

आर्हतमतप्रभाकरस्य

द्वितीयो मयूखः

तत्त्वार्थाधिगमसूत्राणि
भाष्यसहितानि



मोतीलाल लाधाजी

आर्हतमतप्रभाकरस्य

(द्वितीयो मयूखः)

श्रीमदुमास्वातिवाचकवर्यप्रणीतानि

सभाष्यतत्त्वार्थाधिगमसूत्राणि

पुण्यपत्तनस्थ

ओसवालवंशजश्रेष्ठिलाधाजीतनूजमोतीलाल इत्येतैः
टिप्पणीभिरुपोद्धातेन च परिष्कृत्य संशोधितानि ।

वीरसंवत् २४५३

प्रथमेयमङ्कनावृत्तिः

इदं पुस्तकं ' मोतीलाल लाधाजी ' इत्येतैः पुण्यपत्तने
(१९६ भवानी पेठ) प्रकाशितम् ।

(अस्य सर्वेऽधिकाराः प्रकाशकेन स्वायत्तीकृताः)

तच्च,

पुण्यपत्तने शनिवारश्रेण्यां ' गणेश काशीनाथ गोखले ' इत्यनेन ' गणेश
प्रिंटिंग वर्क्स ' मुद्रणालये (अध्यायदशकात्मको ग्रन्थभागः)

सदाशिवश्रेण्यां ' लक्ष्मण भाऊराव कोकाटे ' इत्यनेन ।

' हनुमान प्रिंटिंग प्रेस ' मुद्रणालये (अवाशिष्टभागः)

च मुद्रितम् ।

श्रीः

वीरः सर्वसुरासुरेन्द्रमहितो वीरं बुधाः संश्रिताः
वीरेणाभिहतः स्वकर्मनिचयो वीराय नित्यं नमः ।

वीरात्तीर्थमिदं प्रवृत्तमतुलं वीरस्य वीरं तपो

वीरे श्रीधृतिकीर्तिकान्तिनिचयः श्रीवीर ! भद्रं दिश ॥ १ ॥

प्रास्ताविकं किञ्चित् ।

१ तत्त्वार्थाधिगमसूत्राणि ।

अयि श्रेष्ठा विद्वांसः । आर्हतमतप्रभाकरसंस्थायाः परिचये प्रतिश्रुता-
नुसारं द्वितीयोऽयं किरणः ' तत्त्वार्थाधिगमसूत्राणि ' इत्याख्यः प्रकाश्य
श्रीमत्सविधे प्रेष्यते । सूत्राणीमानि भगवानुमास्वातिवाचकमुख्यो दशभिर-
ध्यायैः समापयामास । अयं सूत्रग्रन्थो यद्यपि श्वेताम्बराणां दिगम्बराणां
चोभयेषामपि मान्यतमस्तथापि मतद्वये सूत्रसंख्याभेदो दृश्यते । तथाहि-
श्वेताम्बरमते ३४४ संख्याकानि सूत्राणि । दिगम्बरमते तु ३५७ संख्या-
कानि । कानिचित्सूत्राणि मतद्वये समानाक्षराणि । कानिचित्संप्रदायानु-
रोध्यक्षरविपरिवृत्तिसहितानि । कानिचित्तु संपूर्णतया नवीनानि । कानि-
चिदन्यतरमते परित्यक्तान्येव । अयं सूत्रभेदस्तृतीयपरिशिष्टे द्रष्टव्यः ।
अध्यायसाम्येऽपि दिगम्बरमते प्रत्यध्यायमाहिकद्वयम् । श्वेताम्बरमते
आहिकानि न सन्ति । अधुना प्रत्यध्यायं विषयाः प्रोच्यन्ते । प्रथमेऽ-
ध्यायचतुष्टये जीवतत्त्वस्य वर्णनम् । ततः पञ्चमेऽध्यायेऽजीव (पुद्गल)-
स्य वर्णनम् । षष्ठसप्तमयोरारम्भस्य वर्णनम् । अष्टमे वन्धस्य वर्णनम् ।
नवमे संवरनिर्जरयोर्वर्णनम् । दशमे मोक्षतत्त्वस्य वर्णनम् । ' स्वल्पाक्षरम-
संदिग्धं सारवद्विश्वतोमुखम् । अस्तोभमनवधं च सूत्रं सूत्रविदो विदुः । '
इति सर्वमान्यसूत्रलक्षणं लक्षितानि भगवदुमास्वातिप्रणीतानीमानि
सूत्राणि नांशतोऽपि पाणिन्यादिसूत्रापेक्षया न्यूनानि । अथीतेष्वेषु सूत्रेषु
जैनमतं सविस्तरं यथायथमधिगतं भवेदिति पण्डिता निर्विशङ्कं वक्तुं
प्रभवयुः । यतो न कुत्राप्युपलभ्यमानग्रन्थेषु एतत्सूत्रवैमत्यमुपलभ्यते ।
किंतु सर्वैरपि तैर्ग्रन्थकृद्भिर्हरिभद्रसूरिवादिदेवसूरिहेमचन्द्रमल्लीपेणप्रभृ-
तिभिः प्राचीनार्वाचीनैः पण्डितवरेण्यैः सूत्राणामेतेषां प्रामाण्यं तत्र
तत्र विषयेष्वररीकृतम् । अतः प्राचीनः सूत्रमयो जैनमतस्य प्रतिपादको

ग्रन्थो नाधुनोपलभ्यते तेनायमेवास्मिन् जैनमतप्रतिपादनविषये प्रामाणिकमूर्धन्यतामाटीकत इति निर्विवादम् । तस्यैतस्येदृशं माहात्म्यमालोच्यैव सुधियां प्राचीनानां प्रथितिर्यत् एषु सूत्रेषु सङ्कृतं पठितेषु एकोपवासस्य फलं लभ्यत इति । किञ्च श्री उमास्वातिवाचकाचार्याणां तत्त्वप्रतिपादनं शास्त्रीयत्वाच्छ्रद्धास्पदं न केवलं किंतु आधुनिकसंशोधकवैज्ञानिकसंमतमपि । यतः श्री. प्रफुल्लचन्द्रमहाभागैस्तथा तद्वर्णनं (History of Hindu Chemistry, Vol. 2 p.178.) इत्यत्र कृतम् ।

तथाहि

‘ दशाध्यायपरिलिखे तत्त्वार्थे पठिते सति ।

फलं स्यादुपवासस्य भाषितं मुनिपुङ्गवैः ॥ १ ॥ ’

इमान्येव सूत्राणि दिगम्बरैर्मोक्षशास्त्रमित्यप्यभिधीयन्ते ।

अस्य सूत्रग्रन्थस्य बह्व्यो व्याख्याः संप्रदायद्वयाचार्यप्रणीताः सन्ति ।

तेषां नामानि संप्रदायभेदप्रदर्शनपूर्वकमभिधीयन्ते । तथाहि—

श्वेताम्बरसंप्रदाये—

ग्रन्थनामानि

१ गजगन्धहस्तिमहा-
भाष्यम् ।

कर्तृनामानि

श्रीसिद्धसेनदिवाकरप्रणीतम्
(पं. सुखलालवेचरदासयोर्मतेन वि.
प्रथमशताब्दी)

(पं. नाथूरामभेमिमतेन वि. पञ्चमशताब्दी)
(पं. सतीशचन्द्र इ. स. ४८० मध्ये जन्म)
श्रीसिद्धसेनगणिप्रणीता

२ व्याख्या

[श्लो. १८२८२]

३ व्याख्या

[श्लो. ११०००]

श्रीहरिभद्रसूरिरचिता

जैनसाहित्यसंशोधकमतेन वि. सं. ५८५, डॉ.
सतीशचन्द्रमतेन वि. सं. ५३५, विचार-
श्रेण्यां वीरसं. १०५५.

श्रीयशोविजयजीविरचिता

(वि. सं. १७ शताब्दी)

चिरन्तनमुनिरचितं श्रीहेमचन्द्रादनन्तरं

यतः ५-३१ टिप्पणके टिप्पणकारस्य

उक्तिः ‘ अत एव हेमचन्द्राचार्यपादाः—

अपर्ययं वस्तु समस्यमानमद्रव्यमेतच्च वि-

विच्यमानम् । आदेशभेदोदितसप्तभङ्ग-

मदीदृशत्वं बुधरूपवेद्यम् ॥ इति स्याद्वा-

दमञ्जर्या ’ इति हेमचन्द्रनामघटित-
स्याद्वादमञ्जरिग्रन्थनिर्देशात् ।

भगवानुमास्वातिवाचकमुख्यः ।

दिगम्बरमतेन वीरसं. ७१४-७९८

पिटर्सन् वीरसंवत् ३०० नन्तरम्

पं. हिरालालमतेन वीरात् २००-२००

जै. सा. सं. व. ३ अं. १ इत्यत्र श्री. चिम-

णलालशाहा निर्दिशति—श्रीउमास्वाति-

वाचकाचार्या उच्चनागरीशाखास्था आ-

सन् । इयं शाखा आर्यदिन्नसूरिशिष्या-

णामार्यशान्तिसूरीणां समये प्रादुरभूत् ।

आर्यदिन्नसूरीणां समयः ४२१ वीर-

संवत् । अनेनेदं प्रतीयते यदिमे श्रीउमा

स्वातिवाचकाचार्या न ४२१ संवतः

पूर्वं संबभूवुरिति ।

श्री. प्रफुल्लचन्द्रायमतेन ऐशवीयप्रथमश-

ताब्दी श्रीउमास्वातिवाचकाचार्याणां

कालः ।

श्री मलयगिरिसूरिविरचिता हरिभद्राद-

नन्तरम्

दिगम्बरसंप्रदाये—

७ व्याख्या

ग्रन्थाः

१ गन्धहस्तिमहाभाष्यम्

(श्लो. ८४०००)

ग्रन्थकुत्रामानि

श्रीसमन्तभद्रस्वामिविरचितम् ।

जै. साहित्यसंशोधकमतेन विक्रम-

द्वितीयशताब्द्याम् ।

डॉ. सतीशचन्द्रमतेन इ. स. ६००,

श्री. दोशमतेन वि. द्वितीया वा

तृतीया शताब्दी ।

श्रीपूज्यपादस्वामिनः वि.सं. ३०८.

२ सर्वार्थसिद्धिव्याख्या

(श्लो. ५५००)

३ राजवार्तिकालङ्कारः

(श्लो. १६०००)

४ श्लोकवार्तिकालङ्कारः

(श्लो. १८०००)

५ श्रुतसागरीटीका (श्लो. ८०००)

६ सुखबोधिनीटीका

७ व्याख्या (श्लो. ३२५०)

८ तत्त्वप्रकाशिका

श्रीभट्टकलंकदेवः

(षष्ठी शताब्दी विक्रमसंवत्)

श्रीविद्यानन्दी वि. सं. ६८१

श्रीश्रुतसागरसूरिः वि. सं. १५५०

द्वितीयश्रुतसागराख्यः पण्डितः

श्रीविबुधसेनाचार्यः ।

श्रीयोगान्द्रदेवः ।

९ तत्त्वार्थवृत्तिः	श्रीयोगदेवः ।
१० तत्त्वार्थटीका	श्रीलक्ष्मीदेवः ।
११ तात्पर्यतत्त्वार्थटीका	श्रीअभयनन्दिस्वरिः (तृतीयः) वि. सं. ७७५

एतदतिरिक्ता अन्या अपि बह्व्यो व्याख्या देशभाषामया विद्यन्ते ।
अनुपयोगान्नास्माभिस्ताः संगृहीताः ।

तत्त्वार्थाधिगमसूत्रभाष्यम् ।

इदं भाष्यं स्वोपलं स्वयं सूत्रकृद्भिर्भगवदुमास्वातिवाचकमुख्यैरेव प्रणीतम् । अत्र श्वेताम्बराणां न विमतिः । यतः सर्वैस्तत्संप्रदायस्थैर्व्याख्या-
कृद्भिरेन भाष्येण सहैव सूत्राणां व्याख्यानं कृतम् । किंच प्रथमं संबन्ध-
कारिकासु वक्ष्यामि (२२ का.) प्रवक्ष्यामि (का. ३१) इत्युक्तम् । तच्च सूत्र-
कारिकाकृतोरैक्य एव संभवति । तथैव वक्ष्यामः (५-३७) इत्युक्त्वा
सूत्राणि प्रणीतानि । तेनापि सूत्रभाष्यकृतोरैक्यमेव ज्ञायते । यतो वक्ष्या-
मि (सं. का. २२) प्रवक्ष्यामि (३१ का.) वक्ष्यामः (५-३७) इत्यादिषु
उत्तमपुरुषप्रयोगेषु अस्मत्पदबोध एव कर्ता ग्राह्यो भवति । तेन
सूत्रभाष्यकृतोरैक्यमेवोरैक्यमेव । दिगम्बरमतानुयायिव्याख्यातृभिः
सूत्रभाष्यकृतोर्भेदमालम्ब्य नेदं स्वोपलमिति संधार्य भाष्यं न व्याख्यातम् ।
तत्र मूलं न पश्यामः । प्रत्युत यदि न स्याद्भाष्यं स्वोपलं तर्हि भाष्य-
समाप्तौ ये श्लोकाः भगवतामुमास्वातिवाचकानां नामग्रामादिकं बोध-
यन्ति । ते केवलं भाष्यकृतां नामादिवोधका भवेयुः । सूत्रकृतां नामग्रामा-
दिकं कस्मात् ज्ञायते । अन्तिमश्लोकाः सूत्रकाराणां कृतिरित्यपि वक्तुं
न शक्यते । यतः कुत्रापि संप्रदाये शास्त्रीयसूत्रग्रन्थे वा सूत्रकृद्भिः
श्लोकानां नामग्रामादिवोधकानां प्रणयनं कृतं न दृश्यते । अतः सर्वसंमत-
पद्धतिमाहृत्यैवमेव वक्तव्यं यच्छ्लोका ग्रन्थान्तस्था भाष्यकारप्रणीता
एव । सूत्रकृतो भगवदुमास्वातिवाचकमुख्या इत्यत्र सूत्रनिर्देशपुरःसरं
श्रीहरिभद्रसूरिवादिदेवसूरिहेमचन्द्राचार्यादीनां संमतिर्दर्शिता । भाष्य-
कृतोऽपि वाचकमुख्या इत्यत्र स्याद्वादमञ्जरीप्रणेतृणां श्रीमल्लिषेणसूरीणां
संमतिः । तथाहि—न भवति० २९ इयं संबन्धकारिका भाष्यगता ३
श्लोकव्याख्यायाम् । श्लो. २८ व्याख्यायां भाष्यं गृहीतम् ।

एवं च सिद्धं निर्विवादं यदेतद्भाष्यं संबन्धकारिकान्तिमश्लोकसहितं
सूत्रकारप्रणीतम् । एते सूत्रभाष्यकृतः श्रीभगवदुमास्वातिवाचकमुख्याः ।
एतेषां जन्मस्थानं न्यग्रोधिकाग्रामः । एतेषां माता वत्सगोत्रजा उमा

पिता च कौभीपणिगोत्रजः स्वातिसंज्ञकः । एतेषां शाखा नागरसंज्ञिका ।
एते वाचकमुख्यस्य शिवश्रियः प्रशिष्याः । घोषनन्दिश्रमणस्य शिष्याः ।
वाचनया तु मुण्डपादस्य प्रशिष्याः । एतेषामवतारकालो दिगम्बरमतेन
वैक्रमप्रथमशतकम् । तदेतत् ग्रन्थान्तश्लोकेभ्यो ज्ञायते ।

तथाहि—

वाचकमुख्यस्य शिवश्रियः प्रकाशयशसः प्रशिष्येण ।

शिष्येण घोषनन्दिश्रमणस्यैकादशाङ्गविदः ॥ १ ॥

वाचनया च महावाचकश्रमणमुण्डपादशिष्यस्य ।

शिष्येण वाचकाचार्यमूलनाम्नः प्रथितकीर्तः ॥ २ ॥

न्यग्रोधिकाप्रसूतेन विहरता पुरवरे कुसुमनाम्नि ।

कौभीपणिना स्वातितनयेन वात्सीसुतेनार्धम् ॥ ३ ॥

अर्हद्वचनं सम्यग्गुरुक्रमेणागतं समुपधाय ।

दुःखार्त्तं च दुरागमविहतमर्तिं लोकमवलोक्य ॥ ४ ॥

इदमुच्चैर्नागरवाचकेन सर्वानुकम्पया दृश्यम् ।

तत्त्वार्थाधिगमाख्यं स्पष्टमुमास्वातिना शास्त्रम् ॥ ५ ॥

यस्तत्त्वार्थाधिगमाख्यं ज्ञास्यति च करिष्यते च तत्रोक्तम् ।

सोऽव्यावाधिसुखाख्यं प्राप्स्यत्यचिरेण परमार्थम् ॥ ६ ॥

एते पूर्वं शिवभक्ता आसन् । पश्चाज्जिनदर्शनाज्जिनधर्मानुयायिनोऽभव-
न्निति भक्तामरस्तोत्रवृत्तितो ज्ञायते ।

एतेषां ग्रन्थाः—१ तत्त्वार्थाधिगमसूत्राणि । २ तत्त्वार्थाधिगमसूत्र-
भाष्यम् । ३ प्रशमरतिप्रकरणम् । ४ जम्बूद्वीपसमासप्रकरणम् । ५ पूजा-
प्रकरणम् । ६ श्रावकप्रज्ञप्तिः । ७ क्षेत्रविचारः ।

श्रीजिनप्रभसूरिकृततीर्थकल्पे प्रशमरतेः श्रीहरिभद्रटीकायां चैवं निर्देशो
यत् श्रीउमास्वातिमहर्षिभिः प्रकरणपञ्चशती प्रणीतेति । तत एव श्वेता-
म्बरसंप्रदाये एतेषां पञ्चशतप्रकरणप्रणेतृत्वेन प्रसिद्धिः । तथा चोक्तं
वादिदेवसूरिभिः स्याद्वादरत्नाकरे प्रथमपरिच्छेदे तृतीयसूत्रे (पृ. ४४ पं. १०)
'पञ्चशतीप्रकरणप्रणयनप्रवीणैरत्र भवद्भिर्हमास्वातिवाचकमुख्यैः' इति ।

अथ प्रकृततत्त्वार्थाधिगमसूत्रभाष्यविषय उच्यते—

इदं भाष्यं सरलसरसपदघटितं

'सूत्रार्थो वर्णयते यत्र वाक्यैः सूत्रानुसारिभिः ।

स्वपदानि च वर्णयन्ते भाष्यं भाष्यविदो विदुः ॥१॥'

इति लक्षणानुसारि सर्वव्याख्यातिशायीति प्रतिपदमनुभूतमस्माभिः ।

अत्र भाष्ये पूर्वेषां ग्रन्थकृतां न कुत्रापि निर्देशः । केवलं मतभेदप्रदर्शन-

समये केचित्, एके इत्यादिसामान्यनिर्देशः क्वचिद् दृश्यते । तथापि इन्द्रियमिन्द्रलिङ्गमित्यादि (२-१५) द्रव्यं च भव्ये (१-५) इति व्याकरणविषये पाणिनिसूत्रादिकं दृश्यते ।

पेडा (१०-६) अनुवीचि (७-३) इति शब्दौ भाष्ये देशीभाषास्थानुपयोजितौ दृश्येते । यतः संस्कृतभाषायां पेडाशब्दो न लभ्यते कोशेषु । तथा अनुवीचिशब्दो देशीभाषास्थ इति सिद्धसेनगणिटीकायां प. ४३५ पं. २ निर्देशः ।

तन्मध्ये मेरुरित्यादि ३१९ सूत्रे भाष्ये यश्च संख्यानिर्देशः स गणितशास्त्राविरुद्ध इति सिद्धसेनगणिटीकायां निरदेशः ।

३ प्रकाशनपरिचयः ।

आर्हतमतप्रभाकरपरिचयद्वारा यथा प्रतिश्रुतं तथैवैतस्य सभाष्यतत्त्वार्थाधिगमसूत्रग्रन्थस्य पूर्वग्रन्थत्र मुद्रितस्यापि विशेषसंस्करणघटितस्य प्रकाशनं यावच्छक्ति कृतम् । तथा चात्र सूत्रभाष्यविषयकमन्तरङ्गवहिरङ्गपरीक्षणं कृतम् । तथाऽधोभागेऽर्थदर्शिकाः पारिभाषिकशब्दानां यथायथं स्वरूपस्य बोधिकाष्टिप्यन्यः सविस्तरं मुद्रापिता येन जैनमतजिज्ञासूनां विशेषतः सौकर्यं स्यात् । अत्र १ हरिभद्रसूरिव्याख्या (भां. इं. लिखितपुस्तकम्) २ सिद्धसेनगणिव्याख्या (भां. इं. लिखितपुस्तकम्) ३ यशोविजयजीटीका ४ तत्त्वार्थटिप्पणकम् ५ जैनतत्त्वप्रदीपः (न्यायविशारदेत्यादिविरुद्धभूषितमुनिश्रीमंगलविजयजीकृतः) ६ पं. सुखलालजी अनूदिताश्चत्वारः कर्मग्रन्थाः ७ विविधोपोद्धातादयश्च सविस्तरमुपयोजिता अतस्तत्तेषां ग्रन्थकृतां महाभागानां पुस्तकप्रदायिनां पण्डितचरेण्यानां प्रतिछन्दकसामग्रीप्रदायिनां मुनिश्रीदर्शनविजयजी-श्रेष्ठिजीवनचन्द्रसाकरचन्द्र-कुंवरजी आनन्दजी इत्येतेषां महाशयानां चानुग्रहभरोद्ग्रहनं स्वकर्तव्यं मन्ये । यदि न साहाय्यमेतेषां तर्हि नैतत्कार्यं निर्वोढुं पारयेयेति सुदृढं प्रत्येमि । अर्जुनचोरादीनां मरुदेवीकरकण्डुचरितं प्रतिमादीनां विशदवर्णनं च विस्तरभयादत्र न संगृहीतं तथापि तत्तत्स्थलीयटिप्पण्यां तद्विषया ग्रन्था निर्दिष्टास्तेभ्यो विज्ञेयं जिज्ञासुभिः । अत्र पञ्च परिशिष्टानि सन्ति । प्रथमं परिशिष्टं सूत्रदशाध्यायी । केवलसूत्रपाठेनोपवासफलं लभ्यते श्रद्धालुभिस्तत्तदुपयोगाय दशाध्याय्याः प्रथमं निर्देशः । सूत्राणामकारादिक्रमसूचिः द्वितीयं परिशिष्टम् । ३ तृतीयपरिशिष्टं सूत्रपाठे श्वेताम्बरदिगम्बरवैमत्यम् । ४ चतुर्थपरिशिष्टं उपयोजितग्रन्थानां सूचिः । ५ पञ्चमपरिशिष्टं पारिभाषिकशब्दानामकारादिक्रमेण सूचिः । एवं रीत्या संमुख्य विदुषां पुरतो निधीयते ।

प्रमोदावहं स्वकर्तव्यं निवेद्यते यदन्तरा समापयितुं न पारयामि प्रास्ताविकं तदेतन्मान्यानां पं. व्याकरणाचार्यवेदान्तवागीशपाठकोपाह्व-श्रीधरशास्त्रिणामनुग्रहभरनिर्देशो नाम । महाभागैः सहृदयैरेभिः कार्यकालव्ययमविगणय्य शास्त्रीयग्रन्थबद्धादरेणोपकृतोऽहं सर्वथा प्रकाशनेऽस्य ग्रन्थस्य । यदि न स्यात् साहाय्यमेतेषां तर्हि प्रकाशनकार्यं विशदार्थकारिष्टिप्यनीयुतं प्रास्ताविकं च सर्वाङ्गीणं नैव मया प्रकाशयितुं शक्येतेति निर्दिशन्नाहमर्षांशेनापि आत्मानमत्युक्तिभाजनं करोमि । अतः परं सर्वान् विदुषो विज्ञापयामि यदत्र समुपलभ्यमानास्तुटीविज्ञाप्यानुग्रहोऽयं जन इति संप्रार्थकः—

पुण्यपत्तनम् ।
आश्विनशुक्लप्रतिपद्
वीरसंवत् २४५२.

विद्वद्वशंवदः
मोतीलाल लाधाजी.

१ प्रथमं परिशिष्टम् ।
प्रथमोऽध्यायः ।

- सम्यग्दर्शनज्ञानचारित्राणि मोक्षमार्गः ॥ १ ॥
तत्त्वार्थश्रद्धानं सम्यग्दर्शनम् ॥ २ ॥
तन्निसर्गादधिगमाद्वा ॥ ३ ॥
जीवाजीवास्त्रवन्धसंवरनिर्जरा मोक्षास्तत्त्वम् ॥ ४ ॥
नामस्थापनाद्रव्यभावतस्तन्त्यासः ॥ ५ ॥
प्रमाणनयैरधिगमः ॥ ६ ॥
निर्देशस्वामित्वसाधनाधिकरणस्थितिविधानतः ॥ ७ ॥
सत्संख्याक्षेत्रस्पर्शनकालान्तरभावाल्पवहुत्वैश्च ॥ ८ ॥
मतिश्रुतावधिमनःपर्यायकेवलानि ज्ञानम् ॥ ९ ॥
तत्प्रमाणे ॥ १० ॥
आद्ये परोक्षम् ॥ ११ ॥
प्रत्यक्षमन्यत् ॥ १२ ॥
मतिः स्मृतिः संज्ञा चिन्ताभिनिबोध इत्यनर्थान्तरम् ॥ १३ ॥
तदिन्द्रियानिन्द्रियनिमित्तम् ॥ १४ ॥
अवग्रहेहापा(वा)यधारणाः ॥ १५ ॥
बहुबहुविधक्षिप्रानिश्चितानुक्तध्रुवाणां सेतराणाम् ॥ १६ ॥
अर्थस्य ॥ १७ ॥
व्यञ्जनस्यावग्रहः ॥ १८ ॥
न चक्षुरनिन्द्रियाभ्याम् ॥ १९ ॥
श्रुतं मतिपूर्वं व्यनेकद्वादशभेदम् ॥ २० ॥
द्विविधोऽवधिः ॥ २१ ॥
भवप्रत्ययो नारकदेवानाम् ॥ २२ ॥
यथोक्तनिमित्तः पङ्किकल्पः शेषाणाम् ॥ २३ ॥
ऋजुविपुलमती मनःपर्यायः ॥ २४ ॥
विशुद्ध्यप्रतिपाताभ्यां तद्विशेषः ॥ २५ ॥
विशुद्धिक्षेत्रस्वामिविषयेभ्योऽवधिमनःपर्याययोः ॥ २६ ॥
मतिश्रुतयोर्निबन्धः सर्वद्रव्येष्वसर्वपर्यायेषु ॥ २७ ॥

(९)

- रूपिष्ववधेः ॥ २८ ॥
तदनन्तभागे मनःपर्यायस्य ॥ २९ ॥
सर्वद्रव्यपर्यायेषु केवलस्य ॥ ३० ॥
एकादीनि भाष्यानि युगपदेकस्मिन्ना चतुर्भ्यः ॥ ३१ ॥
मतिश्रुतावधयो विपर्ययश्च ॥ ३२ ॥
सदसतोरविशेषाद्यच्छोपबन्धेहन्मत्तवत् ॥ ३३ ॥
नैगमसङ्ग्रहव्यवहारजुसूत्रशब्दा नयाः ॥ ३४ ॥
आद्यशब्दौ द्वित्रिभेदौ ॥ ३५ ॥
इति प्रथमोऽध्यायः ॥ १ ॥

अथ द्वितीयोऽध्यायः ।

- औपशमिकक्षायिकौ भावौ मिश्रश्च जीवस्य स्वतत्त्वमौदयिकपा-
रिणामिकौ च ॥ १ ॥
द्विवाप्रादशैकविंशतित्रिभेदा यथाक्रमम् ॥ २ ॥
सम्यक्त्वचारित्रे ॥ ३ ॥
ज्ञानदर्शनदानलाभभोगोपभोगवीर्याणि च ॥ ४ ॥
ज्ञानाज्ञानदर्शनदानादिलब्धयश्चतुस्त्रिपञ्चभेदाः सम्यक्त्वचारित्र-
संयमासंयमाश्च ॥ ५ ॥
गतिकपायलिङ्गमित्यादर्शनाज्ञानासंयतासिद्धत्वलेस्याश्चतुश्चतुस्त्र्येकै-
कैकैकपद्भेदाः ॥ ६ ॥
जीवभव्याभव्यत्वादीनि च ॥ ७ ॥
उपयोगो लक्षणम् ॥ ८ ॥
स द्विविधोऽष्टचतुर्भेदः ॥ ९ ॥
संसारिणो मुक्ताश्च ॥ १० ॥
समनस्कामनस्काः ॥ ११ ॥
संसारिणस्त्रसस्थावराः ॥ १२ ॥
पृथिव्यव्वनस्पतयः स्थावराः ॥ १३ ॥
तेजोवायू द्वीन्द्रियादयश्च त्रसाः ॥ १४ ॥
पञ्चेन्द्रियाणि ॥ १५ ॥
द्विविधानि ॥ १६ ॥
निर्वृत्युपकरणे द्रव्येन्द्रियम् ॥ १७ ॥

- लब्धुपयोगौ भावेन्द्रियम् ॥ १८ ॥
 उपयोगः स्पर्शादिषु ॥ १९ ॥
 स्पर्शनरसनघ्राणचक्षुःश्रोत्राणि ॥ २० ॥
 स्पर्शरसगन्धदर्शनशब्दास्तेषामर्थाः ॥ २१ ॥
 श्रुतमनिन्द्रियस्य ॥ २२ ॥
 वाय्वन्तानामेकम् ॥ २३ ॥
 कृमिपिपीलिकाभ्रमरमनुष्यादीनामेकैकवृद्धानि ॥ २४ ॥
 संज्ञिनः समनस्काः ॥ २५ ॥
 विग्रहगतौ कर्मयोगः ॥ २६ ॥
 अनुश्रोणि गतिः ॥ २७ ॥
 अविग्रहा जीवस्य ॥ २८ ॥
 विग्रहवती च संसारिणः प्राक् चतुर्भ्यः ॥ २९ ॥
 एकसमयोऽविग्रहः ॥ ३० ॥
 एकं द्वौ वानाहारकाः ॥ ३१ ॥
 सम्मूर्छनगर्भोपपाता जन्म ॥ ३२ ॥
 सचित्तशीतसंवृत्ताः सेतरा मिश्राश्चैकशस्तद्योनयः ॥ ३३ ॥
 जरायवण्डपोतजानां गर्भः ॥ ३४ ॥
 नारकदेवानामुपपातः ॥ ३५ ॥
 शेषाणां सम्मूर्छनम् ॥ ३६ ॥
 औदारिकवैक्रियाहारकतैजसकार्मणानि शरीराणि ॥ ३७ ॥
 तेषां परं परं सूक्ष्मम् ॥ ३८ ॥
 प्रदेशतोऽसङ्ख्येयगुणं प्राक् तैजसात् ॥ ३९ ॥
 अनन्तगुणे परे ॥ ४० ॥
 अप्रतिघाते ॥ ४१ ॥
 अनादिसम्बन्धे च ॥ ४२ ॥
 सर्वस्य ॥ ४३ ॥
 तदादीनि भाज्यानि युगपेदकस्याचतुर्भ्यः ॥ ४४ ॥
 निरूपभोगमन्त्यम् ॥ ४५ ॥
 गर्भसम्मूर्छनजमाद्यम् ॥ ४६ ॥
 वैक्रियमौपपातिकम् ॥ ४७ ॥
 लब्धिप्रत्ययं च ॥ ४८ ॥
 शुभं विशुद्धमध्याघ्राति चाहारकं चतुर्दशपूर्वधरस्यैव ॥ ४९ ॥
 नारकसम्मूर्छिनो नपुंसकानि ॥ ५० ॥

- न देवाः ॥ ५१ ॥
 औपपातिकचरमदेहोत्तमपुरुषासंख्येयवर्षाद्युषोऽनपवर्त्याद्युषः ॥ ५२ ॥
 इति द्वितीयोऽध्यायः ॥ २ ॥

अथ तृतीयोऽध्यायः ।

- रत्नशर्करावालुकापङ्कधूमतमोमहातमःप्रभाभूमयो घनाम्बुवाता-
 काशप्रतिष्ठाः सप्ताधोऽधः पृथुतराः ॥ १ ॥
 तासु नरकाः ॥ २ ॥
 नित्याशुभतरलेश्यापरिणामदेहवेदनाविक्रियाः ॥ ३ ॥
 परस्पोदीरितदुःखाः ॥ ४ ॥
 संक्लिष्टासुरोदीरितदुःखाश्च प्राक् चतुर्थ्याः ॥ ५ ॥
 तेष्वेकत्रिसप्तदशसप्तदशद्वारिंशतित्रयास्त्रिंशत्सागरोपमा सत्त्वानां
 परा स्थितिः ॥ ६ ॥
 जम्बूद्वीपलवणादय शुभनामानो द्वीपसमुद्राः ॥ ७ ॥
 द्विद्विर्विष्कम्भाः पूर्वपूर्वपरिक्षेपिणो वलयाकृतयः ॥ ८ ॥
 तन्मध्ये मेरुनाभिर्वृत्तो योजनशतसहस्रविष्कम्भो
 जम्बूद्वीपः ॥ ९ ॥
 तत्र भरतहैमवतहरिविदेहरभ्यकहैरण्यवतैरा-
 चतवर्षाः क्षेत्राणि ॥ १० ॥
 तद्विभाजिनः पूर्वापरायता हिमवन्महाहिमवान्निपधनील-
 रुक्मिशिखरिणो वर्षधरपर्वताः ॥ ११ ॥
 द्विर्धातकीखण्डे ॥ १२ ॥
 पुष्करार्थे च ॥ १३ ॥
 प्राग्मानुषोत्तरान्मनुष्याः ॥ १४ ॥
 आर्या म्लिशश्च ॥ १५ ॥
 भरतैरावताविदेहाः कर्मभूमयोऽन्यत्र देवकुरुत्तरकुरुभ्यः ॥ १६ ॥
 नृस्थिती परापरे त्रिपल्योपमान्तर्मुहूर्ते ॥ १७ ॥
 तिर्यग्योनीनां च ॥ १८ ॥
 इति तृतीयोऽध्यायः ॥ ३ ॥

अथ चतुर्थोऽध्यायः ।

देवाश्चतुर्निकायाः ॥ १ ॥

तृतीयः पीतलेश्यः ॥ २ ॥

दशाष्टपञ्चदशविकल्पाः कल्पोपपन्नपर्यन्ताः ॥ ३ ॥

इन्द्रसामानिकत्रायस्त्रिंशत्परिषद्यात्मरक्षलोकपालानीक-

प्रकीर्णकामियोग्यकिल्बिषिकाश्चैकशः ॥ ४ ॥

त्रायस्त्रिंशलोकपालवर्ज्या व्यन्तरज्योतिष्काः ॥ ५ ॥

पूर्वयोर्द्वीन्द्राः ॥ ६ ॥

पीतान्तलेश्याः ॥ ७ ॥

कायप्रवीचारा आ ऐशानात् ॥ ८ ॥

शेषाः स्पर्शरूपशब्दमनःप्रवीचारा द्वयोर्द्वयोः ॥ ९ ॥

परेऽप्रवीचाराः ॥ १० ॥

भवन्वासिनोऽसुरनागविद्युत्सुपर्णाश्लिवातस्तनितोदधि-

द्वीपदिककुमाराः ॥ ११ ॥

व्यन्तराः किन्नरकिम्पुरुपमहोरगगन्धर्वयक्षराक्षसभूत-

पिशाचाः ॥ १२ ॥

ज्योतिष्काः सूर्याश्चन्द्रमसो ग्रहनक्षत्रप्रकीर्णतारकाश्च ॥ १३ ॥

मेरुप्रदक्षिणानित्यगतयो नृलोके ॥ १४ ॥

तत्कृतः कालविभागः ॥ १५ ॥

वाहिरवस्थिताः ॥ १६ ॥

वैमानिकाः ॥ १७ ॥

कल्पोपपन्नाः कल्पातीताश्च ॥ १८ ॥

उपर्युपरि ॥ १९ ॥

सौधर्मैशानसान्तकुमारमाहेन्द्रब्रह्मलोकलान्तकमहाशुक-

सहस्रारेष्वानतप्राणतयोऽरणाच्युतयोर्नवसुग्रैवेयेषु

विजयवैजयन्तजयन्तापराजितेषु सर्वार्थसिद्धे च ॥ २० ॥

स्थितिप्रभावसुखद्युतिलेश्याविशुद्धीन्द्रियावाधिविषयतोऽधिकाः ॥ २१ ॥

गतिशरीरपरिग्रहाभिमानतो हीनाः ॥ २२ ॥

पीतपद्मशुक्लेश्या द्वित्रिशेषेषु ॥ २३ ॥

प्राग्ग्रैवेयकेभ्यः कल्पाः ॥ २४ ॥

ब्रह्मलोकालया लोकान्तिकाः ॥ २५ ॥

सारस्वतादित्यवह्न्यरुणगर्दतोयतुषिताव्याबाधमरुतोऽरिष्ठाश्च ॥ २६ ॥

विजयादिषु द्विचरमाः ॥ २७ ॥

औपपातिकमनुष्येभ्यः शेषास्तिर्यग्योनयः ॥ २८ ॥

स्थितिः ॥ २९ ॥

भवनेषु दक्षिणार्धाधिपतीनां पल्योपममध्यर्धम् ॥ ३० ॥

शेषाणां पादोने ॥ ३१ ॥

असुरेन्द्रयोः सागरोपममधिकं च ॥ ३२ ॥

सौधर्मादिषु यथाक्रमम् ॥ ३३ ॥

सागरोपमे ॥ ३४ ॥

अधिके च ॥ ३५ ॥

सप्त सनत्कुमारे ॥ ३६ ॥

विशेषत्रिसप्तदशैकादशत्रयोदशपञ्चदशभिरधिकानि च ॥ ३७ ॥

आरणाच्युतादूर्ध्वमेकैकेन नवसु ग्रैवेयकेषु विजयादिषु

सर्वार्थसिद्धे च ॥ ३८ ॥

अपरा पल्योपममधिकं च ॥ ३९ ॥

सागरोपमे ॥ ४० ॥

अधिके च ॥ ४१ ॥

परतः परतः पूर्वा पूर्वानन्तरा ॥ ४२ ॥

नारकाणां च द्वितीयादिषु ॥ ४३ ॥

दश वर्षसहस्राणि प्रथमायाम् ॥ ४४ ॥

भवनेषु च ॥ ४५ ॥

व्यन्तराणां च ॥ ४६ ॥

परा पल्योपमम् ॥ ४७ ॥

ज्योतिष्काणामधिकम् ॥ ४८ ॥

ग्रहाणामेकम् ॥ ४९ ॥

नक्षत्राणामर्धम् ॥ ५० ॥

तारकाणां चतुर्भागः ॥ ५१ ॥

जघन्या त्वष्टभागः ॥ ५२ ॥

चतुर्भागः शेषाणाम् ॥ ५३ ॥

इति चतुर्थोऽध्यायः ॥ ४ ॥

अथ पंचमोऽध्यायः ।



- अजीवकाया धर्माधर्माकाशपुद्गलाः ॥ १ ॥
 द्रव्याणि जीवाश्च ॥ २ ॥
 नित्यावस्थितान्यरूपाणि ॥ ३ ॥
 रूपिणः पुद्गलाः ॥ ४ ॥
 आ (आ-आ) काशादेकद्रव्याणि ॥ ५ ॥
 निष्क्रियाणि च ॥ ६ ॥
 असंख्येयाः प्रदेशा धर्माधर्मयोः ॥ ७ ॥
 जीवस्य च ॥ ८ ॥
 आकाशस्यानन्ताः ॥ ९ ॥
 संख्येयासंख्येयाश्च पुद्गलानाम् ॥ १० ॥
 नाणोः ॥ ११ ॥
 लोकाकाशेऽवगाहः ॥ १२ ॥
 धर्माधर्मयोः कृत्स्ने ॥ १३ ॥
 एकप्रदेशादिषु भाज्यः पुद्गलानाम् ॥ १४ ॥
 असंख्येयभागादिषु जीवानाम् ॥ १५ ॥
 प्रदेशसंहारविसर्गाभ्यां प्रदीपवत् ॥ १६ ॥
 गतिस्थित्युपग्रहो धर्माधर्मयोरूपकारः ॥ १७ ॥
 आकाशस्यावगाहः ॥ १८ ॥
 शरीरवाङ्मनःप्राणापानाः पुद्गलानाम् ॥ १९ ॥
 सुखदुःखजीवितमरणोपग्रहाश्च ॥ २० ॥
 परस्परुपग्रहो जीवानाम् ॥ २१ ॥
 वर्तना परिणामः क्रिया परत्वापरत्वे च कालस्य ॥ २२ ॥
 स्पर्शरसगन्धवर्णवन्तः पुद्गलाः ॥ २३ ॥
 शब्दबन्धसौम्यस्थौल्यसंस्थानभेदतमश्छायातपोद्योतवन्तश्च ॥ २४ ॥
 अणवः स्कन्धाश्च ॥ २५ ॥
 संघातभेदेभ्य उत्पद्यन्ते ॥ २६ ॥
 भेदादणुः ॥ २७ ॥
 भेदसंघाताभ्यां चाश्रुपाः ॥ २८ ॥
 उत्पादव्ययध्रौव्ययुक्तं सत् ॥ २९ ॥
 तद्भावाव्ययं नित्यम् ॥ ३० ॥

- अर्पितानर्पितसिद्धेः ॥ ३१ ॥
 स्निग्धरूक्षत्वाद्बन्धः ॥ ३२ ॥
 न जघन्यगुणानाम् ॥ ३३ ॥
 गुणसाम्ये सदृशानाम् ॥ ३४ ॥
 द्यधिकादिगुणानां तु ॥ ३५ ॥
 बन्धे समाधिकौ पारिणामिकौ ॥ ३६ ॥
 गुणपर्यायवद् द्रव्यम् ॥ ३७ ॥
 कालश्चैत्येके ॥ ३८ ॥
 सोऽनन्तसमयः ॥ ३९ ॥
 द्रव्याश्रया निर्गुणा गुणाः ॥ ४० ॥
 तद्भावः परिणामः ॥ ४१ ॥
 अनादिरादिर्मांश्च ॥ ४२ ॥
 रूपिष्वादिमान् ॥ ४३ ॥
 योगोपयोगौ जीवेषु ॥ ४४ ॥
 इति पञ्चमोऽध्यायः ॥ ५ ॥

अथ षष्ठोऽध्यायः ।



- कायवाङ्मनःकर्म योगः ॥ १ ॥
 स आस्रवः ॥ २ ॥
 शुभः पुण्यस्य ॥ ३ ॥
 अशुभः पापस्य ॥ ४ ॥
 सकषायाकषाययोः साम्पराधिकेर्यापथयोः ॥ ५ ॥
 अव्रतकषायेन्द्रियक्रियाः पञ्चचतुःपञ्चपञ्चविंशतिसंख्याः
 पूर्वस्य भेदाः ॥ ६ ॥
 तीव्रमन्दज्ञाताज्ञातभाववीर्याधिकरणविशेषेभ्यस्तद्विशेषः ॥ ७ ॥
 अधिकरणं जीवाजीवाः ॥ ८ ॥
 आद्यं संरम्भसमारम्भारम्भयोगकृतकारितानुमत-
 कषायविशेषैस्त्रिस्त्रिस्त्रिश्चतुश्चैकशः ॥ ९ ॥
 निर्वर्तनानिक्षेपसंयोगनिसर्गा द्विचतुर्द्विभिभेदाः परम् ॥ १० ॥
 तत्प्रदोषनिहवमात्सर्यान्तरायासादनोपघाता ज्ञानदर्शनावरणयोः ॥ ११ ॥
 दुःखशोकतापाक्रन्दनवधपरिदेवनान्यात्मपरोभयस्थान्यसद्देहस्य ॥ १२ ॥

भूतव्रत्यनुकम्पा दानं सरागसंयमादियोगः क्षान्तिः
 शौचमिति सद्देयस्य ॥ १३ ॥
 केवलश्रुतसङ्घर्षमर्देवावर्णवादो दर्शनमोहस्य ॥ १४ ॥
 कषायोदयात्तीव्रात्मपरिणामश्चारित्रमोहस्य ॥ १५ ॥
 बह्वारम्भपरिग्रहत्वं च नारकस्यायुपः ॥ १६ ॥
 माया तैर्यग्योनस्य ॥ १७ ॥
 अल्पारम्भपरिग्रहत्वं स्वभावमार्द्वार्जवं च मानुषस्य ॥ १८ ॥
 निःशीलव्रतत्वं च सर्वेषाम् ॥ १९ ॥
 सरागसंयमसंयमासंयमाकामनिर्जरावालतपांसि दैवस्य ॥ २० ॥
 योगवक्रता विसंवादनं चाशुभस्य नाम्नः ॥ २१ ॥
 विपरीतं शुभस्य ॥ २२ ॥
 दर्शनविशुद्धिर्विनयसंपन्नता शीलव्रतेष्वनतिचारोऽभीक्षणं ज्ञानोप-
 योगसंवेगौ शक्तितस्यागतपत्नी सङ्घसाधुसमाधिवैथावृत्यकरणमर्हदा-
 चार्यबहुश्रुतप्रवचनभक्तिरावश्यकापरिहाणिर्मागप्रभावना प्रवचनवत्सल-
 त्वमिति तीर्थकृत्वस्य ॥ २३ ॥
 परात्मनिन्दाप्रशंसे सदसद्गुणाच्छादनोद्भावने च नीचैर्गोत्रस्य ॥ २४ ॥
 तद्विपर्ययो नीचैर्वृत्यनुत्सेकौ चोत्तरस्य ॥ २५ ॥
 विघ्नकरणमन्तरायस्य ॥ २६ ॥
 इति पद्येऽध्याय ॥ ६ ॥

अथ सप्तमोऽध्यायः ।

हिंसानृतस्तेयाव्रह्मपरिग्रहेभ्यो विरतिर्व्रतम् ॥ १ ॥
 देशसर्वतोऽणुमहती ॥ २ ॥
 तत्स्थैर्यार्थं भावनाः पञ्च पञ्च ॥ ३ ॥
 हिंसादिष्विहामुत्र चापायावद्यदर्शनम् ॥ ४ ॥
 दुःखमेव वा ॥ ५ ॥
 मैत्रीप्रमोदकारुण्यमाध्यस्थानि सत्त्वगुणाधिकक्लिश्यमाना विनेयेषु ॥ ६ ॥
 जगत्कायस्वभावौ च संवेगवैराग्यार्थम् ॥ ७ ॥
 प्रमत्तयोगात्प्राणव्यपरोपणं हिंसा ॥ ८ ॥
 असदाभिधानमनुत्तम् ॥ ९ ॥
 अदत्तादानं स्तेयम् ॥ १० ॥

मैथुनमब्रह्म ॥ ११ ॥
 मूर्च्छा परिग्रहः ॥ १२ ॥
 निःशल्यो व्रती ॥ १३ ॥
 अगार्यनगारश्च ॥ १४ ॥
 अणुव्रतोऽगारी ॥ १५ ॥
 दिग्देशानर्थदण्डविरतिसामायिकपौषधोपवासोपभोगपरि-
 भोगातिथिसंविभागव्रतसंपन्नश्च ॥ १६ ॥
 मारणान्तिकीं संलेखनां जोषिता ॥ १७ ॥
 सम्यग्दृष्टेरतिचाराः ॥ १८ ॥
 व्रतशीलेषु पञ्च पञ्च यथाक्रमम् ॥ १९ ॥
 बन्धवधविच्छेदातिभारारोपणान्नपाननिरोधाः ॥ २० ॥
 मिथ्योपदेशरहस्याभ्याख्यानकूटलेखक्रियान्यासापहारसाकार-
 मन्त्रभेदाः ॥ २१ ॥
 स्तेनप्रयोगतदाहतादानविरुद्धराज्यातिक्रमहीनाधिकमानोन्मान-
 प्रतिरूपकव्यवहाराः ॥ २२ ॥
 परविवाहकरणेत्वरपरिगृहीतापरिगृहीतागमनानङ्गक्रीडातीव्रकाम्पा-
 भिनिवेशाः ॥ २३ ॥
 क्षेत्रवास्तुहिरण्यसुवर्णधनधान्यदासीदासकुप्यप्रमाणातिक्रमाः ॥ २४ ॥
 ऊर्ध्वाधस्तिर्यग्व्यतिक्रमक्षेत्रवृद्धिस्मृत्यन्तर्धानानि ॥ २५ ॥
 आनयनप्रेष्यप्रयोगशब्दरूपानुपातपुद्गलक्षेपाः ॥ २६ ॥
 कन्दर्पकौकुच्यमौखर्यासमीक्ष्याधिकरणोपभोगाधिकत्वानि ॥ २७ ॥
 योगदुष्प्रणिधानानादरस्मृत्यनुपस्थापनानि ॥ २८ ॥
 अप्रत्यवेक्षिताप्रमार्जितोत्सर्गादाननिक्षेपसंस्तारोपक्रमणानादरस्मृ-
 त्यनुपस्थापनानि ॥ २९ ॥
 सच्चित्तसंबद्धसंमिश्राभिषवदुष्पक्काहाराः ॥ ३० ॥
 सच्चित्तनिक्षेपपिधानपरव्यपदेशमात्सर्यकालातिक्रमाः ॥ ३१ ॥
 जीवितमरणाशंसामित्रानुरागसुखानुबन्धनिदानकरणानि ॥ ३२ ॥
 अनुग्रहार्थं स्वस्यातिसर्गो दानम् ॥ ३३ ॥
 विधिद्रव्यदात्पात्रविशेषात्तद्विशेषः ॥ ३४ ॥
 इति सप्तमोऽध्यायः ॥ ७ ॥

अष्टमोऽध्यायः ।

मिथ्यादर्शनाविरतिप्रमादकपाययोगा बन्धहेतवः ॥ १ ॥

सकपायत्वाज्जीवः कर्मणो योग्यान्पुद्गलानादत्ते ॥ २ ॥

स बन्धः ॥ ३ ॥

प्रकृतिस्थित्यनुभावप्रदेशास्तद्विधयः ॥ ४ ॥

आद्यो ज्ञानदर्शनावरणवेदनीयमोहनीयायुष्कनामगोत्रातन्तारायाः ॥ ५ ॥

पञ्चनवद्रव्यष्टाविंशतिचतुर्द्विचत्वारिंशद्द्विपञ्चभेदा यथाक्रमम् ॥ ६ ॥

मत्यादीनाम् ॥ ७ ॥

चक्षुरचक्षुरवधिकेवलानां निद्रानिद्रानिद्राप्रचलाप्रचलाप्रचलास्थान-
गृह्विवेदनीयानि च ॥ ८ ॥

सदसद्वेद्ये ॥ ९ ॥

दर्शनचारित्रमोहनीयकपायनोकपायवेदनीयाख्यास्त्रिद्विषोडशानव-
भेदाः सम्यक्त्वमिथ्यात्वतदुभयानि कपायनोकपायावनन्तानुबन्ध्य-
प्रत्याख्यानाप्रत्याख्यानावरणसंज्वलनविकल्पाश्चैकशः क्रोधमान-
मायालोभाः हास्यरत्यरतिशोकभयजुगुप्सास्त्रीपुंनपुंसकवेदाः ॥ १० ॥

नारकतैर्यग्योनमानुषदैवानि ॥ ११ ॥

गतिजातिशरीराङ्गोपाङ्गनिर्माणबन्धनसङ्घातसंस्थानसंहननस्पर्श-
रसगन्धवर्णानुपूर्यगुरुलघूपघातपराघातातपोद्योतोच्छ्वासविहायोग-
तयः प्रत्येकशरीरत्रससुभगसुस्वरशुभसूक्ष्मपर्याप्तस्थिरादेययशांसि
सेतराणि तीर्थकृत् च ॥ १२ ॥

उच्चैर्नीचैश्च ॥ १३ ॥

दानादीनाम् ॥ १४ ॥

आदितास्तिसृणामन्तरायस्य च त्रिंशत्सागरोपमकोटीकोट्यः परा
स्थितिः ॥ १५ ॥

सप्ततिर्मोहनीयस्य ॥ १६ ॥

नामगोत्रयोर्विंशतिः ॥ १७ ॥

त्रयस्त्रिंशत्सागरोपमान्यायुष्कस्य ॥ १८ ॥

अपरा द्वादश मुहूर्ता वेदनीयस्य ॥ १९ ॥

नामगोत्रयोरष्टौ ॥ २० ॥

शेषाणामन्तर्मुहूर्तम् ॥ २१ ॥

विपाकोऽनुभावः ॥ २२ ॥

स यथानाम ॥ २३ ॥

ततश्च निर्जरा ॥ २४ ॥

नामप्रत्ययाः सर्वतो योगविशेषात्सूक्ष्मैकक्षेत्रावगाढस्थिताः सर्वा-
त्मप्रदेशेष्वनन्तानन्तप्रदेशाः ॥ २५ ॥

सद्वेद्यसम्यक्त्वहास्यरतिपुरुषवेदशुभायुर्नामगोत्राणि पुण्यम् ॥ २६ ॥

इति अष्टमोऽध्यायः ॥ ८ ॥

अथ नवमोऽध्यायः ।

आस्रवनिरोधः संवरः ॥ १ ॥

स गुप्तिसमितिधर्मानुप्रेक्षापरीषहजयचारित्रैः ॥ २ ॥

तपसा निर्जरा च ॥ ३ ॥

सम्यग्योगनिग्रहो गुप्तिः ॥ ४ ॥

ईर्याभावैषणादाननिक्षेपोत्सर्गाः समितयः ॥ ५ ॥

उत्तमः क्षमामार्दवार्जवशौचसत्यसंयमतपस्त्यागार्किचन्यब्रह्मचर्याणि
कर्मः ॥ ६ ॥

अनित्याशरणसंसारैकत्वान्यत्वाशुचित्वास्रवसंवरनिर्जरालोकबोधि-
दुर्लभधर्मस्वाख्याततत्त्वानुचिन्तनमनुप्रेक्षाः ॥ ७ ॥

मार्गाच्यवननिर्जरार्थं परिषोढव्याः परीषहाः ॥ ८ ॥

श्रुत्पिपासाशीतोष्णदंशमशकनागन्यारतिस्त्रीचर्यानिषाद्यशय्याक्रोश-
वधयाचनालाभरोगतृणस्पर्शमलसत्कारपुरस्कारप्रज्ञानानादर्शनानि ॥ ९ ॥

सूक्ष्मसंपरायच्छेद्यस्थवीतरागयोश्चतुर्दश ॥ १० ॥

एकादश जिने ॥ ११ ॥

वाद्रसंपराये सर्वे ॥ १२ ॥

ज्ञानावरणे प्रज्ञाने ॥ १३ ॥

दर्शनमोहान्तराययोरदर्शनालाभौ ॥ १४ ॥

चारित्रमोहे नागन्यारतिस्त्रीनिषद्याक्रोशयाचनासत्कारपुरस्काराः ॥ १५ ॥

वेदनीये शेषाः ॥ १६ ॥

एकादयो भाज्या युगपदेकोनविंशतेः ॥ १७ ॥

सामायिकच्छेदोपस्थाप्यपरिहारविशुद्धिसूक्ष्मसंपराययथाख्यातानि
चारित्रम् ॥ १८ ॥

अनशनावमौर्द्वयवृत्तिपरिसंख्यानरसपरित्यागविविक्तशय्यासनका-
यक्लेशा बाह्यं तपः ॥ १९ ॥

(२०)

प्रायश्चित्तविनयवैयावृत्यस्वाध्यायव्युत्सर्गध्यानान्युत्तरम् ॥ २० ॥
नवचर्तुदशपंचाद्विभेदं यथाक्रमं प्राग्ध्यानात् ॥ २१ ॥
आलोचनप्रतिमकरणतदुभयविवेकव्युत्सर्गतपश्छेदपरिहारोप-
स्थापनानि ॥ २२ ॥

ज्ञानदर्शनचारित्र्योपचाराः ॥ २३ ॥

आचार्योपाध्यायतपस्विशैक्षकगलानगणकुलसङ्घसाधुसमनो-
ज्ञानम् ॥ २४ ॥

वाचनाप्रच्छन्नानुप्रेक्षाम्नायधर्मोपदेशाः ॥ २५ ॥

वाह्याभ्यन्तरोपधयोः ॥ २६ ॥

उत्तमसंज्ञनस्यैकाग्रचिन्तानिरोधो ध्यानम् ॥ २७ ॥

आमुहूर्तात् ॥ २८ ॥

आर्तरौद्रधर्मशुक्लानि ॥ २९ ॥

परे मोक्षहेतू ॥ ३० ॥

आर्तममनोज्ञानां सम्प्रयोगे तद्विप्रयोगाय स्मृतिसमन्वाहारः ॥ ३१ ॥

वेदनायाश्च ॥ ३२ ॥

विपरीतं मनोज्ञानाम् ॥ ३३ ॥

निदानं च ॥ ३४ ॥

तदविरतदेशविरतप्रमत्तसंयतानाम् ॥ ३५ ॥

हिंसानृतस्तेयविप्रयसंरक्षणेभ्यो रौद्रमविरतदेशविरतयोः ॥ ३६ ॥

आज्ञापायाविपाकसंस्थानविचयाय धर्ममप्रमत्तसंयतस्य ॥ ३७ ॥

उपशान्तक्षीणकपाययोश्च ॥ ३८ ॥

शुक्ले चाद्ये पूर्वविदः ॥ ३९ ॥

परे केवलिनः ॥ ४० ॥

पृथक्त्वैकत्ववितर्कसूक्ष्मक्रियाप्रतिपातिव्युपरतक्रियानिवृत्तानि ॥ ४१ ॥

तत्त्वैककाययोगायोगानाम् ॥ ४२ ॥

एकाश्रये सवितर्के पूर्वे ॥ ४३ ॥

अविचारं द्वितीयम् ॥ ४४ ॥

वितर्कः श्रुतम् ॥ ४५ ॥

विचारोऽर्थव्यञ्जनयोगसंक्रान्तिः ॥ ४६ ॥

सम्यग्दृष्टिश्रावकविरतानन्तावियोजकदर्शनमोहक्षपकोपशमकोपशा-
न्तमोहक्षपक्षीणमोहजिनाः क्रमशोऽसंख्येयगुणनिर्जराः ॥ ४७ ॥

पुलाकवकुशकुशीलनिर्ग्रन्थस्नातका निर्ग्रन्थाः ॥ ४८ ॥

(२१)

संयमश्रुतप्रतिसेवनातीर्थलिङ्गलेदयोपपातस्थानविकल्पतः
साध्याः ॥ ४९ ॥

इति नवमोऽध्यायः ॥ ९ ॥

अथ दशमोऽध्यायः ।

मोहक्षयाज्ज्ञानदर्शनावरणान्तरायक्षयाच्च केवलम् ॥ १ ॥

बन्धहेत्वभावनिर्जराभ्याम् ॥ २ ॥

कृत्स्नकर्मक्षयो मोक्षः ॥ ३ ॥

औपशामिकादिभव्यत्वाभावाच्चान्यत्र केवलसम्यक्त्वज्ञानदर्शनसि-
द्धत्वेभ्यः ॥ ४ ॥

तदनन्तरमूर्ध्वं गच्छत्यालोकान्तात् ॥ ५ ॥

पूर्वप्रयोगादसङ्गत्वाद्बन्धच्छेदात्तथागतिपरिणामाच्च तद्गतिः ॥ ६ ॥

क्षेत्रकालगतिलिङ्गतीर्थचारित्रप्रत्येकबुद्धबोधितज्ञानावगाहनान्तर-
संख्याल्पबहुत्वतः साध्याः ॥ ७ ॥

इति दशमोऽध्यायः ॥ १० ॥

२ द्वितीयं परिशिष्टम् ।



अ ।	अ. सू.	आ ।	अ. सू.
१ अगार्थनगारश्च	७ १४	३२ आकाशस्यानन्ताः	५ ९
२ अजीवकाया०	५ १	३३ आकाशस्यावगाहः	५ १८
३ अणवः स्कन्धाश्च	५ २५	३४ आकाशादेकद्रव्याणि	५ ५
४ अणुत्रतोऽगारी	७ १५	३५ आचार्योपाध्याय०	९ २४
५ अदत्तादानं स्तेयम्	७ १०	३६ आदितस्तिष्ठणामन्तरायस्य०	८ १५
६ अधिकरणं जीवाजीवाः	६ ८	३७ आय संरम्भ०	६ ९
७ अधिके च	४ ३५	३८ आयशब्दौ द्विविभेदौ	१ ३५
८ अधिके च	४ ४१	३९ आद्ये परोक्षम्	१ ११
९ अनन्तगुणे परे	२ ४०	४० आद्यो ज्ञानदर्शनावरण०	८ ५
१० अनशनावमौर्दर्य०	९ १९	४१ आनयनप्रेष्यप्रयोग०	७ २६
११ अनादिरादिर्माश्च	५ ४२	४२ आमुहूर्तात्	९ २८
१२ अनादिसम्बन्धे च	२ ४२	४३ आरणाच्युतात्०	४ ३८
१३ अनित्याशरण०	९ ७	४४ आर्तरौद्रधर्मशुक्लानि	९ २९
१४ अनुग्रहार्थ०	७ ३३	४५ आर्तममनोज्ञानां०	९ ३१
१५ अनुश्रेणि गतिः	२ २७	४६ आर्या मिलशश्च	३ १५
१६ अपरा पत्योपममधिकं च	४ ३९	४७ आलोचनप्रतिक्रमण०	९ २२
१७ अपरा द्वादशमुहूर्ता	८ १९	४८ आत्मनिरोधः संवरः	९ १
१८ अप्रतिघाते	२ ४१	४९ आज्ञापायविपाक०	९ ३७
१९ अप्रत्यवेक्षिता०	७ २९		
२० अर्थस्य	१ १७	इ ।	
२१ अर्पितानर्पितसिद्धेः	५ ३१	५० इन्द्रसामानिक०	४ ४
२२ अल्पारम्भपरिग्रहत्वं०	६ १८	ई ।	
२३ अवग्रहेहापायधारणाः	१ १५	५१ ईर्याभावैषणा०	९ ५
२४ अविग्रहा जीवस्य	२ २८	उ ।	
२५ अविचारं द्वितीयम्	९ ४४	५२ उच्चैर्नीचैश्च	८ १३
२६ अव्रतकषायेन्द्रियक्रियाः०	६ ६	५३ उत्तमः क्षमा०	९ ६
२७ अशुभः पापस्य	६ ४	५४ उत्तमसंहननस्यै०	९ २७
२८ असङ्ख्येयाः प्रवेशा०	५ ७	५५ उत्पादव्ययध्रौव्ययुक्तं सत्	५ २९
२९ असङ्ख्येयभागादिषु०	५ १५	५६ उपयोगो लक्षणम्	२ ८
३० असदभिधानमनृतम्	७ ९	५७ उपयोगः स्पर्शादिषु	२ १९
३१ असुरेन्द्रयोः०	४ ३२	५८ उपर्युपरि	४ १९
		५९ उपशान्तक्षीणकषाययोश्च	९ ३८

ऊ ।	उ ।	ऊ ।	उ ।
६० ऊर्ध्वाधस्तिर्यग्व्य०	७ २५	६१ ऋजुविपुलमती मनःपर्यायः	१ २४
		ए ।	
६२ एकप्रदेशादिषु भाज्यः०	५ १४	६३ एकसमयोऽविग्रहः	२ ३०
६३ एकसमयोऽविग्रहः	२ ३१	६४ एकं द्वौ वानाहारकः	९ ११
६४ एकं द्वौ वानाहारकः	९ ११	६५ एकादश जिने	६ १७
६५ एकादश जिने	६ १७	६६ एकादशो भाज्या०	१ ३१
६६ एकादशो भाज्या०	१ ३१	६७ एकादीनि भाज्यानि०	९ ४३
६७ एकादीनि भाज्यानि०	९ ४३	६८ एकाश्रये सवितर्के०	
६८ एकाश्रये सवितर्के०		औ ।	
		६९ औदारिकवैक्रिय०	२ ३७
		७० औपपतिकचरमदेहो०	२ ५२
		७१ औपपतिकमनुष्येभ्यः०	४ २८
		७२ औपपतिकक्षायिको०	२ १
		७३ औपपतिकदि०	१० ४
		क ।	
		७४ कषायोदयार्त्ता०	६ १५
		७५ कन्दर्पकौकुच्य०	७ २७
		७६ कल्पोपपन्नाः०	४ १८
		७७ कायप्रवीचारा०	४ ८
		७८ कायवाञ्छनःकर्म योगः	६ १
		७९ कालश्चेत्येके	५ ३८
		८० कृमिपिपीलिका०	२ २४
		८१ कृत्स्नकर्मक्षयो मोक्षः	१० ३
		८२ केवलश्रुतसङ्ख्य०	६ १४
		८३ क्षुत्पिपासा०	९ ९
		८४ क्षेत्रवास्तुहिरण्य०	७ २४
		८५ क्षेत्रकालगतिलिङ्ग०	१० ७
		ग ।	
		८६ गतिकषायलिङ्ग०	२ ६
		८७ गतिशरीरपरिग्रहा०	४ २२
		८८ गतिस्थित्युपग्रहो०	५ १७
		८९ गतिजातिशरीरा०	८ १२
		९० गर्भसंमूर्च्छनजमाद्यम्	२ ४६
		९१ गुणसाम्ये सदृशानाम्	५ ३४
		९२ गुणपर्यायवद्द्रव्यम्	५ ३७

९३ प्रहाणामेकम्	४ ४९
च ।	
९४ चक्षुरचक्षुराधि०	८ ८
९५ चतुर्भागः शेषाणाम्	४ ५३
९६ चारित्रमोहे०	९ १५
ज ।	
९७ जगत्कायस्वभावो च	७ ७
९८ जघन्या त्वष्टभागः	४ ५२
९९ जम्बूद्वीपलवणादयः	३ ७
१०० जरायुवण्डपोतजानां गर्भः	२ ३४
१०१ जीवभ्रूयाभ्यवत्वादीनि च	२ ७
१०२ जीवस्य च	५ ८
१०३ जीवाजीवाज्ञव०	१ ४
१०४ जीवितमरणाशंसा०	७ ३२
१०५ ज्योतिष्काः०	४ १३
१०६ ज्योतिष्काणामधिकम्	४ ४८
३४१ ज्ञानदर्शनदान०	२ ४
३४२ ज्ञानावरणे प्रज्ञाज्ञाने	९ १३
३४३ ज्ञानदर्शनचारित्र्योपचाराः	९ २३
३४४ ज्ञानाज्ञानदर्शन०	२ ५
त ।	
१०७ ततश्च निर्जरा	८ ४२
१०८ तच्छतः कालविभागः	४ १५
१०९ तत्त्वार्थश्रद्धानं सम्यग्दर्शनम्	१ २
११० तन्त्रेककाययोगायोगानाम्	९ ४२
१११ तत्प्रमाणे	१ १०
११२ तत्प्रदोषनिहव०	६ ११
११३ तत्र भरत०	३ १०
११४ तत्स्थैर्यार्थि०	७ ३
११५ तदनन्तभागे मनःपर्यायस्य	१ २६
११६ तदनन्तरमूर्ध्व०	१० ५
११७ तदविरतदेशविरत०	९ ३५
११८ तदादीनि भाज्यानि०	२ ४४
११९ तदिन्द्रियानिन्द्रिय०	२ १४
१२० तद्विभाजिनः०	३ ११
१२१ तद्विपर्ययो०	६ २५
१२२ तद्भावपरिणामः	५ ४१
१२३ तद्भावव्ययं नित्यम्	५ ३०
१२४ तन्निर्गन्तव्यमात्रा	१ ३

१२५ तन्मध्ये मेहनाभिर्वृत्तो०	३ ९
१२६ तपसा निर्जरा च	९ ३
१२७ तारकाणां चतुर्भागाः	४ ५१
१२८ तासु नरकाः	३ २
१२९ तैर्यग्योनीनां च	३ १८
१३० तीव्रमन्दज्ञाताज्ञात०	६ ७
१३१ तृतीयः पीतलेद्यः	४ २
१३२ तेजोवायु०	२ १४
१३३ तेषां परं परं सूक्ष्मम्	२ ३८
१३४ तेष्वेकत्रि०	३ ६
१३५ त्रयस्त्रिंशत्सागरोपमाण्याः- युष्कस्य	८ १८
१३६ त्रायस्त्रिंशलोकपाल०	४ ५
द ।	
१३७ दर्शनविशुद्धिर्बिनयसम्पन्नता०	६ २३
१३८ दर्शनचारित्रमोहनीय०	८ १०
१३९ दर्शनमोहान्तराययो०	९ १४
१४० दश वर्षसहस्राणि	४ ४४
१४१ दशाष्टपञ्च०	४ ३
१४२ दानादीनाम्	८ १४
१४३ दिग्देशानर्थदण्ड०	७ १६
१४४ दुःखशोकतापा०	६ १२
१४५ दुःखमेव वा	७ ५
१४६ देवाश्चतुर्निकायाः	४ १
१४७ देशसर्वतोऽणुमहती	४ २
१४८ द्रव्याणि जीवाश्च	५ २
१४९ द्रव्याश्रया निर्गुणा गुणाः	५ ४०
१५० द्विनवाष्टादशै०	२ २
१५१ द्विद्विष्वक्म्भाः०	३ ८
१५२ द्विर्धातकीखण्डे	३ १२
१५३ द्विविधानि	२ १६
१५४ द्विविधोऽवधिः	१ २१
१५५ द्व्यधिकादिगुणानां तु	५ ३५
ध ।	
१५६ धर्माधर्मयोः कृत्स्ने	५ १३
न ।	
१५७ नक्षत्राणामर्धम्	४ ५०
१५८ न चक्षुरनिन्द्रियाभ्याम्	२ १९
१५९ न जघन्यगुणानाम्	५ ३३

१६० न देवाः	२ ५१
१६१ नवचतुर्दश०	९ २१
१६२ नाणाः	५ ११
१६३ नामगोत्रयोर्वैशतिः	८ १७
१६४ नासगोत्रयोरष्टौ	८ २०
१६५ नामप्रत्ययाः०	८ २५
१६६ नामस्थापनाद्रव्य०	१ ५
१६७ नारकदेवानामुपपातः	२ ३५
१६८ नारकसंमूर्च्छिनो नपुंसकानि	१ ५०
१६९ नारकाणां च द्वितीयादिषु	४ ४३
१७० नारकतैर्यग्योनामानुषदैवानि	८ ११
१७१ नित्यावस्थितान्तरूपाणि	५ ३
१७२ नित्याशुभतरलेद्या०	३ ३
१७३ निदानं च	९ ३४
१७४ निरुपभोगमन्त्यम्	२ ४५
१७५ निर्देशस्वाभित्व०	१ ७
१७६ निर्वर्तनानिक्षेप०	६ १०
१७७ निर्वृत्युपकरणे०	२ १७
१७८ निःशल्यो व्रती	७ १३
१७९ निःशीलव्रतत्वं च सर्वेषाम्	६ १९
१८० निष्क्रियाणि च	५ ६
१८१ नृस्थिती परापरे०	३ १७
१८२ नैगमसंग्रह०	१ ३४
प ।	
१८३ पञ्चनव०	८ ६
१८४ पञ्चेन्द्रियाणि	२ १५
१८५ परतः परतः०	४ ४२
१८६ परविवाहकरणे०	७ २३
१८७ परस्परोदीरितदुःखाः	३ ४
१८८ परस्परोपग्रहो जीवानाम्	५ २१
१८९ परात्मनिन्दाप्रशंसे०	६ २४
१९० परा पत्योपमम्	४ ४७
१९१ परे केवलिनः	९ ४०
१९२ परेऽप्रवीचाराः	४ १०
१९३ परे मोक्षहेतु	९ ३०
१९४ पीतपद्मशुक्ललेद्या०	४ २३
१९५ पीतान्तलेद्याः	४ ७
१९६ पुलाकबकुशा०	९ ४८
१९७ पुष्करार्धं च	३ १३

१९८ पूर्वप्रयोगादसङ्गत्वा०	१० ६
१९९ पूर्वयोर्द्विन्द्राः	४ ६
२०० पृथक्त्वैकत्व०	९ ४१
२०१ पृथिव्यब्बनस्पतयः स्थावरा	२ १३
२०२ प्रकृतिस्थित्यनुभाव०	८ ४
२०३ प्रत्यक्षमन्यत्	१ १२
२०४ प्रदेशतोऽसङ्ख्येयगुणं	२ ३९
२०५ प्रदेशसंहार०	५ १६
२०६ प्रमत्तयोगात्प्राणव्यपरोपणं हिंसा	७ ८
२०७ प्रमाणन्यैरधिगमः	१ ३
२०८ प्राग्प्रवेयकेभ्यः कल्पाः	४ २४
२०९ प्राग्मानुषोत्तरान्मनुष्याः	३ १४
२१० प्रायश्चित्तविनय०	९ २०
ब ।	
२११ बन्धवधविच्छेदा०	७ २०
२१२ बन्धहेत्वभावनिर्जराभ्याम्	१० २
२१३ बन्ध समाधिकौ०	५ ३६
२१४ बहिरवस्थिताः	४ १६
२१५ बहुबहुविध०	१ १६
२१६ बह्नाभ्यन्तरोपध्वो०	६ १६
२१७ बादरसंपराये सर्वे	९ १२
२१८ बाह्याभ्यन्तरोपध्वोः	९ २६
२१९ ब्रह्मलोकालया०	४ २५
भ ।	
२२० भरतैरावतविदेहाः०	३ १६
२२१ भवप्रत्ययो नारकदेवानाम्	१ २२
२२२ भवनवासिनो०	४ ११
२२३ भवनेषु दक्षिणार्धाधिपतीनां०	४ ३०
२२४ भवनेषु च	४ ४२
२२५ भूतव्रत्यनुकम्पा०	६ १३
२२६ भेदसंघाताभ्यां चाक्षुषाः	५ २८
२२७ भेदादगुः	५ २७
म ।	
२२८ मतिःस्मृतिः०	१ १३
२२९ मतिश्रुतावधि०	१ ९
२३० मतिश्रुतयोर्निबन्धः०	१ २७
२३१ मतिश्रुतावधयो०	१ ३२
२३२ मत्यादीनाम्	८ ७

२३३ माया तैर्यग्योनस्य	६ १७
२३४ मारणान्तिकी संलेखनां जोषिता	७ १७
२३५ मार्गाच्यवननिर्जरार्थ०	९ ८
२३६ मिथ्यादर्शनाविरति०	८ १
२३७ मिथ्योपदेशरहस्याभ्याख्यान०	७ २१
२३८ मूर्छा परिग्रहः	७ १२
२३९ मेरुप्रदक्षिणा०	४ १४
२४० मैत्रीप्रमोदकारुण्य०	७ ६
२४१ मैथुनमब्रह्म	७ ११
२४२ मोहक्षयाज्ज्ञा०	१० १
य ।	
२४३ यथोक्तनिमित्तः०	१ २३
२४४ योगदुष्प्रणिधाना०	७ २८
२४५ योगवक्रता०	६ २१
२४६ योगोपयोगौ जीवेषु	५ ४४
र ।	
२४७ रत्न-शर्करा०	३ १
२४८ रूपिणः पुद्गलाः	५ ४
२४९ रूपिष्ववधेः	१ २८
२५० रूपिष्वादिमान्	५ ४३
ल ।	
२५१ लब्धिप्रत्ययं च	२ ४८
२५२ लब्धुपयोगौ भावेन्द्रियम्	२ १८
२५३ लोकाकाशोऽवगाहः	५ १३
व ।	
२५४ वर्तना परिणामः०	५ २२
२५५ वाचनाप्रच्छना०	९ २५
२५६ वाच्यनानामेकम्	२ २३
२५७ विग्रहगतौ कर्मयोगः	२ २६
२५८ विग्रहवती च०	२ २९
२५९ विग्रहकरणमन्तरायस्य	६ २६
२६० विचारोऽर्थव्यञ्जनयोगसंक्रान्तिः०	९ ४६
२६१ विजयादिषु द्विचरमाः	४ २७
२६२ वितर्कः श्रुतम्	९ ४५
२६३ विधिद्रव्यदातृ०	७ ३४
२६४ विपरीतं शुभस्य	६ २२
२६५ विपरीतं मनोज्ञानाम्	९ ३३
२६६ विपाकोऽनुभावः	८ २२

२६७ विशुद्धिक्षेव०	१ २६	३०४ सद्रेद्य०	८ २६
२६८ विशुद्धयप्रतिपाताभ्यां तद्विशेषः	१ २५	३०५ सततिर्मोहनयस्य	८ १६
२६९ विशेषत्रिसप्त०	४ ३७	३०६ स बन्धः	८ ३
२७० वेदनायाश्च	९ ३२	३०७ समूर्च्छनगर्भोपपाता जन्म	२ ३२
२७१ वेदनीये शेषाः	९ १६	३०८ समनस्कामनस्काः	२ ११
२७२ वैक्रियमौपपातिकम्	२ ४७	३०९ सम्यक्वचारित्रे	२ ३
२७३ वैमानिकाः	४ १७	३१० सम्यग्दर्शन०	१ १
२७४ व्यञ्जनस्यावग्रहः	१ १८	३११ सम्यग्दृष्टिश्रावक०	९ ४७
२७५ व्यन्तराः किन्नर०	४ १२	३१२ सम्यग्योगनिग्रहो गुतिः	९ ४
२७६ व्यन्तराणां च	४ ४६	३१३ सत सनत्कुमारे	४ ३६
२७७ व्रतशीलेषु पञ्च०	७ १९	३१४ स यथा नाम	८ २३
श ।		३१५ संयम श्रुत०	९ ४९
२७८ शङ्काकांक्षा०	७ १८	३१६ सरागसंयम०	६ २०
२७९ शब्दबन्धसौक्ष्म्य०	५ २४	३१७ सर्वद्रव्ययर्थायेषु	१ ३०
२८० शरीरवाञ्छनः०	५ १९	३१८ सर्वस्य	२ ४३
२८१ शुक्ले चाद्ये	९ २९	३१९ संसारिणो मुक्ताश्च	२ १०
२८२ शुभं विशुद्धमव्याघाति०	२ ४९	३२० संसारिणस्त्रसस्थावराः	२ १२
२८३ शुभः पुण्यस्य	६ ३	३२१ संज्ञिनः समनस्काः	२ २५
२८४ शोषाः स्पर्शरूप०	४ ९	३२२ सागरोपमे	४ ३४
२८५ शोषाणां समूर्च्छनम्	२ ३६	३२३ सागरोपमे	४ ४०
२८६ शोषाणां पादोने	४ ३१	३२४ सारस्वता०	४ २६
२८७ शोषाणामन्तमुद्धर्तम्	८ २१	३२५ सामाधिकच्छेदोप०	९ १८
२८८ श्रुतं मतिपूर्व०	१ २०	३२६ सुखदुःख०	५ २०
२८९ श्रुतमनिन्द्रियस्य	२ २२	३२७ सूक्ष्मसम्पराय०	९ १०
स ।		३२८ सौऽनन्तसमयः	५ ३९
२९० स आस्रवः	६ २	३२९ सौधर्मादिषु यथाक्रमम्	४ ३३
२९१ स कषायत्वाज्जीवः०	८ २	३३० सौधर्मैशान०	४ २०
२९२ स कषाया०	६ ५	३३१ स्तेनप्रयोग०	७ २२
२९३ संक्लिष्टामुरो०	३ ५	३३२ स्थितिः	४ २९
२९४ स गुतिसामिति०	९ २	३३३ स्थितिप्रभाव०	४ २२
२९५ संघातभेदेभ्य उत्पद्यन्ते	५ २६	३३४ स्निग्धरूक्षत्वाद्बन्धः	५ ३२
२९६ सङ्घेयासङ्घेयाश्च०	५ १०	३३५ स्पर्शनरसनप्राण०	२ २०
२९७ सचित्तनिक्षेपपिधान०	७ ३१	३३६ स्पर्शरसगन्ध०	५ २३
२९८ सचित्तशीतिसंवृत्ताः०	२ ३३	३३७ स्पर्शरस०	२ २१
२९९ सचित्तसंबद्ध०	७ ३०	ह ।	
३०० सत्सङ्ख्या०	१ ८	३३८ हिंसादिष्विहासुत्र०	७ ४
३०१ सदसत्तोरविशेषाद्य०	१ ३३	३३९ हिंसानृतस्तेयविषय०	९ ३६
३०२ सदसद्रेद्ये	८ ९	३४० हिंसानृतस्तेया०	७ १
३०३ स द्विविधो	२ ९		

३ तृतीयं परिशिष्टम् ।

प्रथमोऽध्यायः ।

सूत्राङ्कः ।	दिगम्बरान्नाथीसूत्रपाठः ।	सूत्राङ्कः ।	श्वेताम्बरान्नाथीसूत्रपाठः ।
१५ अवग्रहेहावायधारणाः ।		१५ अवग्रहेहावायधारणाः ।	
×	×	२१ द्विविधोऽवधिः ।	
२१ भवप्रत्ययोवाधिदेवनारकाणाम् ।		२२ भवप्रत्ययो नारकदेवानाम् ।	
२२ क्षयोपशमनिमित्तः षड्विकल्पः शेषणाम् ।		२३ यथोक्तनिमित्तः.....	
२३ ऋजुद्विपुलमती मनःपर्यायः ।		२४.....पर्यायः ।	
२८ तदनन्तभागे मनःपर्यायस्यः ।		२९.....पर्यायस्य ।	
३३ नैगमसंग्रहव्यवहारजुसूत्रशब्दसमभिरूढै- वम्भूता नयाः ।		३४.....सूत्रशब्दा नयाः ।	
×	×	३५ आद्यशब्दौ द्वित्रिभेदौ ।	

द्वितीयोऽध्यायः ।

५ ज्ञानाज्ञानदर्शनलब्धयश्चतुस्त्रिपञ्च भेदाः ।	५.....दर्शनदानादिलब्धयः.....
सम्यक्वचारित्रसंयमासंयमाश्च ।
१३ पृथिव्यप्तेजोवायुवनस्पतयः स्थावराः ।	१३ पृथिव्यव्यवनस्पतयः स्थावराः ।
१४ द्वीन्द्रियादयस्त्रसाः ।	१४ तेजोवायु द्वीन्द्रियादयश्च त्रसाः ।
×	×
२० स्पर्शरसगन्धवर्गशब्दास्तदर्थाः ।	२१.....शब्दास्तेषाम्भर्थाः ।
२२ वनस्पत्यन्तानामेकम् ।	२३ वाय्वन्तानामेकम् ।
२९ एकसमयादिग्रहा ।	३० एकसमयोऽविग्रहः ।
३० एकं द्वौ त्रीन्वाऽनाहारकः ।	३१ एकं द्वौ वानाहारकः ।
३१ सम्मूर्च्छनगर्भोपपादा जन्म ।	३२ सम्मूर्च्छनगर्भोपपादा जन्म ।
३३ जरायुजाण्डजपोतानां गर्भः ।	३४ जरायुजाण्डजपोतानां गर्भः ।
३४ देवनारकाणामुपपादः ।	३५ नारकदेवानामुपपादः ।
३७ परं परं सूक्ष्मम् ।	३८ तेषां परं परं सूक्ष्मम् ।
४० अप्रतीघाते ।	४१ अप्रतीघाते ।
४६ औपपादिकं वैक्रियकम् ।	४७ वैक्रियमौपपातिकम् ।
४८ तैजसमपि ।	×
४९ शुभं विशुद्धमव्याघाति चाहाराकं प्रमत्तसंयतस्यैव ।	४९.....चतुर्दशपूर्व- धरस्यैव ।

५२ शेषास्त्रिवेदाः ।

५३ औपपादिकचरमोत्तमदेहाः सङ्ख्येय-
वर्षायुषोऽनपवर्त्यायुषः ।

×	×
५२ औपपादिकचरमोत्तमपुरषासङ्ख्ये...

तृतीयोऽध्यायः ।

१ रत्नशर्करावालुकापङ्कधूमतमोमहातमः- प्रभा भूमयो घनाम्बुवाताकाशत्रतिष्ठः सताधोऽधः ।	१.....सताधोऽधःपृथुतराः ।		
२ तासु त्रिंशत्पञ्चविंशतिपञ्चदशदशत्रिपञ्चो- नैकरकशतसहस्राणि पञ्च चैव यथाक्रमम् ।	२ तासु नरकाः ।		
३ नारका नित्याशुभतरलेश्यापरिणामदेह- वेदनाविक्रियाः ।	३ नित्याशुभतरलेश्या.....		
७ जम्बूद्वीपलवणोदादयः शुभनामानो द्वीप- समुद्राः ।	७ जम्बूद्वीपलवणादयः शुभनामानो द्वीप- समुद्राः ।		
१० भरतहैमवतहरिविदेहरम्यकहैरण्यवतै- रावतवर्षाः क्षेत्राणि ।	१० तत्र भरत.....		
१२ हेमाज्जुनतपनीयवेदुर्थरजतहेममयाः ।	×	×	
१३ मणिविचित्रपार्श्वो उपरि मूले च तुल्य- विस्ताराः ।	×	×	
१४ पञ्चमहापञ्चतिगिच्छकेसरिमहापुण्डरीक- पुण्डरीका हृदास्तेषामुपरि ।	×	×	
१५ प्रथमो योजनसहस्रायामस्तदर्धवि- ष्कम्भो हृदः ।	×	×	
१६ दशयोजनावगाहः ।	×	×	
१७ तन्मध्ये योजनं पुष्करम् ।	×	×	
१८ तद्द्विगुणद्विगुणा हृदाः पुष्कराणि च ।	×	×	
१९ तन्निवासिन्यो देव्यः श्रीर्हीधृतिकीर्ति- बुद्धिलक्ष्म्यः पल्योपमस्थितयः ससामा- निकपरिषत्काः ।	×	×	
२० गङ्गासिन्धुरोहिद्रोहितास्याहरिद्वरिका- कान्तासीतासीतोदानारीनरकान्तासुवर्ण- रूप्यकूलारक्तारक्तोदाः सरितस्तन्मध्यगाः ।	×	×	
२१ द्वयोर्द्वयोः पूर्वाः पूर्वगाः ।	×	×	
२२ शेषास्त्वपरगाः ।	×	×	
२३ चतुर्दशनदीसहस्रपरिवृत्ता गङ्गासि- न्धादयो नद्यः ।	×	×	
२४ भरतः षड्विंशतिपञ्चयोजनशतविस्तारः षट् चैकोनविंशतिभागा योजनस्य ।	×	×	

२५ तद्द्विगुणद्विगुणविस्तारा वर्षधरवर्षावि-
देहान्ताः ।

२६ उत्तरा दक्षिणतुल्याः ।

२७ भरतेरावतयोर्वृद्धिहासौ षट्समयाभ्या-
मुत्सर्पण्यवसर्पिणीभ्याम् ।

२८ ताभ्यामपरा भूमयोऽवस्थिताः ।

२९ एकद्वित्रिपल्योपमस्थितयो हैमवतकहा-
रिवर्षकदेवकुरुवकः ।

३० तथोत्तराः ।

३१ विदेहेषु सङ्ख्येयकालाः ।

३२ भरतस्य विष्कम्भो जम्बूद्वीपस्य नवति-
शतभागः ।

३३ तृस्थिती परावरे त्रिपल्योपमान्तमुद्धृतं ।

३९ तिर्यग्योनिजानां च ।

×	×
×	×
×	×

×	×
×	×

×	×
×	×

१७परापरे..... ।

१८ तिर्यग्योनीनां च ।

चतुर्थोऽध्यायः ।

२ आदितस्त्रिषु पीतान्तलेश्याः ।	२ तृतीयः पीतलेश्यः ।
×	×
८ शेषाः स्पर्शरूपशब्दमनःप्रवीचाराः ।	७ पीतान्तलेश्याः ।
१२ ज्योतिष्काः सूर्यचन्द्रमसौ ग्रहनक्षत्र- प्रकीर्णकतारकाश्च ।	८प्रवीचारा द्वयोर्द्वयोः ।
१९ सौधमैशानसानत्कुमारमाहेन्द्रब्रह्मप्रहो- ःत्तरलान्तवकापिष्टशुकमहाशुकशतारसहस्रा- रेष्वानतप्राणतयोरारणाच्युतयोर्नवसु त्रैवे- यकेषु विजयवैजयन्तजयन्तापराजितेषु सर्वार्थसिद्धौ च ।	१३प्रकीर्ण तारकाः ।
२२ पीतपञ्चशुक्लेश्या द्वित्रिशेषेषु ।	२० सौधमैशानसानत्कुमारमाहेन्द्रब्रह्मलोक- लान्तकमहाशुकसहस्रारे..... सर्वार्थसिद्धे च ।
२४ ब्रह्मलोकालया लौकान्तिकाः ।	२३लेश्या हि विशेषेषु ।
२८ स्थितिरसुरनागसुपर्णाद्वीपशेषाणां साग- रोपमत्रिपल्योपमाद्द्विहीनमिताः ।	२४लोकान्तिकाः ।
×	×
×	×
२९ सौधमैशानयोः सागरोपमेऽधिके ।	२९ स्थितिः ।
×	×
×	×
३० सानत्कुमारमाहेन्द्रयोः सत ।	३० भवनेषु दक्षिणार्धाधिपतीनां पल्योपमम- ध्यर्थम् ।
३१ त्रिसप्तनवैकादशत्रयोदशपञ्चदशभिर- धिकानि तु ।	३१ शेषाणां पादोने ।

३२ असुरेन्द्रयोः सागरोपममाधिकं च ।
३३ सौधमोदिषु यथाक्रमम् ।
३४ सागरोपमे ।
३५ अधिकं च ।
३६ सप्त सानत्कुमारे ।
३७ विशेषस्त्रिसप्तदशैकादशत्रयोदशपञ्चदश- भिरधिकानि च ।

३३ अपरा पत्योपममधिकम् ।	
×	×
×	×
३९ परा पत्योपममधिकम् ।	
४० ज्योतिष्काणां च ।	
×	×
×	×
×	×
४१ तदष्टभागोऽपरा ।	
×	×
४२ लौकान्तिकानामष्टौ सागरोपमाणि	
सर्वेषाम् ।	

३९ अपरा पत्योपममधिकं च ।	
४० सागरोपमे ।	
४१ अधिकं च ।	
४७ परा पत्योपमम् ।	
४८ ज्योतिष्काणामधिकम् ।	
४९ प्रहाणामेकम् ।	
५० नक्षत्राणामर्धम् ।	
५१ तारकाणां चतुर्भागः ।	
५२ जघन्या त्वष्टभागः ।	
५३ चतुर्भागः शेषाणाम् ।	
×	×

पञ्चमोऽध्यायः ।

२ द्रव्याणि ।	
३ जीवाश्च ।	
१० सङ्ख्येयासङ्ख्येयाश्च पुद्गलानाम् ।	
×	×
१६ प्रदेशसंहारविसर्पाभ्यां प्रदीपवत् ।	
२६ भेदसङ्घातेभ्य उत्पद्यन्ते ।	
२९ सदद्रव्यलक्षणम् ।	
३७ बन्धेऽधिकौ पारिणामिकौ च ।	
३९ कालश्च ।	
×	×
×	×
×	×

२ द्रव्याणि जीवाश्च ।	
×	×
७ असङ्ख्येयाः प्रदेशा धर्माधर्मयोः ।	
८ जीवस्य च ।	
१६विसर्गाभ्यां..... ।	
२६ सङ्घातभेदेभ्य उत्पद्यन्ते ।	
×	×
३७ बन्धे समाधिकौ पारिणामिकौ ।	
३९ कालश्चेत्येके ।	
४२ अनादिरादिमांश्च ।	
४३ रूपिष्वादिमान् ।	
४४ योगोपयोगो जीवेषु ।	

षष्ठोऽध्यायः ।

३ शुभः पुण्यस्याशुभः पापस्य ।	
×	×
५ इन्द्रियकषायावतक्रियाः पञ्चचतुःपञ्चप-	
ञ्चविंशतिसंख्याः पूर्वस्य भेदाः ।	
६ तीव्रमन्दज्ञाताज्ञातभावाधिकरणवीर्यवि-	
शेषेभ्यस्तद्विशेषः ।	
१७ अल्पारम्भपरिग्रहत्वं मानुषस्य ।	
×	×
१८ स्वभावमार्दवं च ।	
२१ सम्यक्त्वं च ।	
२३ तद्विपरीतं शुभस्य	

३ शुभः पुण्यस्य ।	
४ अशुभः पापस्य ।	
३ अवतकषायेन्द्रियक्रियाः.....	
..... ।	
७भाववीर्याधिकरणविशेषेभ्य-	
स्तद्विशेषः ।	
१८ अल्पारम्भपरिग्रहत्वं स्वभावमार्दवाज्जवं	
च मानुषस्य ।	
×	×
×	×
२२ विपरीतं शुभस्य ।	

२४ दर्शनविशुद्धिर्विनयसम्पन्नता शीलव्रते-	२३
ध्वनतीचारोऽभीक्ष्णज्ञानोपयोगसंवेगो	... भीक्ष्ण
शक्तिस्तस्यागतपत्नी साधुसमाधिर्वैद्यावृत्त्य-	तपसीसङ्घसाधुसमाधिवैद्यावृत्त्यकर-
करणमर्हदाचार्यबहुश्रुतप्रवचनभक्तिरावद्य	... तीर्थकृत्वस्य ।
कापरिहाणिमार्गप्रभावना प्रवचनवत्सल-	
त्वमिति तीर्थकरत्वस्य ।	

सप्तमोऽध्यायः ।

४ वाङ्मनोगुतीर्यादाननिक्षेपणसमित्यालो-	×	×
कितपानभोजनानि पञ्च ।		
५ क्रोधलोभभीरुत्वहास्यप्रत्याख्यानान्यनु-	×	×
वीचिभाषणं च पञ्च ।		
६ शून्यागारविमोचितावासपरोपरोधा-	×	×
करणभैक्ष्यशुद्धिसधर्माविसंवादाः पञ्च ।		
७ स्त्रीरागकथाश्रवणतन्मनोहराङ्गनिरीक्षण-	×	×
पूर्वतानुस्मरणवृष्टेष्टरसशरीरसंस्का-		
रत्यागाः पञ्च ।		
८ मनोज्ञामनोज्ञेन्द्रियविषयरागद्वेषवर्ज-	×	×
नानि पञ्च ।		
९ हिंसादिष्विहामुत्रापायावद्यदर्शनम् ।	४ हिंसादिष्विहामुत्र चापायावद्यदर्शनम् ।	
१२ जगत्कायस्वभावो वा संवेगवैराग्यार्थम् ।	७ जगत्कायस्वभावो च संवेगवैराग्यार्थम् ।	
२८ परविवाहकरणेत्वरिक।परिगृहीतापरि-	२३ परविवाहकरणेत्वरपरिगृहीता	
गृहीतागमनानङ्गक्रीडाकामतीव्राभिनि-	
वेशाः ।	
३२ कन्दर्पकौतुकच्यमौख्यर्यासमीक्ष्याधिक-	२७ कन्दर्पकौतुक्य	
रणोपभोगपरिभोगार्थक्यानि ।	णोपभोगाधिकत्वानि ।	
३४ अप्रत्यवेक्षिताप्रमार्जितोत्सर्गादानसं-	२९संस्तारो	
स्तरोपक्रमणानादस्मृत्यनुपस्थानानि ।नुपस्थापनानि ।	
३७ जीवितस्मरणशंसामित्रानुरागसुखानुब-	३२निदानकरणानि ।	
न्धनिदानानि ।		

अष्टमोऽध्यायः ।

२ सकषायत्वाज्जीवः कर्मणो योग्यानुपुद्-	२पुद्गलानादत्ते ।
लानादत्ते स बन्धः	
×	×
४ आयो ज्ञानदर्शनावरणवेदनीयमोहनी-	३ स बन्धः ।
यायुर्नामगोत्रान्तरायाः ।	५मोहनीयायुष्क नाम
६ मतिश्रुतावधिभनःपठ्यर्थकेवलानाम् ।	७ मत्यादीनाम् ।
७ चक्षुरचक्षुरवधिकेवलानां निदानिदानि-	८स्त्यानगृद्धिवेदनीयानि च ।
द्राप्रचलाप्रचलाप्रचलास्त्यानगृद्धयश्च ।	

- १ दर्शनचारित्रमोहनीयाकषायकषायवेद-
नीयाख्यास्त्रिद्विनवषोडशभेदाः सम्य-
क्त्वमिथ्यात्वतदुभयान्यऽकषायकषायौ
हास्यरत्यरतिशोकभयजुगुप्सास्त्रीपुनपुं-
सकवेदा अनन्तानुबन्ध्यप्रत्याख्यानप्रत्या-
ख्यानसंज्वलनविकल्पाश्चैकशः क्रोध-
मानमायालोभाः ।
१३ दानलाभमोगोपभोगवीर्याणाम् ।
१२ विशतिर्नामगोत्रयोः ।
१७ त्रयस्त्रिंशत्सागरोपमाग्यायुषः ।
१९ शेषाणामन्तर्मुहूर्ता ।
२४ नामप्रत्ययाः सर्वतो योगविशेषात्सूक्ष्मै-
कक्षेत्रावगाहस्थिताः सर्वात्मप्रदेशोऽन-
न्तानन्तप्रदेशाः ।
२५ सद्देश्यशुभायुर्नामगोत्राणि पुण्यम् ।
४६ अतोऽन्यत्पापम् ।

- १०मोहनीयकषायनोकषाय...
.....
तदुभयानि कषायनोकषायावनन्तानु-
बन्ध्यप्रत्याख्यानप्रत्याख्यानावरणसंज्व-
लनविकल्पाश्चैकशःक्रोधमानमायालोभाः
हास्यरत्यरतिशोकभयजुगुप्सास्त्रीपुनपुं-
सकवेदाः ।
१४ दानादीनाम् ।
१७ नामगोत्रयोर्विशतिः ।
१८युष्कस्य ।
२१मुहूर्तम् ।
२५क्षेत्रा-
वगाहस्थिताः ।
२६ सद्देश्यसम्यक्त्वहास्यरतिपुरुषवेद-
शुभायुः...।
× ×

नवमोऽध्यायः ।

- ६ उत्तमक्षमामार्द्वार्जवसत्यशौचसंयमस्त-
पस्यागाक्रिञ्चन्यत्रह्यचर्याणि धर्मः ।
१७ एकादशो भाज्या युगपदेकस्मिन्नेकौन-
विंशतिः ।
१८ सामाधिकच्छेदोपस्थापनापरिहारविशु-
द्धिसूक्ष्मसाम्पराययथाख्यातमिति चारि-
त्रम् ।
२२ आलोचनप्रतिक्रमणतदुभयविवेकव्युत्स-
र्गतपश्छेदपरिहारोपस्थापनाः ।
२७ उत्तमसंहनस्यैकाप्रचिन्तानिरोधो ध्यान-
मान्तर्मुहूर्तात् ।
× ×
३१ विपरीतं मनोज्ञस्य ।
३६ आज्ञापायविपाकसंस्थानविचयाय
धर्म्यम्
× ×
३७ शुक्ले चाद्ये पूर्वादिदः ।
४० त्र्येकयोगकाययोगायोगानाम् ।
४१ एकाश्रये सवितर्कवीचारे पूर्वं ।

- ६ उत्तमः क्षमा.....
.....
१७विंशतेः ।
१८
यथाख्यातानि चारित्रम् ।
२२
.....स्थापनानि ।
२७ निरोधो ध्यानम् ।
२८ आसुहूर्तात् ।
३३ विपरीतं मनोज्ञानाम् ।
३७
धर्ममप्रमत्तसंयतस्य ।
३८ उपशान्तक्षीणकषाययोश्च ।
३९ शुक्ले चाद्ये ।
४२ तत्त्र्येककाययोगा.....।
४३सवितर्के पूर्वं ।

दशमोऽध्यायः ।

- २ बन्धहेत्वभावनिर्जराभ्यां कृत्स्नकर्मविप्र-
मोक्षो मोक्षः ।
× ×
३ औपशाभिकादि भव्यत्वानां च ।
४ अन्यत्र केवलसम्यक्त्वज्ञानदर्शनसिद्ध-
त्वेभ्यः ।
५ तदनन्तरमूर्ध्वं गच्छन्त्या लोकान्तात् ।
६ पूर्वप्रयोगादसङ्गत्वाद्बन्धच्छेदात्तथा गति-
परिणामाच्च ।
७ आविद्धकुलालचक्रवत् व्यपगतलेपालावू-
वदेरण्डबीजवदग्निशिखावच्च ।
८ धर्मास्तिकायाभावात् ।
२निर्जराभ्याम् ।
३ कृत्स्नकर्मक्षयो मोक्षः ।
४ औपशाभिकादिभव्यत्वाभावाद्धान्यत्र के-
वलसम्यक्त्वज्ञानदर्शनसिद्धत्वेभ्यः ।
× ×
५गच्छत्या.....।
६
तद्गतिः ।
× ×
× ×

४ चतुर्थ परिशिष्टम् ।

उपयोजितग्रन्थानां सूचिः ।

१ श्रीहरिभद्रसुरिटीका	लिखितपुस्तकम् ।
२ श्रीसिद्धसेनगणटीका	”
३ श्रीयशोविजयजीटीका	श्रेष्ठि माणिकलालमनसुखभाईमुद्रापिता ।
४ तत्त्वार्थटिप्पणकम्	”
५ चत्वारः कर्मग्रन्थाः	‘ पं. सुखलालजी ’ एतैरभूदिताः ।
६ प्राचीनाश्रुत्वारः कर्मग्रन्थाः	श्रीआत्मानन्दसभामुद्रापिताः ।
७ अभिधानराजेन्द्रः	श्रीराजेन्द्रसूरिः ।
८ प्रज्ञापनासूत्रम्	सुरतमुद्रापितम् ।
९ नन्दिसूत्रम्	”
१० स्थानाङ्गसूत्रम्	”
११ भगवतीसूत्रम्	”
१२ उत्तराध्ययनसूत्रम्	श्रीभावविजयगणिव्याख्या ।
१३ समवायाङ्गसूत्रम्	सुरतमुद्रापितम् ।
१४ विपाकसूत्रम्	”
१५ अनुयोगद्वारसूत्रम्	”
१६ प्रवचनसारोद्धारः	”
१७ आचाराङ्गसूत्रम्	”
१८ विशेषावश्यकभाष्यम्	यशोविजयजीजेनग्रंथमाला

५ पंचमम् परिशिष्टम्.

	पृ.		पृ.
अकर्मभूमिः	६०	अवधिदर्शनम्	३५, ४०, १५४,
आक्रियावादी	१५०	अवधिदर्शनावरणम्	१५४
अगुरुलघुपरिणामः	६६	अविग्रहा	४८
अङ्गम्	२३	अशनम्	१४४
अचक्षुर्दर्शनम्	३५, १५४	अष्टमभक्तः	१४३
अचक्षुर्दर्शनावरणम्	१५४	अस्तिकायः	३५, १०६.
अज्ञानम्	४१	असिद्धम्	४१
अज्ञानिकाः	१५०	आकाशास्तिकायः	१०६
अजीवः	७, ८.	आभिनिबोधिकज्ञानम्	१५
अजीवकायः	१०६	आमशौषधी	१९८
अण्डजाः	५२	अम्नायार्थवाचकः	१६८
अणवः	११६	आयुः	२५
अद्वा	१४	आरम्भः	१२९
अधर्मास्तिकायः	१०६	आर्याः	७९
अधिकरणम्	१२९	आवलिका	६
अन्तर्मुद्घूर्तः	५६	आवश्यकपरिहाणिः	१३५
अन्तरायः	१३२	आश्र (ल) वः	८, १२५, १२६.
अनपवर्तनीयम्	५९	आस्तिक्यम्	५
अनुकम्पा	५	आसादनम्	१३२
अनुत्तटः	११५	आहारः	१४८
अनुयोगः	७	आहारकः	५०
अनुश्रेणिगतिः	४८	इन्द्रियम्	१३
अपवर्तनम्	६१	इष्टुपरिमाणम्	७७
अपवर्तनीयम्	५९	उत्कङ्कासनम्	१७६
अपायः	१७	उत्कृष्टः	१२
अपूर्वकरणम्	७	उत्सर्पिणिः	१५
अभव्यः	३३	उदयः	६
अरतिः	९८	उपग्रहः	११२
अलोकः	३१	उपघातः	१३२
अवग्रहादयः	१९	उपभोगः	४०
अवधिज्ञानम्	१६, २८.	उपयोगः	७, ८
अवधिज्ञानावरणम्	१५३	उपशमः	८

	पृ.		पृ.
उपाङ्गम्	२५	छेदोपस्थापनीयः	१८५
ऋजुमतिः	२८	जघन्यः	१२
ऋषिभाषितानि	२४	ज्ञस्वाभाव्यम्	२६
औत्कारिकः	११५	ज्ञानोपयोगः	१३५
औदयिकः	८	जनपदाः	७८
औपशमिकः	८	जरायुजाः	५२
कर्मप्रकृतिः	१८८	जीवः	७
कर्मभूमयः	६०, ८१.	तपः	१३५
कल्पाः	८५	त्यागः	१३५
कषायः	४१	त्रसाः	४४
क्षायिकः	८	तीर्थम्	१८६
क्षयोपशमः	२६	तीर्थकरनामकर्म	२
कापोतलेश्या	४१	तेजोलेश्या	४१
कायः	१३	दर्शनविशुद्धिः	१३५
कायव्युत्सर्गः	२४	द्रव्यनयः	१२०
कर्मणम्	४८	द्रव्यास्तिकायः	१२०
क्रिया	१२७	दिगाचार्याः	१६८
क्रियावादिनः	१५०	दृष्टिवादः	५६
कुलकराः	७६	देशाः	७८
कृष्णराजिः	१०१	धनुःकाष्ठम्	७७
कृष्णलेश्या	४१	धर्मास्तिकायः	१०६
केवलज्ञानम्	१२, १६.	नपुंसकवेदः	१३
केवलज्ञानावरणम्	१५३	नरकाः	६४
केवलदर्शनम्	३५, १५४.	निकाचना	६
केवलदर्शनावरणम्	१५४	निकाचिता	६
केवली	१२	निगोदजीवाः	२६
खादिमम्	१४४	निद्रा	१५४
गतिः	४१, ४८.	निद्रानिद्रा	१५४
गर्भः	५१	निहपक्रमाः	६०
चक्षुर्दर्शनम्	३५, १५४.	निर्जरा	६, ७, ८.
चक्षुर्दर्शनावरणम्	१५४	निर्वेदः	५
चतुर्थभक्तः	१४३	निहवः	१३२
चतुर्दशपूर्वधरः	५६	नीललेश्या	४१
चतुर्विंशतिस्तवः	२३	तृलोकः	९२
चमरेन्द्रः	१०२	नोइन्द्रियम्	२२
चारित्र्यम्	२	पञ्चातिचाराः	१४५
चौर्णिकः	११५	पञ्जलेश्या	४१
छन्नस्थाः	१७४, २०२.	परिहारविशुद्धिः	१८५

	पृ.		पृ.
परीषदाः	१७३	भव्यम्	८
पर्यायनयः	१२०	भवस्थः	३७
पल्योपमम्	१५	भोगः	४०
पानम्	१४४	मण्डलविष्कम्भः	९३
पारिणामिकः	८	मतिज्ञानावरणम्	१५३
पुद्गलाः	१०८	मनःपर्यवज्ञानम्	११६
पुद्गलपरावर्तः	१५	मनःपर्यवज्ञानावरणम्	१५३
पुद्गलास्तिकायः	१०६	मरणसमुद्घातः	६२
पुंवेदः	१३	मार्गप्रभावना	१३५
पूर्वाणि	२६	मातृकापदास्तिकम्	१२०
पोतजाः	५२	मात्सर्यम्	१३२
पोषधः	१४३	मिथ्यादर्शनम्	४१
प्रचला	१५४	मिश्रिकागतिः	११३
प्रतरभेदः	११५	म्लिशाः	७९
प्रतरवृत्तः	१७३	मुहूर्तः	१२
प्रतिक्रमणम्	२३	मूलगुणाः	१८६
प्रत्याख्यानम्	२४	माक्षः	७
प्रत्येकबुद्धिसिद्धः	१९४	यथाख्यातचारित्र्यम्	१९३
प्रदोषः	१३२	युगम्	१५
प्रयोगगतिः	११३	योगः	१२५
प्रवचनम्	१९	योनिः	५१
प्रवचनमातरः	१८५	रज्जुः	१३
प्रवचनवात्सल्यम्	१३५	रुचकः	७५
प्रवाजकः	१६८	लब्धिवप्रत्ययम्	५६
प्रशमः	१८	लिङ्गम्	४१
प्रश्रव्याकरणम्	१६७	लेश्या	१३, ४१.
प्राणाः	३७	लोकः	१३
प्रभूतानि	२६	वन्दनम्	२३
प्राभूतप्राभूतानि	२६	वर्षा	७४
प्रायोगिकः	११५	वंशा	७४
बन्धः	६, ७, ८, १५२.	वातः	४४
बलीन्द्रः	९२	वास्या	७४
बादरः	७१	विनयसम्पन्नता	१३५
बादरसम्परायः	१७४	विपुलमतिः	२८
बाहुः	७७	विश्रुडौषधी	१९८
भक्तिः	१३५	विभङ्गज्ञानम्	३३
भरतज्या	७५	विरहकालः	१४
भवप्रत्ययः	२६	विष्कम्भः	७२

विष्णुसागतिः	११३	स्नातकः	१८५
विष्णुसाबन्धः	११५	समनस्कम्	४४
वीर्यम्	४०	समवसरणम्	९९
वीरासनः	१७६	सम्यक्त्वम्	२
वैनायिकाः	१४४, १५०	सम्यग्दर्शनम्	६, १२
शल्यम्	६९	समाधिः	१३५
शुक्लेश्या	४१	समारम्भः	१२९
शैलेशी	१२	संयतः	२९
श्रुतम्	२३	सयोगः	१२, ११०
श्रुतज्ञानम्	१५	संरम्भः	१२९
श्रुतज्ञानावरणम्	१५३	सर्वौषधी	१९८
श्रुतसमुद्देशा	१६८	संवत्सरः	९४
श्रुतज्ञानम्	३३	संवरः	२, ७, ८
श्रुतोद्देशा	१६८	संवेगः	५, १३५.
षड्द्रव्याणि	३५	स्वयंबुद्धः	१९४
षडावश्यकम्	१३५	स्वयम्भूरमणः	७२
षष्ठमक्तः	१४३	स्वादिमम्	१४४
स्कन्धाः	६, ११६.	संहननम्	२, २५.
सङ्घः	१३३	सागरोपमम्	१५
संज्ञा	४८	सामायिकः	२३, ११६, १८५.
संज्ञी	४७	सूक्ष्मसम्परायः	१८५
स्त्यानर्द्धिः	१५४	सूक्ष्मसम्परायसंयतगुणस्थानम्	१७४
स्त्रीवेदः	१३	सूत्रमार्गः	१६७
स्थावरः	४४	हितम्	११२
स्थितिः	८२		

ॐ नमः सर्वज्ञाय

श्रीमत्--उमास्वातिवाचकप्रवरप्रणीतानि

सभाष्यतत्त्वार्थाधिगमसूत्राणि ।

सम्बन्धकारिकाः

सम्यग्दर्शनशुद्धं यो ज्ञानं विरतिमेव चाप्नोति ।
दुःखनिमित्तमपीदं तेन सुलब्धं भवति जन्म ॥१॥
जन्मनि कर्मक्लेशैरनुबद्धेऽस्मिन्तथा प्रयतितव्यम् ।
कर्मक्लेशाभावो यथा भवत्येष परमार्थः ॥२॥
परमार्थालाभे वा दोषेष्वारम्भकस्वभावेषु ।
कुशलानुबन्धमेव स्यादनवद्यं यथा कर्म ॥३॥
कर्माहितमिह चासुत्रं चाधमतमो नरः समारभते ।
इह फलमेव त्वधमो विमध्यमस्तु भयफलार्थम् ॥४॥
परलोकहितायैव प्रवर्तते मध्यमः क्रियासु सदा ।
मोक्षायैव तु घटते विशिष्टमतिरुत्तमः पुरुषः ॥५॥
यस्तु कृतार्थोऽप्युत्तममवाप्य धर्मं परेभ्य उपदिशति ।
नित्यं स उत्तमेभ्योऽप्युत्तम इति पूज्यतम एव ॥६॥
तस्मादर्हति पूजामर्हन्नेवोत्तमोत्तमो लोके ।
देवर्षिनरेन्द्रेभ्यः पूज्येभ्योऽप्यन्यसत्त्वानाम् ॥७॥
अभ्यर्चनादर्हतां मनःप्रसादस्ततः समाधिश्च ।
तस्मादपि निःश्रेयसमतो हि तत्पूजनं न्याय्यम् ॥८॥

तीर्थप्रवर्तनफलं यत्प्रोक्तं कर्म तीर्थकरनाम ।
 तस्योद्यात्कृतार्थोऽप्यर्हस्तीर्थं प्रवर्तयति ॥ ९ ॥
 तत्स्वाभाव्यादेव प्रकाशयति भास्करो यथा लोकम् ।
 तीर्थप्रवर्तनाय प्रवर्तते तीर्थकर एवम् ॥ १० ॥
 यः शुभकर्मासेवनभावितभावो भवेत्स्वनेकेषु ।
 जज्ञे ज्ञातेक्ष्वाकुषु सिद्धार्थनरेन्द्रकुलदीपः ॥ ११ ॥
 ज्ञानैः पूर्वाधिगतैरप्रतिपतितैर्मतिश्रुतांवाधिभिः ।
 त्रिभिरपि शुद्धैर्युक्तः शैत्यद्युतिकान्तिभिरिवेन्दुः ॥ १२ ॥
 शुभसारसत्त्वसंहननवीर्यमाहात्म्यरूपगुणयुक्तः ।
 जगति महावीर इति त्रिदशैर्गुणतः कृताभिख्यः ॥ १३ ॥
 स्वयमेव बुद्धतत्त्वः सत्त्वहिताभ्युद्यताचलितसत्त्वः ।
 अभिनन्दितशुभसत्त्वः सेन्द्रैर्लोकान्तिकैर्देवैः ॥ १४ ॥
 जन्मजरामरणार्तं जगदशरणमभिसमीक्ष्य निःसारम् ।
 स्फीतमपहाय राज्यं शमाय धीमान्प्रवव्राज ॥ १५ ॥
 प्रतिपद्याशुभशमनं निःश्रेयससाधकं श्रमणलिङ्गम् ।
 कृतसामायिककर्मा व्रतानि विधिवत्समारोप्य ॥ १६ ॥
 सम्यक्त्वज्ञानचारित्रसंवरतपःसमाधिबलयुक्तः ।

१ यस्योदये सति त्रिभुवनस्यापि पूज्यो भवति तद्रूपत्वं तीर्थकरनाकर्मणो लक्षणम् । तच्च कैवल्यावस्थायां विपच्यते ।

२ मतिश्रुतावधीनां लक्षणं सू. ११९ टिप्पण्यां द्रष्टव्यम् ।

३ यन्निमित्तकदृढतमादिभेदभिन्नास्थिवन्धनरूपविशेषो भवति तद्रूपत्वं संहननस्य लक्षणम् ।

४ सम्यक्त्वम्—मोक्षाविरोधी आत्मनः परिणामः । यस्मिन् व्यक्ते सति आत्मनोऽन्तर्मुखप्रवृत्तिः । अस्यैव परिणामस्य फलं तत्त्वरुचिः । सम्यक्त्वे सिद्धे सति प्रशमसंवेगनिर्वेदानुकम्पास्तिकता इति पञ्च प्रायो दृश्यन्ते । तथा तत्त्वार्थश्रद्धानलक्षणं सम्यक्त्वम् ।

चारित्र्यम् सावद्ययोगविरतिरूपत्वम् ।

संवरः—आश्रवाविरोधनिमित्तकत्वं संवरस्य लक्षणम् । मनोवाक्कायलक्षणयोगाः शुभाशुभकर्म यस्मादाश्रवन्ति स आश्रवः ।

मोहादीनि निहत्याशुभानि चत्वारि कर्माणि ॥ १७ ॥
 केवलमधिगम्य विभुः स्वयमेव ज्ञानदर्शनमनन्तम् ।
 लोकहिताय कृतार्थोऽपि देशयामास तीर्थमिदम् ॥ १८ ॥
 द्विविधमनेकद्वादशविधं महाविषयमित्तगमयुक्तम् ।
 संसारार्णवपारगमनाय दुःस्वक्षयायालम् ॥ १९ ॥
 ग्रन्थार्थवचनपटुभिः प्रयत्नवद्विरपि वादिभिर्निपुणैः ।
 अनभिभवनीयमन्यैर्भास्कर इव सर्वतेजोभिः ॥ २० ॥
 कृत्वा त्रिकरणशुद्धं तस्मै परमर्षये नमस्कारम् ।
 पूज्यतमाय भगवते वीराय विलीनमोहाय ॥ २१ ॥
 तत्त्वार्थाधिगमाख्यं बह्वर्थं संग्रहं लघुग्रन्थम् ।
 वक्ष्यामि शिष्यहितमिममर्हद्वचनैकदेशस्य ॥ २२ ॥
 महतोऽतिमहाविषयस्य दुर्गमग्रन्थभाष्यपारस्य ।
 कः शक्तः प्रत्यासं जिनवचनमहोदधेः कर्तुम् ॥ २३ ॥
 शिरसा गिरिं विभित्सेदुच्चिक्षिप्सेच्च स क्षितिं दोर्भ्याम् ।
 प्रतितीर्षेच्च समुद्रं मित्सेच्च पुनः कुशाग्रेण ॥ २४ ॥
 व्योम्नीन्दुं चिक्रमिषेन्मेरुगिरिं पाणिना चिक्रमपयिषेत् ।
 गत्यानिलं जिगीषेच्चरमसमुद्रं पिपासेच्च ॥ २५ ॥
 खद्योतकप्रभाभिः सोऽभिवुभूषेच्च भास्करं मोहात् ।
 योऽतिमहाग्रन्थार्थं जिनवचनं संजिघृक्षेत् ॥ २६ ॥

१ मोहादयः—मोहज्ञानदर्शनावरणान्तरायाः ।

२ तीर्थ—वर्तमानप्रवचनरूपं ग्रन्थम् ।

३ अभिता असंख्या गमा मन्यानो नया वक्ष्यमाणास्तैर्युक्तम् ।

४ कायो वाक् मनश्चेति त्रीणि करणानि तैः शुद्धमकलङ्कं, शुद्धानि वा त्रीणि करणान्यास्मिन्निति त्रिकरणशुद्धम् । शार्ङ्गरजग्धादि ज्ञापकात्तु निष्ठापरनिपातः ।

५ प्रत्यासः—संग्रहः ।

६ मातुं गणयितुमिच्छेत् ।

७ जिनवचनसंग्रहं कर्तुमिच्छेत् ।

एकमपि तु जिनवचनाद्यस्मान्निर्वाहकं पदं भवति ।
 श्रूयन्ते चानन्ताः सामायिकमात्रपदसिद्धाः ॥ २७ ॥
 तस्मात्तत्प्रामाण्यात् सभासतो व्यासतश्च जिनवचनम् ।
 श्रेय इति निर्विचारं ग्राह्यं धार्यं च वाच्यं च ॥ २८ ॥
 न भवति धर्मः श्रोतुः सर्वस्यैकान्ततो हितश्रवणात् ।
 ब्रुवतोऽनुग्रहबुद्ध्या वक्तुस्त्वेकान्ततो भवति ॥ २९ ॥
 श्रममविचिन्त्यात्मगतं तस्माच्छ्रेयः सदोपदेष्टव्यम् ।
 आत्मानं च परं च हि हितोपदेशानुगृह्णाति ॥ ३० ॥
 नतं च मोक्षमार्गाद्धितोपदेशोऽस्ति जगति कृत्स्नेऽस्मिन् ।
 तस्मात्परमिममेवेति मोक्षमार्गं प्रवक्ष्यामि ॥ ३१ ॥

१ 'करोमि भदन्त ! सामायिकमित्येतावतैव पदेन भावतः सुगृहीतेनानन्तकालेन अनन्ताः सिद्धा' इत्युक्तं प्रवचने, उदाहरणमात्रं तुप्रमाणैः स्वाध्याय इति ।

२ एकान्ततः—निश्चयेन ।

प्रथमोऽध्यायः ।

॥ सम्यग्दर्शनज्ञानचारित्राणि मोक्षमार्गः ॥ १।१ ॥

१ सम्यग्दर्शनं २ सम्यग्ज्ञानं ३ सम्यक्चारित्रमित्येष त्रिविधो मोक्षमार्गः । तं पुरस्तादलक्षणतो विधानतश्च विस्तरेणोपदेक्ष्यामः । शास्त्रानुपूर्वीविन्यासार्थं तूद्देशमात्रमिदमुच्यते । एतानि च समस्तानि मोक्षसाधनानि । एकतराभावेऽप्यसाधनानीत्यतस्त्रयाणां ग्रहणम् । एषां च पूर्वलाभे भजनीयमुत्तरम् । उत्तरलाभे तु नियतः पूर्वलाभः । तत्र सम्यगिति प्रशंसार्थो निपातः समञ्चतेर्वा भावः । दर्शनमिति । दृशेरव्यभिचारिणी सर्वेन्द्रियानिन्द्रियार्थप्राप्तिरेतत्सम्यग्दर्शनम् । प्रशस्तं दर्शनं सम्यग्दर्शनम् । संगतं वा दर्शनं सम्यग्दर्शनम् । एवं ज्ञान-चारित्रयोरपि ॥ १ ॥

॥ तत्त्वार्थश्रद्धानं सम्यग्दर्शनम् ॥ १।२ ॥

तत्त्वानामर्थानां श्रद्धानं तत्त्वेन वार्थानां श्रद्धानं तत्त्वार्थ-श्रद्धानम्, तत् सम्यग्दर्शनम् । तत्त्वेन भावतो निश्चितमित्यर्थः । तत्त्वानि जीवादीनि वैक्ष्यन्ते । त एव चार्थास्तेषां श्रद्धानं तेषु प्रत्य-यावधारणम् । तदेवं प्रशंससंवेगनिर्वेदानुकम्पास्तिक्याभिव्यक्तिलक्षणं तत्त्वार्थश्रद्धानं सम्यग्दर्शनमिति ॥२॥

१ वस्तुमात्रसंकीर्तनमुद्देशः ।

२ सम्यग्ज्ञानशब्देऽपि सम्यक् शब्दः प्रशंसार्थो निपातः समञ्चतेर्वा, ज्ञान-मिति च भाव एव, एवं चारित्रमपि ।

३ अ. १ सू. ४.

४ प्रशंसः—सुपरीक्षितप्रवक्तृप्रवाच्यप्रवचनतत्त्वाभिनिवेशाद् दोषाणामुपशमः । इन्द्रियार्थपरिभोगनिवृत्तिर्वा । संवेगः—संसारभीतिः । निर्वेदः—विषयानभिष्वङ्गः । अनु-कम्पा—निरुपधिपरदुःखप्रहाणेच्छा । आस्तिक्यम्—अस्ति आत्मादिपदार्थजातम् इत्येता मतिर्यस्य स आस्तिकः । तस्य भाव आस्तिक्यम् ।

॥ तन्निसर्गादधिगमाद्वा ॥ ३ ॥

तदेतत्सम्यग्दर्शनं द्विविधं भवति । निसर्गसम्यग्दर्शनमधिग-
मसम्यग्दर्शनं च । निसर्गादधिगमाद्द्वोत्पद्यत इति द्विहेतुकं द्विविधम् ।
निसर्गः परिणामः स्वभावः अपरोपदेश इत्यनर्थान्तरम् । ज्ञानदर्शनो-
पयोगलक्षणो जीव इति वक्ष्यते । तस्यानादौ संसारे परिभ्रमतः
कर्मत एव कर्मणः स्वकृतस्य बन्धनिकाचनोदयनिर्जरापेक्षं नारकति-
र्यग्योनिमनुष्यामरभवग्रहणेषु विविधं पुण्यपापफलमनुभवतो ज्ञान-

१ आत्मनस्तीर्थकराद्युपदेशदानमन्तरेण स्वत एव जन्तोर्नित् कर्मोपशमादिभ्यो
जायते तन्निसर्गसम्यग्दर्शनम् ।

२ यत् तीर्थकराद्युपदेशे सति बाह्यानिमित्तसव्यपेक्षमुपशमादिभ्यो जायते
तदधिगमसम्यग्दर्शनम् ।

३ अनर्थान्तरम्—पर्यायः ।

४ अ. २ सू. १, २, ३, ४, ५, ६, ७, ८.

५ बन्धो (अ. ८ सू. ३) नाम एकक्षेत्रावस्थितानां कर्मयोग्यस्कन्धानां
(स्कन्धः—स्कन्दन्ति शुष्यन्ति क्षीयन्ते च पुष्यन्ते पुद्गलानां चटनेन विचटनेन चेति
स्कन्धाः) रागद्वेषस्नेहावलीढसकलात्मप्रदेशेष्वहारपुद्गलानामिव (पूरणगलनधर्माणः
पुद्गलाः) परिणामकः सम्बन्धः । निकाचना तु स्पृष्टानन्तरभाविनी बद्धस्य कर्मणः सकल-
करणायोग्यतावस्था । बद्धं नाम कर्मात्मप्रदेशैः सह शिष्टं, यथा सूचयः कलापीकृताः पर-
स्परेण बद्धाः कथ्यन्ते । ता एवाग्नौ प्रक्षिप्तास्ताडिताः समाभिव्यज्यमानान्तराः स्पृष्टा
इति व्यपदिश्यन्ते ता एव पुनः प्रताप्य यदा घनेन ताडिताः प्रणष्टस्वविभागा एक-
पिण्डतामितास्तदा निकाचितता इति व्यपदेशमश्रुवते । एवं कर्माभ्यात्मप्रदेशेषु योजनी-
यम् । तस्यैवं निकाचितस्य प्रकृत्यादि (८-४) बन्धरूपेणावस्थितस्योदयावलिक्का-
प्रविष्टस्य (आवलिक्का—असंख्येयसमयसघातात्मकः कालविशेषः । तामु श्रेणिषु प्राविष्टा
व्यवस्थिता) प्रतिक्षणं यो विकानुभवः स उदयः । उदयानुभवसमनन्तरमेवापेतस्नेह-
लेशं पारिशट्पतिसमयं कर्म निर्जराव्यपदेशमङ्गीकरोति ।

६ उत्पात्तिस्थानम् ।

७ प्रादुर्भावः ।

दर्शनोपयोगस्वाभाव्यात् तानि तानि परिणामाध्यवसायस्थानान्त-
राणि गच्छतोऽनादिमिथ्यादृष्टेरपि सतः परिणामविशेषादपूर्वकरणं
तादृग्भवति येनास्यानुपदेशात्सम्यग्दर्शनमुत्पद्यत इत्येतन्निसर्गसम्य-
ग्दर्शनम् । अधिगमः अभिगम आगमो निमित्तं श्रवणं शिक्षा उपदेश
इत्यनर्थान्तरम् । तदेवं परोपदेशाद्यत्तत्त्वार्थश्रद्धानं भवति तदधि-
गमसम्यग्दर्शनमिति ॥३॥

॥ जीवाजीवास्रवबन्धसंवरनिर्जरामोक्षास्तत्त्वम् ॥४॥

१ जीवा २ अजीवा ३ आस्रवा ४ बन्धः ५ संवरो ६ निर्जरा
७ मोक्ष इत्येष सप्तविधोऽर्थस्तत्त्वम् । एते वा सप्त पदार्थास्तत्त्वानि ।
तांलक्षणतो विधानतश्च पुरस्ताद्विस्तरेणोपदेक्ष्यामः ।

नामस्थापनाद्रव्यभावतस्तद्व्यासः ॥ ५ ॥

एभिर्नामादिभिश्चतुर्भिर्नुयोगद्वारैस्तेषां जीवादीनां तत्त्वानां
न्यासो भवति । विस्तरेण लक्षणतो विधानतश्चाधिगमार्थं न्यासो
निक्षेप इत्यर्थः । तद्यथा—१ नामजीवः २ स्थापनाजीवो ३ द्र-
व्यजीवो ४ भावजीव इति । नाम, संज्ञा, कर्म इत्यनर्थान्तरम् ।

१ यदा यदोपयुङ्क्ते तदा तदा मुख्यहं दुःखितोऽहमिति साकारानाकारोप-
योगबलाच्चेतयते तेनास्यानुभव इत्यर्थः ।

२ अपूर्वकरणम् अप्राप्तपूर्वं तादृशमध्यवसायान्तरं जीवेनेत्यपूर्वकरणमुच्यते । किञ्च
भव्यजीवो येन परिणामेन रागद्वेषरूपां दुर्भेद्यग्रन्थिं लङ्घयति स परिणामः शास्त्रेऽपूर्व-
करणमुच्यते । अयं परिणामः कदाचिदेव लभ्यतेऽतस्तस्यापूर्वकरणमिति संज्ञा ।

३ जीवः (२-८), अजीवस्तद्विपरीतः (अ. ५), आस्रवः—आत्मधर्म-
त्वे सति कर्मबन्धासाधारणकारणम् (६-१, ६-२), बन्धः—अभिनवकर्मग्रहणम्, अभि-
नवपदेन संक्रमव्यवच्छेदः (८-२, ८-३), संवरः—आश्रवविपरीतः, विपाकात्तपसा वा
कर्मपरिश्राटो कर्मात्मसंयोगध्वंसः निर्जरा (९-३), मोक्षः—कृत्स्नकर्मक्षयलक्षणः (१०-३)
आत्मनः स्वभावसमवस्थानम् ।

४ अनुयोजनमनुयोगः । अनुरूपो योगः अनुयोगः । अनुकूलो वा योगोऽ-
नुयोगः । अनुयोगः—व्याख्यानां विधिप्रतिषेधाभ्यामर्थप्ररूपणम् ।

चेतनावतोऽचेतनस्य वा द्रव्यस्य जीव इति नाम क्रियते स नाम-
जीवः ॥ यः काष्ठपुस्तचित्रकर्माक्षनिक्षेपादिषु स्थाप्यते जीव इति स
स्थापनाजीवो देवताप्रतिकृतिवदिन्द्रो, रुद्रः, स्कन्दो, विष्णु-
रिति ॥ द्रव्यजीव इति गुणपर्यायवियुक्तः प्रज्ञास्थापितोऽनादिपा-
रिणामिकभावयुक्तो जीव उच्यते । अथवा शून्योऽयं भङ्गः । यस्य
ह्यजीवस्य सतो भव्यं जीवत्वं स्यात् स द्रव्यजीवः स्यात् । अनिष्टं
चैतत् ॥ भावतो जीवा औपशमिकक्षौयिकक्षायोपशमिकौदैयिकपा-
रिणामिकभावयुक्ता उपयोगलक्षणाः संसारिणो मुक्ताश्च द्विविधा
वक्ष्यन्ते । एवमजीवादिषु सर्वेष्वनुगन्तव्यम् ।

१ जीवादीनां स्वरूपानुभवं प्रत्यभिमुखीभावरूपत्वं पारिणामिकस्य लक्षणम् ।
२ द्रव्यजीवविकल्पोऽयं भङ्गो न सम्भवति । मृत्पिण्डो द्रव्यघट इत्यादौ भाव-
कारणतायामेव द्रव्यपदप्रवृत्तिनिमित्तत्वदर्शनात् । उक्तप्रकारेण प्रयोगाभावात्तत्र निषिद्ध-
लक्षणापत्तेः ।

३ भव्यत्वं सिद्धिगमनयोग्यत्वम् ।

४ प्रदेशविपाकेति द्विविधकर्मोदयनिरोधः—उपशमः । तज्जन्यो भाव औपशमिकः ।

५ कर्मणां सर्वथा क्षये सति प्रादुर्भवन् क्षायिको भावः ।

६ क्षयोपशमाभ्यां पूर्वोक्ताभ्यां जायमानः क्षायोपशमिकः ।

७ कर्मोदयाजायमानः पर्याय औदैयिको भावः ।

८ परिणमनं परिणामो जीवत्वाद्याकारेण यद्भवन् स पारिणामिकः ।

९ ज्ञानदर्शनयोः सम्यक् स्वविषयकसीमानुल्लङ्घनेन धारणरूपत्वम् बाह्याभ्यन्तर-
निमित्तकत्वे मति आत्मनो यथायोगं चैतन्यः नुकारिपरिणामविशेषरूपत्वं वा उपयोगस्य
लक्षणम् ।

१० अ. २ सू. १०

११ अजीव इति नाम यस्य क्रियते स नामाजीवः । स्थापनाजीवः काष्ठादि-
न्यस्तः, धर्मास्तिकायादेरपि (५-१) स्थापना स्मारकलिप्याकारेणामिप्रायिकी भवत्येव ।
द्रव्याजीवो गुणादिवियुक्तो बुद्धिस्थापितः । भावाजीवो गत्याद्युपग्रहकारी धर्मादिः (५--
१७, ५-१८, ५-१९) । २ द्रव्यास्त्व आत्मसमवेताः पृद्गलाः अनुदिता रागा-
दिपरिणामेन । भावास्त्वस्तु त एवोदिताः । ३ द्रव्यबन्धो निगडादिः । भावबन्धः
प्रकृत्यादिः । ४ द्रव्यसंवरोऽपिधानम्, भावसंवरो गुण्यादिपरिणामापन्नो (७-६)
जीवः । ५ द्रव्यनिर्जरा मोक्षाधिकारशून्या ब्रह्मादीनां भावनिर्जरा कर्मपरिशाटः सम्य-
ज्ञानाद्युपदेशानुष्ठानपूर्वकः ।

पर्यायान्तरेणापि नामद्रव्यं, स्थापनाद्रव्यं, द्रव्यद्रव्यं, भावतो
द्रव्यमिति । यस्य जीवस्याजीवस्य वा नाम क्रियते द्रव्यमिति तन्ना-
मद्रव्यम् । यत्काष्ठपुस्तचित्रकर्माक्षनिक्षेपादिषु स्थाप्यते द्रव्यमिति तत्
स्थापनाद्रव्यम् । देवताप्रतिकृतिवदिन्द्रो, रुद्रः, स्कन्दो, विष्णुरिति ।
द्रव्यद्रव्यं नाम गुणपर्यायवियुक्तं प्रज्ञास्थापितं धर्मादीनामन्यतमत् । के-
चिदप्याहुः 'य व' इ द्रव्यतो द्रव्यं भवति तच्च पुद्गलद्रव्यमे-
वेति प्रत्येतव्यम् । 'अणवः स्कन्धाश्च' 'सङ्घातभेदेभ्य उत्पद्य-
न्ते' इति वक्ष्यामः । भावतो—द्रव्याणि धर्मादीनि सगुणपर्यायाणि
प्राप्तिलक्षणानि वक्ष्यन्ते । आगमतश्च प्रौभृतज्ञो द्रव्यमिति भव्यमाह ।
'द्रव्यं च भव्ये' । भव्यमिति प्राप्यमाह । भूषांसावात्मनेपदी । तदेवं
प्राप्यन्ते प्राप्नुवन्ति वा द्रव्याणि । एवं सर्वेषामनादीनामादिमतां च
जीवादीनां भावानां मोक्षान्तानां तत्त्वाधिगमार्थं न्यासः कार्य इति ॥५॥

प्रमाणनैयैरधिगमः ॥६॥

एषां च जीवादीनां तत्त्वानां यथोद्दिष्टानां नामादिभिर्न्ये-

१ प्रधानशब्दस्य तदर्थशब्दान्तराणि पर्यायः । पर्यायादन्यः पर्यायः पर्याया-
न्तरम्, तेनाप्यस्य चतुष्टयस्य न्यासः कार्यः ।

२ अ. ५ सू. २५

३ अ. ५ सू. २६

४ अ. ५ सू. ३७

५ 'प्राभृतज्ञ' इति आगमे पूर्वाख्ये (२-४९) कथ्यमाने 'प्राभृतज्ञ'
इति शब्दप्राभृतं, तच्च पूर्वेऽस्ति, यत इदं व्याकरणमायात्, तत् शब्दप्राभृतं यो
जानाति स प्राभृतज्ञो गुरुत्वेनं ब्रवीति, न चैवमहमेव वच्मि इति भावः ।

६ पा. सू. ५-३-१०४ ।

७ पाणिनिधा. पा. चुरादिगणे ।

८ प्रमाणनयतत्त्वालोकालङ्कारे प. १ सू. १-२ । तत्त्वार्थ. १-३५

९ अ. १ सू. ३५

१० अधिगमः—ज्ञानम् ।

स्तानां प्रमाणन्यैर्विस्तराधिगमो भवति ॥ तत्र प्रमाणं द्विविधम् ।
' परोक्षं प्रत्यक्षं च ' वक्ष्यते । चतुर्विधमित्येके । नयवादान्तरेण !
नयाश्च नैगमादयो वक्ष्यन्ते ॥ ६ ॥

किं चान्यत्—

निर्देशस्वामित्वसाधनाधिकरणस्थितिविधानतः ॥ ७ ॥

एभिश्च निर्देशादिभिः षड्भिरनुयोगद्वारैः सर्वेषां भावानां
जीवादीनां तत्त्वानां विकल्पशो विस्तरेणाधिगमो भवति । तद्यथा
१ निर्देशः । को जीवः । औपशमिकादिभावयुक्तो द्रव्यं जीवः ।

सम्यग्दर्शनपरीक्षायाम् । किं सम्यग्दर्शनम् । द्रव्यम् । सम्यग्दृष्टि-
जीवोऽरूपी नोस्कन्धो नोग्रामः । २ स्वामित्वम् । कस्य सम्यग्दर्श-
नमित्येतदात्मसंयोगेन परसंयोगेनोभयसंयोगेन चेति वाच्यम् ।
आत्मसंयोगेन जीवस्य सम्यग्दर्शनम् । परसंयोगेन जीवस्याजी-
वस्य जीवयोरजीवयोर्जीवानामजीवानामिति विकल्पाः । उभय-

१ अ. १ सू. १० भाष्यम् ।

२ 'प्रत्यक्षानुमानोपमानशब्दाः प्रमाणानि' इति गौ. सू. १-१-३

३ अ. १ सू. ३४ ।

४ अरूपी—अविद्यमानं रूपमस्ति इत्यरूपी सर्वधनादिषु क्षेपः नासौ रूपादिधर्म-
समन्वितः किन्त्वमूर्त आत्मेति ।

५ षड्वास्तिकाय—(५-१, ५-२) समुदितिः स्कन्धः । नोशब्दस्य तद्देशत्वान्नो-
स्कन्धः सम्यग्दृष्टिः । एवं नोग्रामोऽपि वक्तव्यः । स्कन्धः—अ. ५ सू. २५.

६ यदा एकं साध्यादिकं जीवं प्रतीत्य सम्यक्त्वमुत्पद्यते तदा निमित्तापेक्षया
जीवस्यैव । १ इह यस्य सम्यग्दर्शनमागतं स जीवो न विवक्षितः । १ एवं अर्हत्प्रतिमा-
पेक्षयाऽजीवस्य । द्वयोः साध्यादीनामन्यतमजीवयोर्निमित्तयोरेवापेक्षयाजीवयोरिति भङ्गः ।
३ एवं द्वयोरर्हत्प्रतिमयोः । ४ बहूनां साध्यादीनां निमित्तभूतानामपेक्षया जीवानामिति
भङ्गः । ५ एवं बहूनामर्हत्प्रतिमानाम् । ६ सर्वेष्वपि एतेषु प्राप्तसम्यक्त्वो जीवो
नापेक्ष्यते परसंयोगस्यैवाधिकारविवक्षणात् । उत्तरसंयोगे आत्मपरसंयोगचिन्ता कार्या ।

संयोगेन जीवस्य नोजीवस्य जीवयोरजीवयोर्जीवानामजीवा-
नामिति विकल्पा न सन्ति । शेषाः सन्ति । ३ सा-
धनं । सम्यग्दर्शनं केन भवति । निसर्गाधिगमाद्वा भवतीत्युक्तम् ।
तत्र निसर्गः पूर्वोक्तः । अधिगमस्तु सम्यग्व्यायामः । उभयमपि
तदावरणीस्य कर्मणः क्षयेणोपशमेन क्षयोपशमाभ्यामिति । ४ अ-
धिकरणं त्रिविधमात्मसन्निधानेन परसन्निधानेनोभयसन्निधानेनेति
वाच्यम् । आत्मसन्निधानमभ्यन्तरसन्निधानमित्यर्थः । परसन्निधानं
बाह्यसन्निधानमित्यर्थः । उभयसन्निधानं बाह्याभ्यन्तरसन्निधानमित्य-
र्थः । कस्मिन्सम्यग्दर्शनम् । आत्मसन्निधाने तावत् जीवे सम्यग्दर्शनं,
जीवे ज्ञानं, जीवे चारित्रमित्येतदादि । बाह्यसन्निधाने जीवे सम्यग्दर्शनं
नोजीवे सम्यग्दर्शनमिति यथोक्ता विकल्पाः । उभयसन्निधाने चाप्य-
भूताः सद्भूताश्च यथोक्ता भङ्गविकल्पा इति । ५ स्थितिः । सम्य-

तत्र १ जीवस्य २ अजीवस्य इत्येतौ भङ्गौ न स्तः । एकाकिनो—ह्युभयसंयोगानौचित्यात् ।
अथान्ये भङ्गास्तु सम्भवन्त्विति न वाच्यम् । यस्माज्जीवयोरित्यत्र न हि सम्यक्त्वयुक्तस्य ग्रहण
द्वयोः कयोश्चिन्निमित्तभूतयोरेव ग्रहः क्रियते तौ च परसंयोगविश्रुतावतस्याज्यो ३ जीवयो-
रिति तृतीयो भङ्गः । एवमजीवयोर्निमित्तभूतयोः । जीवानां निमित्तभूतानां, अजीवानां
निमित्तभूतानामिति षडपि नादरणीयाः, आत्मसंयोगं विना उभयसंयोगानुत्पत्तेः । अथ
षडेव च भङ्गाः शेषा आदरणीयाः । ते त्विमे—१ जीवस्य जीवस्य २ जीवस्य अजीवस्य
३ जीवस्य जीवयोः ४ जीवस्य अजीवयोः ५ जीवस्य जीवानां ६ जीवस्य अजीवानां
इति ।

१ अ. १ सू. ३

२ अ. १ सू. ३ भाष्यम् ।

३ एतच्च प्रायः स्वामिद्वारवत् व्याख्येयम् तत्र 'यदात्मसंयोगेन' इत्याद्युक्तं

तत्स्थानेऽत्रात्मसंनिधानेनेत्यादि वाच्यम् ।

गदर्शनं कियन्तं कालम् । सम्यग्दृष्टिर्द्विविधा । सादिः सपर्यवसाना,
सादिरपर्यवसाना च । सादिसपर्यवसानमेव च सम्यग्दर्शनम् ।
तज्जघन्येनान्तर्मुहूर्ते उत्कृष्टेन षट्षष्टिः सागरोपमानि साधिकानि ।
सम्यग्दृष्टिः सादिरपर्यवसाना । सयोगः शैलेशीप्राप्तश्च केवली
सिद्धश्चेति । ६ विधानं । हेतुत्रैविध्यात् क्षयादित्रिविधं सम्यग्दर्श-
नम् । तदावरणीयस्य कर्मणो दर्शनमोहस्य च क्षयादिभ्यः । तद्यथा ।
क्षयसम्यग्दर्शनं, उपशमसम्यग्दर्शनं, क्षयोपशमसम्यग्दर्शनमिति ।
अत्र चौपशमिकक्षायौपशमिकक्षायिकाणां परतःपरतो विशुद्धिप्रकर्षः।७

किं चान्यत्—

१ एकापायसद्द्रव्यवर्तिनी । अपरा तु अशुद्धदलिकरूपसद्द्रव्यापगमे क्षीणदर्श-
नमोहानां श्रेणिकादीनाम् । द्विविधापीयं सादिः सपर्यवसाना । उत्पत्तिकाले आदि-
मत्त्वात् । आद्याया मिथ्यात्वपुञ्जोदये द्वितीयायाश्च केवलज्ञानोत्पत्तौ मतिज्ञानतृतीयांशा-
पायापगमेनापगमात् ।

२ जघन्येन—न्यूनन्यूनतया । (४-३९)

३ मुहूर्तो षट्षष्टिकाद्व्यात्मकः कालः । तत्र प्रथमक्षणमारभ्यान्तिमक्षणपर्यन्तमन्त-
र्मुहूर्तमिति कथ्यते । क्षण एव जैनमते समयपदेनाभिधीयते ।

४ उत्कृष्टेन—अधिकाधिकतया । (४-३९)

५ एतत्परिगणनमग्रे ४।१५ सूत्रे भाष्ये द्रष्टव्यम् ।


६ 'कायवाङ्मनः कर्म योगः' ॥ ६।१ ॥ इति योगेन सहितः

७ शैलेशी—शैलस्येव मेरोरिव अचलता स्थिरता अस्यामवस्थार्यां सा शैलेशी ।
अथवा शीलं समाधानं तच्च निश्चयतः प्रकर्षप्राप्तसमाधानरूपत्वात् सर्वसंवरः । ततस्त-
स्य सर्वसंवररूपस्य शीलस्येशः शीलेशः तस्येयमवस्था शैलेशीति ।

८ केवलज्ञानमस्यास्तीति केवली । केवलज्ञानलक्षणम्—सामग्रीविशेषतः
समुद्भूतसमस्तावरणक्षयापेक्षं निखिलद्रव्यपर्यायसाक्षात्कारिस्वरूपं केवलज्ञानम् । प्र. न.
लो. परि. २ सू. २३.

९ क्षयसम्यग्दर्शनम् १ उपशमसम्यग्दर्शनम् २ क्षयोपशमसम्यग्दर्शनमिति ३ ।
मत्याद्यावरणीय—(८-७) दर्शनमोहसप्तकक्षयादुपजातं क्षयसम्यग्दर्शनमभिधीयते ।
तेषामेवोपशमाजातं उपशमसम्यग्दर्शनमुच्यते । तेषामेव क्षयोपशमाभ्यां जातं क्षयोप-
शमसम्यग्दर्शनमिति ।

चतुर्दशरज्ज्वात्मकलोकप्रतिकृतिः । पृ. १३, ७२.



॥ सत्संख्याक्षेत्रस्पर्शनकालान्तरभावाल्पबहुत्वैश्च ॥ ८ ॥

१ सत्, २ संख्या, ३ क्षेत्रं, ४ स्पर्शनं, ५ कालः, ६ अन्तरं, ७ भावः, ८ अल्पबहुत्वमित्येतैश्च सद्भूतपदप्ररूपणादिभिरष्टाभिरनुयोगद्वारैः सर्वभावानां विकल्पशो विस्तराधिगमो भवति । कथमिति चेदुच्यते । १ सत् सम्यग्दर्शनं किमस्ति नास्तीति । अस्तीत्युच्यते । कास्तीति चेदुच्यते । अजीवेषु तावन्नास्ति । जीवेषु तु भाज्यम् । तद्यथा । गतीन्द्रियकौययोगकर्षायवेदलेख्यासम्यक्त्वज्ञानदर्शनचारित्राहारोपयोगेषु त्रयोदशस्वनुयोगद्वारेषु यथासम्भवं सद्भूतप्ररूपणा कर्तव्या । २ संख्या । कियत्सम्यग्दर्शनं किं संख्येयमसंख्येयमनन्तमिति । उच्यते । असंख्येयानि सम्यग्दर्शनानि, सम्यग्दृष्ट्यस्त्वनन्ताः । ३ क्षेत्रम् । सम्यग्दर्शनं कियति क्षेत्रे । लोकस्यासंख्येय-

१ गतिनामकर्मोदयात् विवाक्षितभवाद्भवान्तरगमनयोग्यत्वं गतेर्लक्षणम् ।

२ अङ्गोपाङ्गकर्मनिर्माणनामकर्मोदयात्प्राप्त्यानि त्वगादीनीन्द्रियाणि ।

३ पुद्गलघटितत्वे सत्यात्मनो निवासरूपत्वं कायस्य लक्षणम् ।

४ कलुषयन्ति शुद्धस्वभावं सन्तं कर्म मलिनं कुर्वन्ति जीवमिति कषायाः ।

५ यद्वशाद्यत्पारतन्त्र्यादभिलाषो वाञ्छा भवति-जायते । ते त्रिविधाः १ स्त्रीवेदः २ पुंवेदः ३ नपुंसकवेदः । तत्र स्त्रियाः पुंस्यभिलाषः स्त्रीवेदः, पुंसः स्त्रियामभिलाषः पुंवेदः, उभयोरप्यभिलाषो नपुंसकवेदः ।

६ लिश्यते श्लिष्यते कर्मणा सह आत्मा अनयेति लेख्या, अध्यवसायः । मनोयोगपरिणामजन्यत्वं लेख्याया लक्षणम् ।

७ तत्त्वार्थश्रद्धानम् ।

८ चतुर्दशरज्जुप्रमाणवागाहो लोको भवति । इह रज्जुर्द्विधा । औपचारिकः पारमार्थिकश्च । तत्र लोकानां बुद्धिस्थैर्याय दृष्टान्तप्रायः प्रथमः स च यथा-‘जोयणलखवपमाणं निमेषमित्तेण जाइ जो देवो । ता लम्मासे गमणं एवं रज्जुं जिणा विति’ । छाया-योजनलक्षप्रमाणं निमेषमात्रेण याति यो देवः । तत्प्रमासे गमनमेवं रज्जुं ज्ञापयन्ति । इति । द्वितीयस्तु सर्वासंख्यातद्वीपसमुद्रयोजनप्रमाणः ।

‘केवलद्वीपपयोधिपर्यन्तवर्तिनः स्वयंभूरमणाभिधानजलनिधेः परतटवर्तिपूर्ववेदिकान्तादारभ्य यावत्तस्यैव तोयधेरपरवेदिकान्त एतावत्प्रमाणा रज्जुरवगन्तव्या अधस्तादधोभागोऽधोमुखमलङ्कृतुल्योऽधोमुखीकृतशरावसदृक्षाकार उपरि पुनः संपुटास्थितयो-

भागे । ४स्पर्शनम् । सम्यग्दर्शनेन किं स्पृष्टम् । लोकस्यासंख्येयभागः । सम्यग्दृष्टिना तु सर्वलोक इति ॥

अत्राह—सम्यग्दृष्टिसम्यग्दर्शनयोः कः प्रतिविशेष इति । उच्यते । अपायसद्द्रव्यतया सम्यग्दर्शनमपाय आभिनिबोधिकम् । तद्योगात्सम्यग्दर्शनम् । तत्केवलिनो नास्ति । तस्मान्न केवली सम्यग्दर्शनी, सम्यग्दृष्टिस्तु भवति ।

५ कालः । सम्यग्दर्शनं कियन्तं कालमित्यत्रोच्यते । तदेकजीवेन नानाजीवैश्च परीक्ष्यम् । तद्यथा । एकजीवं प्रति जघन्येनान्तर्मुहूर्तं उत्कृष्टेन षट्पाष्टिः सागरोपमानि साधिकानि । नानाजीवान् प्रति सर्वाद्वा । ६ अन्तरम् । सम्यग्दर्शनस्य को विरहकालः । एकं

मल्लकयोः शरावयोराकारमनुसरति लोकः । अयमर्थः । प्रथमं तावदेकं शरावमधो-मुखमवस्थाप्यते ततस्तस्योपरि द्वितीयमुपरिमुखं तस्याप्युपरि तृतीयमधोमुखमित्येवं व्यवस्थितशरावत्रयसदृशाकारः सकलोऽपि लोको भवतीति । स च पञ्चस्तिकायमयो धर्माधर्माकाराण्यवपुद्गलक्षणैः पञ्चभिरस्तिकायैर्व्याप्तः । (प्रवचनसारोद्धारटीकायां सिद्धसेन-सूरिशेखरकृतायां द्वार १४३.१) अस्य सर्वस्य लोकस्य कलया भागाश्चतुर्दश । एकैकस्य विभागोऽयमेकैकरज्जुसंमितः ॥८॥ सर्वाधस्तनलोकान्तादारभ्योपरिगं तलम् । यावत्सप्तममेदिन्या एका रज्जुरियं भवेत् ॥ ९ ॥ प्रत्येकमेवं सप्तानां भुवामुपरि वर्तिषु । तलेषु रज्जुरेकैका स्युरेवं सप्त रज्जवः ॥ १० ॥ रत्नप्रभोपरितलात् आरभ्यादिमताविषे । पर्यातेषु विमानेषु स्यादेषा रज्जुरष्टमी ॥ ११ ॥ तत आरभ्य नवमी महेन्द्रान्ते प्रकीर्तिता । अतः परं तु दशमी लान्तकान्ते समाप्यते ॥ १२ ॥ भवेदेकादशी पूर्णा सहस्रारान्त-सीमनि । स्याद् द्वादश्यच्युतस्यान्ते क्रमादेवं त्रयोदशी ॥ १३ ॥ भवेद् द्वात्रिंशत्सप्तान्ते लोकान्ते च चतुर्दशी । घर्मोर्ध्वभागादूर्ध्वार्धः सप्तसप्तोति रज्जवः ॥ १४ ॥ उपाध्याय-श्रीविनयविजयजीकृतलोकप्रकाशे १२ सर्गे ॥

१ एतल्लक्षणमग्निमसूत्रे टिप्पण्यां द्रष्टव्यम् ।

२ सर्वाद्वा—सर्वकालः । अद्वा—समयादिकालभेदः ।

३ सम्यग्दर्शनं प्राप्य पुनश्चोञ्चित्वा पुनर्यावन्न सम्यग्दर्शनमासादयति स विरहकालः । सम्यग्दर्शनेन शून्यः काल इत्यर्थः ।

जीवं प्रति जघन्येनान्तर्मुहूर्तं, उत्कृष्टेन उपार्धपुद्गलपरिवर्तः । नाना-जीवान् प्रति नास्त्यन्तरम् ॥

७ भावः । सम्यग्दर्शनमौपशमिकादीनां भावानां कतमो भाव उच्यते । औदयिकपारिणामिकवर्जं त्रिषु भावेषु भवति । ८ अल्पबहु-त्वम् । अत्राह सम्यग्दर्शनानां त्रिषु भावेषु वर्तमानानां किं तुल्य-संख्यत्वमाहोस्विदल्पबहुत्वमस्तीति । उच्यते । सर्वस्तोकमौपशमि-कम् । ततः क्षायिकमसंख्येयगुणम् । ततोऽपि क्षायौपशमिकमसं-ख्येयगुणम् । सम्यग्दृष्टयस्त्वनन्तगुणा इति ॥ एवं सर्वभावानां नामादिभिर्न्यासं कृत्वा प्रमाणादिभिरधिगमः कार्यः ॥ ८ ॥

उक्तं सम्यग्दर्शनम् । ज्ञानं वक्ष्यामः —

॥ मातिश्रुतावधिमनःपर्यायकेवलानि ज्ञानम् ॥ ९ ॥

मातिज्ञानं, श्रुतज्ञानं, अवधिज्ञानं, मनःपर्यायज्ञानं, केवलज्ञान-

१ पंचसंवत्सरप्रमाणं युगम् । असंख्येययुगमानं पल्योपमम् । पल्योपमदशकोटि-कोटिघटितं सागरोपमम् । दशसागरोपमकोटिकोट्यात्मिकोत्सार्पिणि एवमवसर्पिण्यपि अनन्ताभिरुत्सर्पिण्यवसर्पिणीभिः पुद्गलपरावर्तः तस्य अर्धं अर्धपुद्गलपरावर्तः । तत्समीप-मित्यर्थः ।

२ औपशमिकक्षायोपशमिकक्षायिकेषु ।

३ अर्थाभिमुखो नियतः—प्रतिनियतस्वरूपो बोधो बोधविशेषोऽभिनिबोधः, आभि-निबोध एवाभिनिबोधिकं, अभिनिबोधशब्दस्य विनयादिपाठाभ्युपगमात् 'विनयादिश्य' इत्यनेन स्वार्थे इकण् प्रत्ययः । "अतिवर्तन्ते स्वार्थे प्रत्ययकाः प्रकृतिलिङ्गवचनानि" इति वचनादत्र नपुंसकता । यथा विनय एव वैनयिकमित्यत्र । अथवा अभिनिबुध्यते अनेनास्मादस्मिन् वेति अभिनिबोधः— तदावरणकर्मक्षयोपशमः तेन निर्वृत्तमाभिनि-बोधिकं आभिनिबोधिकं च तद् ज्ञानं च आभिनिबोधिकज्ञानं—इन्द्रियमनोनिमित्तो योग्य-देशावस्थितवस्तुविषयः स्फुटप्रतिभासो बोधविशेष इत्यर्थः । २ तथा श्रवणं श्रुतं वाच्य-वाचकभावपुरस्सरीकारेण शब्दसंस्पृष्टार्थग्रहणे हेतुरुपलब्धिविशेषः, एवमाकारं वस्तु जलधारणाद्यर्थक्रियासमर्थं षट्शब्दवाच्यमित्यादिरूपतया प्रधानीकृतत्रिकालसाधारण-समानपरिणामः शब्दार्थपर्यालोचनानुसारी इन्द्रियमनोनिमित्तोऽवगमविशेष इत्यर्थः । श्रुतं च तद् ज्ञानं च श्रुतज्ञानम् । ३ तथा अवशब्दोऽधःशब्दार्थः; अव-अधोऽधो विस्तृतं वस्तु धीयते परिच्छिद्यतेऽनेनेत्यवधिः, अथवा अवधिर्मर्यादा रूपिण्येव द्रव्येषु परिच्छेद-

कतया प्रवृत्तिरूपा तदुपलक्षितं ज्ञानमप्यवधिः । यद्वा अवधानम्—आत्मनोऽर्थसाक्षात्करण-
व्यापारोऽवधिः । अवाधिश्चासौ ज्ञानं चावधिज्ञानम् । ४ तथा परिः सर्वतो भावे अवनं
अवः “तुदादिभ्यो न कौ” इत्यधिकारे “अकतौ च” इत्यनेनौणादिकोऽकार-
प्रत्ययः, अवनं गमनं वेदनामिति पर्यायाः । परि अवः पर्यवः मनसि मनसो वा पर्यवः
मनःपर्यवः सर्वतो मनोद्रव्यपरिच्छेद इत्यर्थः । अथवा मनःपर्यय इति पाठः । सत्र
पर्ययणं पर्ययः । भावेऽलप्रत्ययः । मनसि मनसो वा पर्ययो मनःपर्ययः । सर्वतस्तत्परि-
च्छेद इत्यर्थः । स चासौ ज्ञानं च मनःपर्ययज्ञानम् । अथवा मनःपर्यायज्ञानमिति
पाठः । ततः मनांसि मनोद्रव्याणि पर्येति सर्वात्मना परिच्छिनत्ति मनःपर्यायं “कर्मणोऽ-
ण्” इति अणप्रत्ययः । मनःपर्यायं च तज्ज्ञानं च मनःपर्यायज्ञानम् । यद्वा मनसः
पर्यायाः मनःपर्यायाः, पर्याया भेदा धर्मा बाह्यवस्त्वालोचनप्रकारा इत्यर्थः । तेषु तेषां
वा संबंधि ज्ञानं मनःपर्यायज्ञानम् । ५ तथा केवलं एकमसहायं मत्यादिज्ञाननिरपेक्षत्वात्
केवलज्ञानप्रादुर्भावे मत्यादीनामसम्भवात् । ननु कथमसम्भवो यावता मतिज्ञानादीनि
स्वस्वावरणक्षयोपशमेऽपि प्रादुर्भवन्ति । ततो निर्मूलस्वस्वावरणविलये तानि सुतरां भविष्य-
न्ति, चारित्रपरिणामवत् । उक्तं च “आवरणदेसविगमे जाइ वि जायन्ति मइसुयार्हणि ।
आवरणसव्वविगमे कह ताइ न होंति जीवस्स ? ॥ १ ॥ (छाया-आवरणदेशवि-
गमे यान्यपि जायन्ते मतिश्रुतादीनि । सर्वावरणविगमे कथं तानि न भवन्ति जी-
वस्य ॥ १ ॥) उच्यते इह यथा जात्यस्य मरकतादिमणेरुपलक्ष्यस्य यावन्नाद्या-
पि समूलमलापगमस्तावद्यथा यथा देशतो मलविलयः तथा तथा देशतोऽभिव्यक्तिरूप-
जायते, सा च क्वचित्कदाचित्कथंचित् भवतीत्यनेकप्रकारा, तथात्मनोऽपि सकलकाल-
कलापावलम्बिनिखिलपदार्थपरिच्छेदकरणैकपारमार्थिकस्वरूपस्याप्यावरणमलपटलतिरोहि-
तस्वरूपस्य यावत् नाद्यापि निखिलकर्ममलापगमः तावद्यथा यथा देशतः कर्ममलोच्छेद-
स्तथा तथा देशतः तस्य विशतिरुज्जृम्भते सा च क्वचित्कदाचित्कथंचिदित्यनेकप्रकारा ।
उक्तं च “मलविद्धमणेर्यक्तियथानेकप्रकारतः । कर्मविद्धात्मविशतिस्तथाऽनेकप्रकार-
तः ॥ १ ॥ ” सा चानेकप्रकारता मतिश्रुतादिभेदेनावसेया, ततो यथा मरकतादिमणेशेष-
मलापगमसम्भवे समस्तास्पष्टदेशव्याक्तिव्यवच्छेदेन परिस्फुटरूपैकाभिव्यक्तिरूपजायते तद्व-
दात्मनोऽपि ज्ञानदर्शनं—(दर्शनं—दृश्यन्ते श्रद्धीयन्ते जायन्ते वा जीवादयः पदार्था अ-
नेनास्मादस्मिन्वेति) चारित्र—(चारित्रं—श्रामण्यम्) प्रभावतो निःशेषावरणप्रहाणादशेष-
ज्ञानव्यवच्छेदेनैकरूपा अतिस्फुटा सर्ववस्तुपर्यायसाक्षात्कारिणी विशतिरुल्लसति । तथा
चोक्तम् “यथा जात्यस्य रत्नस्य निःशेषमलहानितः । स्फुटैकरूपाभिव्यक्तिर्विशतिस्त-
द्द्रदात्मनः ॥ १ ॥ ” ततो मत्यादिनिरपेक्षं केवलज्ञानं अथवा शुद्धं केवलं तदावरण-
मलकलङ्कस्य निःशेषतोऽपगमात्, सकलं वा केवलं प्रथमत एवाशेषतदावरणापगमतः
सम्पूर्णोत्पत्तेः, असाधारणं वा केवलमनन्यसदृशत्वात् । अनन्तं वा केवलं ज्ञेयानन्तत्वात्
केवलं च तज्ज्ञानं च केवलज्ञानम् ॥

मित्येतन्मूलविधानतः । पञ्चविधं ज्ञानम् । प्रभेदास्त्वस्य पुरस्ताद्वक्ष्य-
न्ते ॥ ९ ॥

॥ तत्प्रमाणे ॥ १० ॥

तदेतत्पञ्चविधमपि ज्ञानं द्वे प्रमाणे भवतः परोक्षं प्रत्यक्षं च ॥ १० ॥

॥ आद्ये परोक्षम् ॥ ११ ॥

आदौ भवमाद्यम् । आद्ये सूत्रक्रमप्रामाण्यात् प्रथमद्वितीये
शास्ति । तदेवमाद्ये मतिज्ञानश्रुतज्ञाने परोक्षं प्रमाणं भवतः । कुतः ।
निमित्तापेक्षत्वात् । अपर्यायसदृशव्यतया मतिज्ञानम् । ‘तदिन्द्रिया-
निन्द्रियनिमित्तम्’ इति वक्ष्यते ॥ तत्पूर्वकत्वात्परोपदेशजत्वाच्च
श्रुतज्ञानम् ॥ ११ ॥

॥ प्रत्यक्षमन्यत् ॥ १२ ॥

मतिश्रुताभ्यां यदन्यत् त्रिविधं ज्ञानं तत्प्रत्यक्षं प्रमाणं भवति ।
कुतः । अतीन्द्रियत्वात् । प्रमीयन्तेऽर्थस्तैरिति प्रामाणानि । अत्राह ।
इह अवधारितं द्वे एव प्रमाणे प्रत्यक्षपरोक्षे इति । अनुमानोपमाना-
गमार्थापत्तिसम्भवाभावानपि च प्रामाणानीति केचिन्मन्यन्ते । तत्क-

१ अ. १ सू. १५, २०, २१, २४, अ. १० सू. १.

२ अस्मन्मुद्रापितप्रमाणमीमांसायाम् १-१-१०

३ धर्मित्वेनोपात्तं यन्मतिज्ञानं तदपायो निश्चयः सद्द्रव्याणि शुद्धदलिकानि न-
स्तथा तद्भावेन सद्द्रव्यानुगतोऽपायो धर्मित्वेनोपात्तं इत्यर्थः ।

४ अ. १ सू. १४.

५ ‘चार्वाकोऽध्यक्षमेकं सुगतकणभुजौ सानुमानं सशाब्दं । तद्वैतं पारमर्षः सहित-
सुपमया तत् प्रयं चाक्षपादः ॥ अर्थापत्त्या प्रभाकृत् वदति स निखिलं मन्यते मद् एतत् ।
सामावं द्वे प्रमाणे जिनपतिसमये स्पष्टतोऽस्पष्टतश्च ॥ १ ॥’ अत्र सम्भवैतिहादिकं प्रमाण-
मधिकमिति पौराणिकाः ।

थमेतदिति । अत्रोच्यते । सर्वाण्येतानि मतिश्रुतयोरन्तर्भूतानीन्द्रिया-
र्थसन्निकर्षनिमित्तत्वात् । किं चान्यत् । अप्रामाणान्येव वा । कुतः ।
मिथ्यादर्शनपरिग्रहाद्विपरीतोपदेशाच्च । मिथ्यादृष्टेर्हि मतिश्रुताव-
धयो नियतमज्ञानमेवेति वक्ष्यते । नयवादान्तरेण तु यथा मति-
श्रुताविकल्पजानि भवन्ति तथा परस्ताद्वक्ष्यामः ॥ १२ ॥

मतिः स्मृतिः संज्ञा चिन्ताभिनिबोध इत्यनर्थान्तरम् ॥ १३ ॥

मतिज्ञानं, स्मृतिज्ञानं, संज्ञाज्ञानं, चिन्ताज्ञानं, तथा आभि-
निबोधिकज्ञानमित्यनर्थान्तरम् ॥ १३ ॥

॥ तदिन्द्रियानिन्द्रियनिमित्तम् ॥ १४ ॥

तदेतन्मतिज्ञानं द्विविधं भवति । इन्द्रियनिमित्तमनिन्द्रियनि-
मित्तं च । तत्रेन्द्रियनिमित्तं स्पर्शनादीनां पञ्चानां स्पर्शादिषु पञ्च-
स्वेव स्वविषयेषु । अनिन्द्रियनिमित्तं मनोवृत्तिरोधज्ञानं च ॥ १४ ॥

॥ अवग्रहेहापा(वा)यधारणाः ॥ १५ ॥

तदेतन्मतिज्ञानमुभयनिमित्तमप्येकशत्रुर्विधं भवति । तद्यथा ।
१ अवग्रहः २ ईहा ३ अपायः ४ धारणा चेति ।

तत्राव्यक्तं यथास्वमिन्द्रियैर्विषयाणामालोचनावधारणमवग्र-
हः । अवग्रहो ग्रहणमालोचनमवधारणमित्यनर्थान्तरम् ॥ अवगृही-
ते विषयार्थैकदेशाच्छेषानुगमनं निश्चयविशेषजिज्ञासा ईहा । ईहा
ऊहा तर्कः परीक्षा विचारणा जिज्ञासेत्यनर्थान्तरम् ॥ अवगृहीते
विषये सम्यगसम्यगिति गुणदोषविचारणाध्यवसायापनोदोऽपायः ।

१ अ. १ सू. ३२

२ अ. १ सू. ३५ भाष्ये ।

३ अ. २ सू. २०

४ अस्मन्मुद्रापितप्रमाणमीमांसायाम् १-१-२७, २८, २९, ३० ।

अपायोऽपगमः अपनोदः अपव्याधः अपेतमपगतमपविद्धमपनुत्तामि-
त्यनर्थान्तरम् ॥ धारणा प्रतिपत्तिर्यथास्वं मत्यवस्थानमवधारणं च ।
धारणा प्रतिपत्तिरवधारणमवस्थानं निश्चयोऽवगमः अवबोध इत्य-
नर्थान्तरम् ॥ १५ ॥

॥ बहुबहुविधाक्षिप्रानिश्रितानुक्तध्रुवाणां सेतराणाम् ॥ १६ ॥

अवग्रहादयश्चत्वारो मतिज्ञानविभागा एषां बह्वादीनामर्थानां
सेतराणां भवन्त्येकशः । सेतराणामिति सप्रतिपक्षणामित्यर्थः ।
बहुवगृह्णाति अल्पमवगृह्णाति बहुविधमवगृह्णाति एकविधमवगृह्णा-
ति । क्षिप्रमवगृह्णाति चिरेणावगृह्णाति । अनिश्रितमवगृह्णाति निश्रि-
तमवगृह्णाति । अनुक्तमवगृह्णाति उक्तमवगृह्णाति । ध्रुवमवगृह्णा-
ति अध्रुवमवगृह्णाति । इत्येवमीहादीनामपि विद्यात् ॥ १६ ॥

१ अवग्रहादयः प्रागत्र निरूपितस्वरूपाः (१-१५) मूलभेदतश्चत्वार इति क्षयो-
पशमवैचित्र्यात् नानाभेदास्त एव भवन्तीति मत्वा चत्वार इत्याह । मतिज्ञानस्य च
प्रकृतत्वात् तद्वेदा एत इति मतिज्ञानविभागा इत्याह (अवग्रहादयः ए) तेऽवग्रहा-
दयः, एषां सूत्रोपन्यस्तानां बह्वादीनां षण्णाम् अर्थानाम् अर्थमाणाणामित्यर्थः
बह्वादीनां षण्णामर्थानां सेतराणाञ्च तेऽवग्रहादयो ग्राहका इत्यर्थ इत्याह सेतराणां
भवन्तीति । एकश इति च एकैकस्य बह्वादेरर्थकलापस्य सेतरस्य ग्राहका इति
एकैकोऽवग्रहादिरेकशः, सेतर इत्यस्य चार्थो नैवं ग्राह्यः बहोरर्थस्य क्षिप्रार्थ इतर इति,
शक्यं वक्तुमेवं बह्वादीनामनिश्रितादिरितर इति एतन्निरासायाह-सेतराणां, सप्रतिपक्षा-
णामित्यर्थः । एतत्कथयति इतरशब्दस्य विरोधी योऽर्थः स वाच्यो भवति बह्वर्थस्य च
स्तोकाथो विरोधी प्रतिपक्ष इत्येवं शेषाणां प्रतिपक्षता ज्ञेया एवं सम्बन्धं लगायित्वाऽर्थ
कथयति—

बहुवगृह्णाति अल्पमवगृह्णाति बहुविधमवगृह्णाति एक-
विधमवगृह्णाति

बहुवगृह्णाति इत्यादिना, ननु चावग्रहादयः प्रथमान्ताः श्रुताः पूर्वसूत्रे,
(१-१५) बह्वादयश्चैव षष्ठ्यन्ता इति तत्रैवमर्थकथनं युक्तं बहोरर्थस्यावग्रहः अल्प-

स्वार्थस्यावग्रह इति, उच्यते, नायं दोषः, यतोऽवग्रहादयः कर्तृसाधनाः तत्र श्रुताः अवग्रहणातीत्यवग्रहः ईहत इति ईहा अपैतीत्यपायः धारयतीति धारणा, यश्चासौ शानांशोऽवग्रहणातीत्यादिरूपस्तस्यावग्रहं कर्मणा भावितव्यम् तच्चेह बहुवादिभेदं सूत्रेण विषयात्मकं भण्यते अतो नास्त्यर्थभेदो बहोरवग्रहः बहुमवग्रहणातीति अनयोः एक एवार्थः, केवलन्तु शब्दभेद उच्यते । स्पर्शनावग्रहस्तावदेवं बहुमवग्रहणाति शय्यायामुप-
विशन् पुमान् तत्स्थयोषित्पुष्पवस्त्रचन्दनादिस्पर्शं बहुं सन्तमेकैकं भेदेनावबुध्यते अयं योषित्पुष्पशोऽयं च तद्वानुलग्रचन्दनस्पर्शोऽयं च तद्वापानुलग्रचन्दनस्पर्शोऽयं चैतत्परिहितवस्त्र-
स्पर्शः अयमेतदावग्रहसनास्पर्श इति अतो बहुलस्पर्शं भिन्नजातीयमवग्रहणातीति । ननु चावग्रह एक सामयिकः शास्त्रे निरूपितो न चैकस्मिन् समये चैवैकावग्रह एवंविधो युक्तोऽल्पकालत्वादिति, उच्यते सत्यमेवमेतत्, किन्तु अवग्रहो द्विधा नैश्रयिको व्याव-
हारिकश्च तत्र नैश्रयिको नाम सामान्यपरिच्छेदः स चैक सामयिकः शास्त्रेऽभिहितः ततो नैश्रयिकादनन्तरमीहैवमात्मिका प्रवर्तते किमेष स्पर्श उतास्पर्श इति तस्याश्चानन्तरोऽ-
पायः स्पर्शोऽयमिति अयं चापायः अवग्रह इत्युपचर्यते आगामिनो भेदानङ्गीकृत्य यस्मा-
देतेन सामान्यमवच्छिद्यते । यतः पुनरेतस्मादीहा प्रवर्तिष्यते कस्यायं स्पर्शः पुनश्चापायो भविष्यत्यस्यायमिति अयमपि चापायः पुनरवग्रह इत्युपचर्यते, अतोऽनन्तरवर्तिनीमीहा-
मपायं चाश्रित्य एवं यावदस्यान्ते निश्रयः उपजातो भवति यत्रापरं विशेषं नाकाङ्क्षती-
त्यर्थः अपाय एव भवति न तत्रोपचार इति । अतो य एष औपचारिकोऽवग्रहस्त-
मङ्गीकृत्य बहु अवग्रहणातीत्येतदुच्यते नत्वेकसमयवर्तिनं नैश्रयिकमिति, एवं बहुविधा-
दिषु सर्वत्रौपचारिकाश्रयणाद्र्याख्येयामिति । सम्प्रति बहिवत्यस्य प्रतिपक्षं कथयति—
अल्पमवग्रहणातीत्यनेन, यदा तेषामेव योषिदादिस्पर्शानां यं किञ्चिदेकं स्पर्श-
मवग्रहणात्यन्यान् सतोऽपि क्षयोपशमापकर्षात् गृह्णाति तदाल्पमेकमवग्रहणातीत्युच्यते ।
बहुविधमवग्रहणातीति, बहुव्यो विधा यस्य स बहुविधस्तमवग्रहणाति, बहुविधो नाम स
एव योषिदादिस्पर्श एकैकः शीतस्निग्धमृदुकाठिनादिरूपो यदाऽवग्रह्यते तदा बहुविधं
गुणैर्भिन्नं स्पर्शं परिच्छिन्दन्त् तज्ज्ञानं बहुविधमवग्रहणातीत्युच्यते, यदा तु योषिदादि-
स्पर्शमेवैकगुणसमन्वितं शीतोऽयमिति वा स्निग्धोऽयमिति वा मृदुरयमिति वेत्येवमव-
च्छिनत्ति तदा एकविधमवग्रहणातीत्युच्यते ।

**क्षिप्रमवग्रहणाति । चिरेणावग्रहणाति । निश्रितमवग्रहणाति ।
अनिश्रितमवग्रहणाति । असन्दिग्धमवग्रहणाति सन्दिग्धमवग्रहणाति**

**ध्रुवमवग्रहणाति । अध्रुवमवग्रहणाति इत्येवमीहादीनामपि
विद्यात् ॥ १६ ॥**

तमेव भूयो योषिदादिस्पर्शमाशु स्वेनात्मना यदाऽवच्छिनत्ति तदा क्षिप्रम-
वग्रहणातीति भण्यते, यदा तु तमेव योषिदादिस्पर्शं स्वेनात्मनाऽवच्छिनत्ति बहुना
कालेन तदा चिरेणावग्रहणातीत्युच्यते । **चिरणेति** बहुना कालेन **अनिश्रितमवग्र-
हणातीति** निश्रितो लिङ्गप्रमितोऽभिधीयते, यथा यूथिकाकुसुमानामत्यन्तशीतमृदुरिन्-
ग्धादिरूपः प्राक् स्पर्शोऽनुभूतस्तेनानुमानेन लिङ्गेन तं विषयं न यदा परिच्छिन्दत् तज्ज्ञानं
प्रवर्तते तदा अनिश्रितं अलिङ्गमवग्रहणातीत्युच्यते, यदा त्वेतस्मादाख्याताह्रिङ्गात्परिच्छि-
नात्ति निश्रितं, तदा सलिङ्गमवग्रहणातीति भण्यते । उक्तमवग्रहणातीत्यन्यन्तु विकल्पः
श्रोत्रावग्रहविषय एव न सर्वव्यापीति, यत उक्तमुच्यते शब्दः स चाप्यक्षरात्मकः
तमवग्रहणातीति । अनुक्तस्तुक्तादन्यो “ नञिवयुक्तमन्यसदृशाधिकरणे तथाह्यर्थ ”
(परिभाषेन्दुशेखरे प. ७४) इति अनया कल्पनया शब्द एवानक्षरात्मकोऽ-
भिधीयते तमवग्रहणाति अनुक्तमवग्रहणातीति भण्यते । अव्याप्तिदोषभीत्या
चापरैरिमं विकल्पं प्रोज्झ्य अयं विकल्प उपन्यस्तो निश्रितमवग्रहणातीति निश्रितं
सकलसंशयादिदोषरहितामिति यथा तमेव योषिदादिस्पर्शमवग्रहणात् ज्ञानं योषित
एव पुष्पाणामेव चन्दनस्यैवेत्येवं यदा प्रवर्तते तदा निश्रितमवग्रहणाती-
त्युपदिश्यते । अनिश्रितमवग्रहणातीति च कदा व्यपदिश्यते यदा तमेव स्पर्शं संशया-
पन्नः परिच्छिनत्ति स्पर्शोऽयं भवत्येवन्तु न निश्रिनोति योषित एवार्थं विलोमधर्मादेरपी-
दृशो भवति योषिदादिना तदा तदा तमर्थमवच्छिनत्तीत्यर्थः । एतदुक्तं भवति सति
चोपयोगे यदासौ विषयः स्पर्शाख्यः स्पृष्टो भवति तदा तमवग्रहणाति, एवम्
अध्रुवमवग्रहणातीति सतीन्द्रिये सति चोपयोगे सति च विषयसम्बन्धे कदाचित्तं
विषयं तथा परिच्छिनत्ति कदाचिन्नेत्येतदध्रुवमवग्रहणातीत्युपदिश्यते । एवमित्यनेनैतत्
कथयति—यथा विषयस्य बह्वादेभेदाद् द्वादशप्रकारोऽवग्रहोऽभिहितः क्षयोपशमोत्कर्षा-
पकर्षादेवम् **ईहादीनामपि** ईहापायधारणानामपि जःनीयाद् बह्वीहते अल्पमीहते
बहुविधमीहते एकविधमीहते क्षिप्रमीहते चिरेणहते अनिश्रितमीहते निश्रितमीहते उक्त-
मीहते अनुक्तमीहते । द्वितीयविकल्पे निश्रितमीहते सन्दिग्धमीहते ध्रुवमीहते अध्रुवमीहते ।
एवमपायेऽपि बह्वर्पतीत्यादयो द्वादशविकल्पाः धारणायां च बहु धारयती-
त्यादयो द्वादशैव, एवमवग्रहादीनां स्वस्थाने द्वादशविधम् ॥ १६ ॥

॥ अर्थस्य ॥ १७ ॥

अवग्रहादयो मतिज्ञानविकल्पा अर्थस्य भवन्ति ॥ १७ ॥

॥ व्यञ्जनस्यावग्रहः ॥ १८ ॥

व्यञ्जनेस्यावग्रह एव भवति नेहादयः । एवं द्विविधोऽवग्रहो व्यञ्जनस्यार्थस्य च । ईहादयस्त्वर्थस्यैव ॥ १८ ॥

॥ न चक्षुरनिन्द्रियाभ्याम् ॥ १९ ॥

चक्षुषा नोइन्द्रियेण च व्यञ्जनावग्रहो न भवति । चतुर्भिरेन्द्रियैः शेषैर्भवतीत्यर्थः । एवमेतन्मतिज्ञानं द्विविधं चतुर्विधं अष्टाविंशतिविधं अष्टषष्ट्युत्तरशतविधं षट्त्रिंशत्त्रिंशतविधं च भवति ॥ १९ ॥

१ अर्थः स्पर्शरसगन्धवर्णशब्दात्मकस्तस्य स्पर्शादेरर्थस्यावग्रहादयोऽवच्छेदका मतिज्ञानविकल्पाः—मतिज्ञानस्येन्द्रियादिभेदेनाविभक्तस्य विकल्पा अंशा इत्यर्थः ।

२ व्यज्यते प्रकटीक्रियतेऽर्थो येन दीपनेव घटः, तद् व्यञ्जनम् । तथा—व्यञ्जनमुपकरणेन्द्रियस्पर्शाद्याकारपरिणतद्रव्यसंबन्धस्तस्यावग्रह एवैको भवति ।

३ नोइन्द्रियम्—मनः ।

४ चक्षुषा नोइन्द्रियेण च मन ओषज्ञानरूपेण च सहते रूपाकारपरिणताः पुद्रलाश्चिन्त्यमानाश्च वस्तुविशेषाः संश्लेषं न यान्ति अतो व्यञ्जनं चक्षुरुपकरणेन्द्रियनोइन्द्रिययोर्न भवति ।

५ द्विविधं इन्द्रियानिन्द्रियानिमित्तभेदात् । चतुर्विधमवग्रहेहावायधारणाभेदात् । अष्टाविंशतिविधं स्पर्शनादीनां मनोऽन्तानां (स्पर्शनरसनघ्राणचक्षुःश्रोत्राणि मनश्च) षण्णां प्रत्येकमर्थावग्रहादिभिश्चतुर्विंशतौ भेदेषु नयनमनोवर्जानां चतुर्णां व्यञ्जनावग्रहरूपभेदचतुष्टयक्षेपात् । अष्टषष्ट्युत्तरशतविधं—तस्या एवाष्टाविंशतेरेकैकभेदस्य वह्वादिभेदेन षोढाभवनात् । षट्त्रिंशत्त्रिंशतविधं—तस्या एवाष्टाविंशतेर्बह्वादिभिः सेतरैर्द्वादशधाभवनात् ।

॥ श्रुतं मतिपूर्वं द्व्यनेकद्वादशभेदम् ॥ २० ॥

श्रुतज्ञानं मतिज्ञानपूर्वकं भवति । श्रुतमाप्तवचनमागमः उपदेश ऐतिह्यमात्रायः प्रवचनं जिनवचनमित्यनर्थान्तरम् । तद्विविधमङ्गबाह्यमङ्गप्रविष्टं च । तत्पुनरनेकविधं द्वादशविधं च यथासङ्गम् । अङ्गबाह्यमनेकविधम् । तद्यथा । साम्प्रतिकं चतुर्विंशतिस्तैवो वन्दनं प्रतिर्क्रमणं

१ तीर्थकरोपदिष्टत्वे सति बुद्धवतिशयवद्वरणधरैरवधारितरूपत्वं श्रुतस्य लक्षणम् ।

२ प्रकषेणनामादिभिर्नयप्रमाणनिर्देशादिभिश्च जीवादयोऽर्था उच्यन्तेऽनेन तत्प्रवचनम् ।

३ अंगानि आचारादीनि (एषां वर्णनमरमन्मुद्रापथिय्यमाणस्याद्वादमंजरी पृ. १७६ टि. ३ द्रष्टव्यम् । तेभ्यो बाह्या अंगबाह्याः भिन्ना अङ्गप्रविष्टाः—(१) चन्द्रप्रशस्तिः (२) सूर्यप्रशस्तिः (३) जम्बूद्वीपप्रशस्तिः (४) द्वीपसागरप्रशस्तिः । (स्था. ४ ठा. सू. २७७) इत्यादयः अनेकविधाः ।

४ इह पुरुषस्य द्वादश अंगानि तद्यथा— द्वौ पादौ द्वे जङ्घे द्वे ऊरुङ्गी द्वे गात्रार्थे द्वौ बाहू ग्रीवा शिरश्च । एवं श्रुतरूपस्यापि परमपुरुषस्याचारादीनि द्वादशांगानि (१ आचारांगं २ सूत्रवृतांगं ३ स्थानांगं ४ समवायांगं ५ भगवती (विवाहप्रशस्तिः) ६ शाताधर्मकथाङ्गं ७ उपासकदशाङ्गं ८ अंतकृद्दशांगं ९ अनुत्तरोपपातिकदशांगं १० प्रश्नव्याकरणं ११ विपाकः १२ दृष्टिवादः) क्रमेण वेदितव्यानि । श्रुतपुरुषस्याङ्गेषु प्रविष्टमङ्गप्रविष्टम् । अङ्गभावेन व्यवस्थिताः श्रुतभेदाः गणधरा गौतमस्वाम्यादयः मूलभूतमाचारादिकं श्रुतमुपरचयन्ति तेषामेव सर्वोत्कृष्टश्रुतलब्धिसंपन्नतया तद्रचयितुमीशत्वान्न शेषाणां ततस्तत्कृतं सूत्रं मूलभूतमित्यङ्गप्रविष्टमुच्यते । यत्पुनः शेषैः श्रुतस्थविरैः भद्रबाहुस्वाम्यादिभिः तदेकदेशमुपजीव्य विरचितं तदनङ्गप्रविष्टम् स्थविरास्तु भद्रबाहुस्वाम्यादयस्तद्वृष्टं श्रुतमावश्यकनिर्मुक्त्यादिकमनङ्गप्रविष्टमङ्गबाह्यमुच्यते ।

५ समभावो यत्राध्ययने वर्ण्यते ।

६ चतुर्विंशतीनां पूरणस्यारादुपकारिणो यत्र स्तवः शेषाणां च तीर्थकृतां च चतुर्विंशतिस्तवः ।

७ वन्दनं—गुणवतः प्रणामो यत्र वर्ण्यते तद्वन्दनम् ।

८ असंयमस्थानं प्राप्तस्य यतेस्तस्मात् प्रतिनिवर्तनं यत्र वर्ण्यते । अ. ९ सू. २२

कायव्युत्सर्गः प्रत्याख्यानं दशवैकालिकं उत्तरार्ध्यायाः देशाः कल्प-
व्यवहारौ निशीथमृषिभाषितान्येवमादि ॥ अङ्गप्रविष्टं द्वादशविधम् ।
तद्यथा । आचारः सूत्रकृतं स्थानं समवायः व्याख्याप्रज्ञप्तिः ज्ञात-
धर्मकथा उपासकाध्ययनदशाः अन्तकृतदशाः अनुत्तरौपपातिक-
दशाः प्रश्नव्याकरणं विपाकसूत्रं दृष्टिपात इति ।

अत्राह । मतिज्ञानश्रुतज्ञानयोः कः प्रतिविशेष इति । अत्रो-
च्यते । उत्पन्नविनष्टार्थग्राहकं साम्प्रतकालविषयं मतिज्ञानम् । श्रुत-
ज्ञानं तु त्रिकालविषयं उत्पन्नविनष्टानुत्पन्नार्थग्राहकम् ॥

१ कृतस्य पापस्य यत्र स्थानमौनध्यानरूपकायत्यागेन विशुद्धिराख्यायते
स कायव्युत्सर्गः ।

२ स्वेच्छाप्रवृत्तिप्रतिकूलतया मर्यादया विवक्षितकालादिमानया आख्यानं
प्रकथनं प्रत्याख्यानम् निवृत्तिद्वारेण प्रतिज्ञाकरणं । एतैः सामायिकादिभिरध्ययनैराव-
श्यकश्रुतस्कन्ध उक्तः ।

३ विकालेनापराह्लक्षणेन निवृत्तं वैकालिकं दशाध्ययननिर्माणं च तद्वैकालिकं
च मध्यपदलोपाद्दशवैकालिकम् । शस्यंभत्रसूरिकृतः स्वनामख्यातः श्रुतग्रन्थः ।

४ आचारात्परतः पूर्वकाले यस्मादेतानि पठितवन्तो यतयस्तेनोत्तराध्ययनानि ।

५ पूर्वैभ्य आनीय संप्रसंततिहिताय स्थापितान्यध्ययनानि दशा उच्यन्ते,
दशा इति व्यवस्थावचनः शब्दः काचित्प्रतिविशिष्टावस्था यतीनां यासु वर्ण्यते ता दशा इति ।

६ आभवत्प्रायश्चित्तदानप्रायश्चित्तयोः कल्पनाद्देनाद्वयवहरणादानाच्च कल्प-
व्यवहारौ ।

७ उभयविधप्रायश्चित्तशापकताया उभयत्र पर्याप्तत्वाद् द्वित्वविश्रान्तपदाभि-
धानं निशीथमप्रकाशं सूत्रार्थाम्याम् ।

८ ऋषिभाषितानि—प्रत्येकबुद्धादिप्रणीतानि (प्रत्येकबुद्धाः—प्रतीत्यैकं किञ्चि-
दपभादिकमनित्यतादिभावनाकारणं वस्तु बुद्धाः बुद्धवन्तः परमार्थमिति) कापिलीया-
दीनि ।

९ वर्तमानभूतभाविष्यत्कालविषयम् ।

अत्राह । गृह्णीमो मतिश्रुतयोर्नात्त्वम् । अथ श्रुतज्ञानस्य
द्विविधमनेकद्वादशविधमिति किंकृतः प्रतिविशेष इति । अत्रोच्यते ।
वक्तृविशेषाद् द्वैविध्यम् । यद्भगवद्भिः सर्वज्ञैः सर्वदर्शिभिः परमर्षिभि-
रर्हद्भिस्तत्स्वाभाव्यात्परमशुभस्य च प्रवचनप्रतिष्ठापनफलस्य तीर्थ-
करनामकर्मणोऽनुभावादुक्तं भगवच्छिष्यैरतिशयवद्भिरुत्तमातिशय-
वाग्बुद्धिसंपन्नैर्गणधरैर्दृढं तदङ्गप्रविष्टम् । गणधरानन्तर्यादिभिस्त्व-
त्यन्तविशुद्धागमैः परमप्रकृष्टवाङ्मतिशक्तिभिराचार्यैः कालसंहनना-
युद्धौषादल्पशक्तीनां शिष्याणामनुग्रहाय यत्प्रोक्तं तदङ्गवाह्यमिति
सर्वज्ञप्रणीतत्वादानन्त्याच्च ज्ञेयस्य श्रुतज्ञानं मतिज्ञानान्महाविषयम् ।
तस्य च महाविषयत्वात्तास्तानर्थानधिकृत्य प्रकरणसमाप्त्यपेक्षमज्ञो-
पाङ्गनानात्त्वम् । किं चान्यत् । सुखग्रहणधारणविज्ञानापोहप्रयोगार्थं

१ किंकृतः—केन कृतः ।

२ अ. ६ सू. १२.

३ आतागमानन्तरागमपरम्परागमभेदात्त्रिविधो ह्यागमः। आतागमो मूलपुरुषप्ररू-
पित उच्यते अनन्तरागमस्तु द्वितीयपुरुषप्रगृहीत उच्यते अर्हतां द्वितीयपुरुषा गणधरा एव
भवन्ति । परम्परापरिपाटीत्यर्थः । सा च तृतीयपुरुषादिषु ज्ञेया यथा गणधराणां द्वितीय-
पुरुषा गणधरशिष्याः स्युः अर्हतां त्वेते परम्परागोचरास्तृतीयपुरुषा इत्यर्थः ।

४ दृढं—कथितम् ।

५ कालदोषात्—कालस्य दुःपमाभिधानस्य स्वभावात्पुरुषा अल्पशक्तयो भवन्ति ।

६ यन्निमित्तकदृढतमादिभेदभिन्नास्थिवन्धनरूपविशेषो भवति तद्रूपत्वं संहननस्य
लक्षणम् ।

७ आयुर्जीवितं तदल्पम् । यः सर्वचिरं जीवेत्स वर्षशतमिति ।

८ महाविषयं—अनेकार्थपरिच्छेदि ।

९ तीर्थकरादिनामकर्मोदयवर्तितीर्थकरादिना प्रोक्तरूपत्वं, अङ्गाख्यश्रुतस्य
लक्षणम् । तादृशाङ्गार्थानुवादित्वमुपाङ्गस्य लक्षणम् उपाङ्गानि द्वादश । राजप्रश्नी-
यादीनि ।

च । अन्यथा ह्यनिबद्धमङ्गोपाङ्गशः समुद्रप्रतरणवद्गुरुरध्यवसेयं स्यात् । एतेन पूर्वाणि वस्तूनि प्राभृतानि प्राभृतप्राभृतानि अध्ययनान्युद्देशाश्च व्याख्याताः ।

अत्राह । मतिश्रुतयोस्तुल्यविषयत्वं वक्ष्याति । द्रव्येष्वसर्व-पर्यायेष्विति । तस्मादेकत्वमेवास्त्विति । अतोच्यते । उक्तमेतत् साम्प्रतकालविषयं मतिज्ञानं श्रुतज्ञानं तु त्रिकालविषयं विशुद्धतरं चेति । किं चान्यत् । मतिज्ञानमिन्द्रियानिन्द्रियनिमित्तमात्मनो ज्ञस्वाभावेयात्पारिणामिकम् । श्रुतज्ञानं तु तत्पूर्वकं माप्नोपदेशाद्भवतीति । २० ।

द्विविधोऽवधिः ॥ २१ ॥

भवप्रत्ययः क्षयोपशमनिमित्तश्च ॥ २१ ॥

१ निश्चेतुमशक्यामित्यर्थः ।

२ पूर्वाणि—उत्पादपूर्वादीनि (२-४९), वस्तूनि—तदंशाः, प्राभृतानि वस्त्वंशाः, प्राभृतप्राभृतानि—प्राभृतांशाः, अध्ययनानि—ततोऽल्पतराणि, उद्देशकाः—ततोऽल्पतराः । अ. २ सू. ४९.

३ अ. १ सू. २७

४ अ. १ सू. २७

५ जानातीति ज्ञः । ज्ञत्वमेव स्वाभाव्यं ज्ञस्वाभाव्यमात्मरूपता । तस्मात् ।

६ सर्वकालवर्ति न कदाचित्संसारे पर्यटत् एतद् भ्रष्टं यतो निगोदजीवानामपि अक्षरस्यानन्तभागो नित्योद्घाट इत्यागमः । अतः पारिणामिकम् । एकशरीरस्था अनन्ता जीवा निगोदजीवाः ।

७ मतिज्ञाने सति भवति नासतीत्यर्थः ।

८ भवः प्रत्ययो निमित्तकारणं यस्य स तथा । भवनिमित्तकं भवहेतुकं जन्मनः—प्रभृति जायमानमित्यर्थः । अ. १ सू. २२.

९ अयमेव गुणनिमित्त इत्याभिधीयते ।

॥ भवप्रत्ययो नारकदेवानाम् ॥ २२ ॥

नारकाणां देवानां च यथास्वं भवप्रत्ययमवधिज्ञानं भवति । भवप्रत्ययं भवहेतुकं भवनिमित्तमित्यर्थः । तेषां हि भवोत्पत्तिरेव तस्य हेतुर्भवति पक्षिणामाकाशगमनवत् न शिक्षा न तप इति ॥ २२ ॥

॥ यथोक्तनिमित्तः षड्विकल्पः शेषाणाम् ॥ २३ ॥

यथोक्तनिमित्तः क्षयोपशमनिमित्त इत्यर्थः । तदेतदवधिज्ञानं क्षयोपशमनिमित्तं षड्विधं भवति शेषाणाम् । शेषाणामिति नारकदेव-भ्यः शेषाणाम् । तिर्यग्योनिजानां मनुष्याणां च । अवधिज्ञानावरणी-यस्य कर्मणः क्षयोपशमाभ्यां भवति षड्विधम् । तद्यथा १ अनानुगा-मिकं २ आनुगामिकं ३ हीयमानकं ४ वर्धमानकं ५ अनवस्थितं ६ अवस्थितामिति ।

तत्रानानुगामिकं यत्र क्षेत्रे स्थितस्योत्पन्नं ततः प्रच्युतस्य प्रतिपतति प्रश्नादेशपुरुषज्ञानवत् ॥ आनुगामिकं यत्र कचिदुत्पन्नं क्षेत्रान्तरगतस्यापि न प्रतिपतति भास्करप्रकाशवत् घटैरक्तभाववच्च ॥ हीयमानकं असंख्येषु द्वीपेषु समुद्रेषु पृथिवीषु विमानेषु तिर्यगूर्ध्व-

१ स्थानयोग्यतानतिक्रमेण ।

२ अस्मन्मुद्रापितप्रमाणमीमांसायां १८ पृष्ठे टिप्पन्यां द्रष्टव्यम् । त. सू. ८-७ ।

३ प्रश्नः पृच्छन् जीवधतुमूलानां तं प्रश्नमादिशतीति प्रश्नादेशः प्रश्नादेश-श्चासौ पुरुषश्चेति प्रश्नादेशपुरुषस्तस्य ज्ञानं तेन तुल्यमेतद् दृश्यं पुरुषप्रश्नादेशज्ञानव-दित्येवं गमकम् । अथवा प्रश्नादेशः प्रधानपुरुषस्तन्निष्ठस्तत्परायणस्तस्य ज्ञानं तद्वदिति । का पुनर्भाविना । यथा नैमित्तिकः कश्चिदादिशत्कस्मिंश्चिदेव स्थाने शक्नोति संवादायितुं न सर्वत्र पृच्छ्यमानमर्थमेवं तदप्यवधिज्ञानं यत्र स्थितस्योपजातं तत्रस्थ एवोपलभते । नान्यत्रैति ।

४ घटस्यापाकादुद्भूतस्य तडागादिनीतस्य रक्तता यथा न भ्रश्यति तद्वदानुगामि-कमवधिज्ञानं न प्रतिपतति ।

मधो यदुत्पन्नं क्रमशः संक्षिप्यमाणं प्रतिपतति आ अङ्गुलासंख्येय-
भागात् प्रतिपतत्येव वा परिच्छिन्नेन्धनोपादानसंतत्यग्निशिखावत् ॥
वर्धमानकं यदङ्गुलस्यासंख्येयभागादिषूत्पन्नं वर्धते आ सर्वलोकात्
अधरोत्तरारणिनिर्मथनोत्पन्नोपात्तशुष्कोपचीयमानाधीर्यमानेन्धनरा-
श्यग्निवत् ॥ अनवास्थितं हीयते वर्धते च वर्धते हीयते च प्रतिपतति
चोत्पद्यते चेति पुनःपुनरुर्मिवत् ॥ अवास्थितं यावति क्षेत्रे उत्पन्नं
भवति ततो न प्रतिपतत्या केवलप्राप्तेः आ भवक्षयाद्वा जात्यन्तर-
स्थायि वा भवति लिङ्गवत् ॥ २३ ॥

उक्तमवधिज्ञानम् । मनःपर्यायज्ञानं वक्ष्यामः—

॥ ऋजुविपुलमती मनःपर्यायः ॥ २४ ॥

मनःपर्यायज्ञानं द्विविधम् । ऋजुमतिमनःपर्यायज्ञानं विपुल-
मतिमनःपर्यायज्ञानं च ॥ २४ ॥

अत्राह । कोऽनयोः प्रतिविशेष इति । अत्रोच्यते—

॥ विशुद्धचप्रतिपाताभ्यां तद्विशेषः ॥ २५ ॥

विशुद्धिकृतश्चाप्रतिपातकृतश्चानयोः प्रतिविशेषः । तद्यथा ।

१ यथापनीतेन्धनाग्निज्वाला नाशमाशु प्रतिपद्यते तद्वदेतदपि ।

२ अधरोत्तरौ—अध उपरिवर्तिनौ यावरणी शम्यादिकाष्टनिर्मितौ ताभ्यां यन्नि-
र्मथनं परस्परं संघर्षणं तेन निष्पन्नं उद्भूतस्तथोपात्तं प्रक्षिप्तं शुष्कं यत्तृणादि तेनोपची-
यमानो वृद्धिं गच्छन्नथ च आधीयमानः पुनः पुनः क्षिप्यमाण इन्धनानां पललादीनां
राशिर्यत्राग्नौ तद्वत् । यथाग्निः प्रयत्नादुपजातः सन्न पुनरिन्धनलाभाद्विवृद्धिसुपागच्छत्येवं
परमशुभाद्यध्यवसायलाभादसौ पूर्वोत्पन्नो वर्धते इत्यर्थः ।

३ मरणं यावत् ।

४ जात्यन्तरमपि गच्छन्तं जीवं न मुञ्चति तदवधिज्ञानम् । तेनान्वित एव
गच्छति ।

५ लिङ्गवत्—पुरुषवेदादिलिङ्गं त्रिधा तेन तुल्यं वर्तते इति लिङ्गवत् । यथा
इह जन्मन्युपादाय पुरुषवेदं जन्तुर्जात्यन्तरमाधावति । एवमवधिमपि ।

६ अ. १० सू. ७.

ऋजुमतिमनःपर्यायाद्विपुलमतिमनःपर्यायज्ञानं विशुद्धतरम् । किं चा-
न्यत् । ऋजुमतिमनःपर्यायज्ञानं प्रतिपतत्यपि भूयो विपुलमतिमनः-
पर्यायज्ञानं तु न प्रतिपततीति ॥ २५ ॥

अत्राह । अथावधिमनःपर्यायज्ञानयोः कः प्रतिविशेष इति
अत्रोच्यते—

॥ विशुद्धिक्षेत्रस्वामिविषयेभ्योऽवधिमनःपर्याययोः ॥ २६ ॥

विशुद्धिकृतः क्षेत्रकृतः स्वामिकृतो विषयकृतश्चानयोर्विशेषो
भवत्यवधिमनःपर्यायज्ञानयोः । तद्यथा । अवधिज्ञानान्मनःपर्याय-
ज्ञानं विशुद्धतरम् । यावन्ति हि रूपाणि द्रव्याण्यवधिज्ञानी जानीते
तानि मनःपर्यायज्ञानी विशुद्धतराणि मनोगतानि जानीते । किं
चान्यत् । क्षेत्रकृतश्चानयोः प्रतिविशेषः । अवधिज्ञानं संयतस्य अ-
संयतस्य वा सर्वगतिषु भवति । मनःपर्यायज्ञानं तु मनुष्यसंयतस्यैव
भवति नान्यस्य ॥ किं चान्यत् विषयकृतश्चानयोः प्रतिविशेषः ।
रूपिद्रव्येष्वसर्वपर्यायेष्ववधेर्विषयनिबन्धो भवति । तदनन्तभागे मनः-
पर्यायस्येति ॥ २६ ॥

१ प्रतिपतति—प्रच्यवते ।

२ पापजनकव्यापारात्सर्वथा विरतस्य मुनेः ।

३ पूर्वोक्तविपरीतस्य ।

४ रूपिद्रव्येषु-परमाणादिषु ।

५ एकज्ञानविषयतया सर्वपर्यायरहितेषु ।

६ विषयनिबन्धः—गोचरनिबन्धः । तादृक् एकैकस्य परमाणोः कदाचित् असंख्ये-
यान् पर्यायान् जानाति कदाचित् संख्येयान् जघन्येन चतुरो रूपरसगन्धस्पर्शात् । न तु
कदाप्यनन्तात् । केवलज्ञानस्यैवानन्तपर्यायग्राहकत्वात् । मनःपर्यायज्ञानस्य तु रूपिद्रव्याणि
न सर्वाणि विषयस्तेषामवधिज्ञानज्ञातानां द्रव्याणामनन्तभागीकृतानां य एकोऽनन्तभा-
गस्तास्मिन्नेवास्य विषयनिबन्धः । तस्मादतीन्द्रियत्वादितीत्येऽप्यवधिमनःपर्याययोर्भेद इति
सिद्धम् ।

अत्राह । उक्तं मनःपर्यायज्ञानम् । अथ केवलज्ञानं किमिति । अत्रोच्यते । केवलज्ञानं दशमेऽध्याये वक्ष्यते । मोहक्षयाज्ज्ञान-दर्शनावरणान्तरायक्षयाच्च केवलमिति ।

अत्राह । एषां मतिज्ञानादीनां ज्ञानानां कः कस्य विषय-निबन्ध इति अत्रोच्यते—

॥ मतिश्रुतयोर्निबन्धः सर्वद्रव्येष्वसर्वपर्यायेषु ॥ २७ ॥

मतिज्ञानश्रुतज्ञानयोर्विषयनिबन्धो भवति सर्वद्रव्येष्वसर्वपर्या-येषु । ताभ्यां हि सर्वाणि द्रव्याणि जानीते न तु सर्वैः पर्यायैः ॥ २७ ॥

॥ रूपिष्ववधेः ॥ २८ ॥

रूपिष्वेव द्रव्येष्ववधिज्ञानस्य विषयनिबन्धो भवति असर्वपर्यायेषु । सुविशुद्धेनाप्यवधिज्ञानेन रूपीष्वेव द्रव्याण्यवधिज्ञानी जानीते तान्यपि न सर्वैः पर्यायैरिति ॥ २८ ॥

॥ तदनन्तभागे मनःपर्यायस्य ॥ २९ ॥

यानि रूपीणि द्रव्याण्यवधिज्ञानी जानीते ततोऽनन्तभागे मनः-पर्यायस्य विषयनिबन्धो भवति । अवधिज्ञानविषयस्यानन्तभागं मनःपर्यायज्ञानी जानीते रूपिद्रव्याणि मनोरहस्यविचारगतानि च मानुषक्षेत्रपर्यापन्नानि विशुद्धतराणि चेति ॥ २९ ॥

१ अस्मन्मुद्रापितप्रमाणमीमांसायां पृ. १८ टिप्पण्यां द्रष्टव्यम् ।

२ सर्वाणि च तानि द्रव्याणि च सर्वद्रव्याणि तेषु धर्माधर्माकाशपुद्गलजीवा-स्तिकायाख्येषु । असर्वपर्यायेषु सर्वे निरविशेषा उत्पादव्ययध्रौव्यात्मकाः पर्याया येषां तानि सर्वपर्यायाणि न सर्वपर्यायाणि असर्वपर्यायाणि तेषु ।

३ शुक्लादिगुणोपेतानि रूपीणि द्रव्याणि जानात्यवधिज्ञानी तेषामवधिज्ञानदृष्टा-नामनन्तभागो यस्तस्मिन्ननन्तभागे एकस्मिन् मनःपर्यायज्ञानी जानीते ।

॥ सर्वद्रव्यपर्यायेषु केवलस्य ॥ ३० ॥

सर्वद्रव्येषु सर्वपर्यायेषु च केवलज्ञानस्य विषयनिबन्धो भवति । तद्धि सर्वभावग्राहकं सम्भिन्नलोकालोकविषयम् । नातः परं ज्ञान-मास्ति । न च केवलज्ञानविषयात्परं किञ्चिदन्यज्ज्ञेयमास्ति । केवलं परिपूर्णं समग्रमसाधारणं निरपेक्षं विशुद्धं सर्वभावज्ञापकं लोकालोक-विषयमनन्तपर्यायमित्यर्थः ॥ ३० ॥

अत्राह । एषां मतिज्ञानादीनां युगपदेकस्मिञ्जीवे कति भव-तीति । अत्रोच्यते—

॥ एकादीनि भाज्यानि युगपदेकस्मिन्ना चतुर्भ्यः ॥ ३१ ॥

एषां मत्यादीनां ज्ञानानामादित एकादीनि भाज्यानि युगप-देकस्मिञ्जीवे आ चतुर्भ्यः । कस्मिंश्चिञ्जीवे मत्यादीनामेकं भवति । कस्मिंश्चिञ्जीवे द्वे भवतः । कस्मिंश्चिञ्जीणि भवन्ति । कस्मिंश्चिच्चत्वारि भवन्ति । श्रुतज्ञानस्य तु मतिज्ञानेन नियतः सहभावस्तत्पूर्वक-त्वात् । यस्य तु मतिज्ञानं तस्य श्रुतज्ञानं स्याद्वा न वेति ।

अत्राह । अथ केवलज्ञानस्य पूर्वैर्मतिज्ञानादिभिः किं सहभावो भवति । नेत्युच्यते । केचिदाचार्या व्याचक्षते । नाभावः किं तु

१ सम्भिन्नौ संपूर्णौ यौ लोकालोकौ तद्विषयम् । लोको धर्माधर्मद्रव्यद्वयावाच्छि-न्नमाकाशं यत्र त्वाकाशे तौ धर्माधर्मौ न स्तः सोऽलोकः ।

२ क्वचित्प्रथमं क्वचिद् द्वे इत्यादिप्रकारेण विकल्पनीयानि ।

३ केचिदाचार्या व्याचक्षते—नाभाव एवारित पूर्वप्राप्तानां मतिज्ञानादीनां नाश-काभावात् । ऐकाधिकरण्यावाच्छिन्नस्वपूर्ववर्तितासम्बन्धेन केवलस्यैव स्वसमानाधिकरण-गुणनाशकत्वे ज्ञानचतुष्टयवत् शर्मवीर्यदर्शनसुखितत्वादिनाशप्रसङ्गात् न च तन्नाशः परस्यापि सम्भवात् तस्मात्सहावस्थानमस्त्येव मत्यादीनां केवलेन ततः किमिति तानि स्वमर्थं न प्रकाशयन्ति उच्यते अभिभवात् तदाह किं त्वभिभूतत्वात् हतप्रभावत्वात् । अकिञ्चित्कराणि स्वकार्याकारीणि भवन्तीन्द्रियवच्चक्षुरादिवत् । यथाहि केवलिनः सदपि चक्षुरादीन्द्रियं विषयग्रहणं प्रति न व्याप्रियते । केवलाप्रकाशेन चरितार्थत्वात् । एवं मत्यादिचतुष्टयमपीति भावः ।

तदभिभूतत्वादाकिंचित्कराणि भवन्तीन्द्रियवत् । यथा वा व्यञ्जे
नभसि आदित्य उदिते भूरितेजस्त्वादादित्येनाभिभूतान्यन्यतेजांसि
ज्वलनमणिचन्द्रनक्षत्रप्रभृतीनि प्रकाशनं प्रत्यकिंचित्कराणि भवन्ति
तद्वदिति । केचिदप्याहुः । अपायसद्भव्यतया मतिज्ञानं तत्पूर्वकं
श्रुतज्ञानमवाधिज्ञानमनःपर्यायज्ञाने च रूपिद्रव्यविषये तस्मान्नैतानि
केवलिनः सन्तीति ॥ किं चान्यत् । मतिज्ञानादिषु चतुर्षु पर्यायेणो-
पयोगो भवति न युगपत् । संभिन्नज्ञानदर्शनस्य तु भगवतः केवलि-
नो युगपत्सर्वभावग्राहके निरपेक्षे केवलज्ञाने केवलदर्शने चानुसमय-
मुपयोगो भवति ॥ किं चान्यत् । क्षयोपशमजानि चत्वारि ज्ञानानि
पूर्वाणि क्षयादेव केवलं । तस्मान्न केवलिनः शेषाणि ज्ञानानि
सन्तीति ॥ ३१ ॥

॥ मतिश्रुतावधयो विपर्ययश्च ॥ ३२ ॥

मतिज्ञानं श्रुतज्ञानमवाधिज्ञानमिति । विपर्ययश्च भवत्यज्ञानं
चेत्यर्थः । ज्ञानविपर्ययोऽज्ञानमिति ।

अत्राह । तदेव ज्ञानं तदेवाज्ञानमिति । ननु च्छायातपवच्छी-
तोष्णवच्च तदत्यन्तविरुद्धमिति । अत्रोच्यते । मिथ्यादर्शनपरिग्रहाद्वि-
परीतग्राहकत्वमेतेषाम् । तस्मादज्ञानानि भवन्ति । तद्यथा । मर्त्यज्ञानं

१ व्यञ्जे-मेघरहिते ।

२ अनुगतोऽव्यवहितः समयोऽत्यन्ताविभागकालो यत्र कालसन्ताने सः
कालसन्तानोऽनुसमयस्तमनुसमयं कालसन्तानमुपयोगो भवति । वारंवारोपयोगो भव-
तीति यावत् । एकस्मिन् समये केवलज्ञानोपयोगे वृत्ते ततोऽन्यस्मिन्केवलदर्शनोपयोगे
इति । एवं सर्वकालमवसेयम् ।

३ मिथ्यादृष्टिपरिग्रहीता मतिर्मर्त्यज्ञानम् ।

श्रुताज्ञानं विभङ्गज्ञानमिति । अवधिर्विपरीतो विभङ्ग इत्युच्यते ॥ ३२ ॥

अत्राह । उक्तं भवता सम्यग्दर्शनपरिग्रहीतं मत्यादिज्ञानं
भवत्यन्यथाऽज्ञानमेवेति । मिथ्यादृष्टयोऽपि च भ्रव्याश्चाभव्याश्चे-
न्द्रियनिमित्तानविपरीतान्स्पर्शादीनुपलभन्ते उपदिशन्ति च स्पर्श
स्पर्श इति रसं रस इति । एवं शेषान् । तत्कथमेतदिति । अत्रो-
च्यते । तेषां हि विपरीतमेतद्भवति

॥ सदसतोरविशेषाद्यदृच्छोपलब्धेरुन्मत्तावत् ॥ ३३ ॥

यथोन्मत्तः कर्मोदयादुपहतेन्द्रियमतिर्विपरीतग्राही भवति
सोऽश्वं गौरित्यध्यवस्यति गां चाश्व इति लोष्टं सुवर्णमिति सुवर्णं
लोष्ट इति लोष्टं च लोष्ट इति सुवर्णं सुवर्णमिति तस्यैवमविशेषेण
लोष्टं सुवर्णं सुवर्णं लोष्टमिति विपरीतमध्यवस्यतो नियतम-
ज्ञानमेव भवति । तद्वन्मिथ्यादर्शनोपहतेन्द्रियमतेर्मतिश्रुतावधयोऽ-
प्यज्ञानं भवन्ति ॥ ३३ ॥

॥ नैगमसङ्ग्रहव्यवहारर्जुसूत्रशब्दा नयाः ॥ ३४ ॥

१ नैगमः २ सङ्ग्रहो ३ व्यवहार ४ ऋजुसूत्रः ५ शब्द
इत्येते पञ्च नया भवन्ति ॥ ३४ ॥

तत्र—

१ मिथ्यादृष्टिपरिग्रहीतं श्रुतं श्रुताज्ञानम् ।

२ मिथ्यादृष्टिपरिग्रहीतोऽवधिर्विभङ्गज्ञानम् ।

३ भवति परमपदयोग्यतामापादयति इति भव्यः सिद्धिगमनयोग्यः ।

४ तथाविधानादिपारिणामिकभावात् (कदाचनापि) सिद्धिगमनायोग्यः ।

५ गन्धरूपशब्दानवैपरीत्येन ।

६ कदाचिच्च लोष्टं लोष्टमेवाध्यवस्यति कदाचिद्वा सुवर्णमित्येव तस्योन्मत्त-
स्यैवमुक्तेनाविशेषेण अयथावदवबोधे लोष्टं सुवर्णमित्येवं विपरीतमध्यवस्यतः नियतं
निश्चितमज्ञानमेव कुत्सितमेव तज्ज्ञानं भवतीति ।

७ अ. १ सू. ३५ भाष्यम् ।

॥ आद्यशब्दौ द्वित्रिभेदौ ॥ ३५ ॥

आद्य इति सूत्रक्रमप्रामाण्यान्नैगममाह । स द्विभेदो देश-
परिक्षेपी सर्वपरिक्षेपी चेति । शब्दस्त्रिभेदः साम्प्रतः समभिरूढ
एवम्भूत इति ॥

अत्राह । क्रिमेषां लक्षणमिति । अत्रोच्यते । निगमेषु येऽभि-
हिताः शब्दास्तेषामर्थः शब्दार्थपरिज्ञानं च देशसमग्रग्राही नैगमः ।
अर्थानां सर्वैकदेशसङ्ग्रहणं सङ्ग्रहः । लौकिकसम उपचारप्रायो
विस्तृतार्थो व्यवहारः । सतां साम्प्रतानामर्थानामभिधानपरिज्ञानमृ-
जुसूत्रः । यथार्थाभिधानं शब्दः । नामादिषु प्रासिद्धपूर्वाच्छब्दादर्थे
प्रत्ययः साम्प्रतः । सत्स्वर्थेष्वसङ्क्रमः समभिरूढः । व्यञ्जनार्थयोरे-
वम्भूत इति ॥

अत्राह । उद्दिष्टा भवता नैगमादयो नयाः । तन्नया इति कः
पदार्थ इति । नयाः प्रापकाः कारकाः साधका निर्वर्तका निर्भासका
उपलम्भका व्यञ्जका इत्यनर्थान्तरम् । जीवादीन्पदार्थान्नयन्ति
प्राप्नुवन्ति कारयन्ति साधयन्ति निर्वर्तयन्ति निर्भासयन्ति उपल-
म्भयन्ति व्यञ्जयन्तीति नयाः ॥

अत्राह । क्रिमेते तन्त्रान्तरीया वादिन आहोस्विस्वतन्त्रा
एव चोदकपक्षग्राहिणो मतिभेदेन विप्रधाविता इति । अत्रोच्यते ।
नैते तन्त्रान्तरीया नापि स्वतन्त्रा मतिभेदेन विप्रधाविताः । ज्ञेयस्य
त्वर्थस्याध्यवसायान्तराण्येतानि । तद्यथा । घट इत्युक्ते योऽसौ
चेष्टाभिर्निर्वृत्त ऊर्ध्वकुण्डलौष्ठायतवृत्तग्रीवोऽधस्तात्परिमण्डलो जला-

१ चोदको दुरुक्तादिसूचकस्तस्य पक्षो विप्रयस्तं चोदकपक्षं ग्रहीतुं शीलमेषामिति
चोदकपक्षग्राहिणः । मतिभेदः बुद्धिभेदः । तेन विप्रधाविता अयथार्थनिरूपका इति
यावत् ।

दीनामाहरणवारणसमर्थ उत्तरगुणनिर्वर्तनानिर्वृत्तो द्रव्यविशेषस्तास्मि-
न्नेकस्मिन्विशेषवति तज्जातीयेषु वा सर्वेष्वविशेषात्परिज्ञानं नैगमनयः ।
एकस्मिन्वा बहुषु वा नामादिविशेषितेषु साम्प्रतातीतानागतेषु
घटेषु सम्प्रत्ययः सङ्ग्रहः । तेष्वेव लौकिकपरीक्षकग्राह्येषूपचारग-
म्येषु यथास्थूलार्थेषु सम्प्रत्ययो व्यवहारः । तेष्वेव सत्सु साम्प्रतेषु
सम्प्रत्यय ऋजुसूत्रः । तेष्वेव साम्प्रतेषु नामादीनामन्यतमग्राहिषु
प्रसिद्धपूर्वकेषु घटेषु सम्प्रत्ययः साम्प्रतः शब्दः । तेषामेव साम्प्र-
तानामध्यवसायासङ्क्रमो वितर्कध्यानवत् समभिरूढः । तेषामेव
व्यञ्जनार्थयोरन्योन्यापेक्षार्थग्राहित्वमेवम्भूत इति ॥

अत्राह । एवमिदानीमेकस्मिन्नर्थेऽध्यवसायानानात्वान्ननु विप्र-
तिपत्तिप्रसङ्ग इति । अत्रोच्यते । यथा सर्वमेकं सदविशेषात् सर्वं
द्वित्वं जीवाजीवात्मकत्वात् सर्वं त्रित्वं द्रव्यगुणपर्यायावरोधात् सर्वं
चतुष्टयं चतुर्दर्शनविषयावरोधात् सर्वं पञ्चत्वमास्तिकायावरोधात् सर्वं
षट्त्वं षड्द्रव्यावरोधादिति । यथैता न विप्रतिपत्तयोऽथ चाध्यवसाय-

१ उत्तरोत्तरगुणाः पाकजरक्तादिगुणास्तेषां निर्वर्तना परिसमाप्तिस्तत्संपन्नः ।

२ चक्षुर्दर्शनाचक्षुर्दर्शनावाधिदर्शनकेवलदर्शनरूपाणि चत्वारि दर्शनानि । तत्र चक्षु-
षा दर्शनं वस्तुसामान्यांशात्मकं ग्रहणं चक्षुर्दर्शनम् । अचक्षुषा चक्षुर्वर्जशेषेन्द्रियचतुष्ट-
येन मनसा च यद्दर्शनं सामान्यांशात्मकं ग्रहणं तदचक्षुर्दर्शनम् । अवधिना रूपिद्रव्य-
मर्यादया दर्शनं सामान्यांशग्रहणमवाधिदर्शनम् । केवलेन सम्पूर्णवस्तुत्वग्राहकबोध-
विशेषरूपेण यद्दर्शनं सामान्यांशग्रहणं तत्केवलदर्शनमिति ।

३ अस्तीत्ययं त्रिकालवचनो निपातः अभूवन्न भवन्ति भविष्यन्ति चेति भावना ।
अतोऽस्ति च ते प्रदेशानां (प्रदेशः परमनिकृष्टोऽशः) कायाश्च राशय इति अस्तिशब्देन
प्रदेशप्रदेशाः क्वचिदुच्यन्ते ततश्च तेषां वा काया अस्तिकायाः । ते च पञ्च १ धर्मास्त-
िकायः २ अधर्मास्तिकायः ३ आकाशास्तिकायः ४ जीवास्तिकायः ५ पुद्गलास्तिकायः ।
इति ।

४ धर्माधर्माकाशपुद्गलजीवाः कालश्चेति षड्द्रव्याणि ।

स्थानान्तराण्येतानि तद्वन्नयवादा इति । किं चान्यत् । यथा मति-
ज्ञानादिभिः पञ्चभिर्ज्ञानैर्धर्मादीनामास्तिकायानामन्यतमोऽर्थः पृथक्
पृथगुपलभ्यते पर्यायविशुद्धिविशेषादुत्कर्षेण न च ता विप्रतिपत्तयः
तद्वन्नयवादाः । यथा वा प्रत्यक्षानुमानोपमानाप्लवचनैः प्रमाणैरेकोऽ-
र्थः प्रमीयते स्वविषयनियमात् न च ता विप्रतिपत्तयो भवन्ति
तद्वन्नयवादा इति ।

आह च—

नैगमशब्दार्थानामेकानेकार्थनयगमापेक्षः ।

देशसमग्रग्राही व्यवहारी नैगमो ज्ञेयः ॥ १ ॥

यत्सङ्ग्रहीतवचनं सामान्ये देशतोऽथ च विशेषे ।

तत्सङ्ग्रहनयनियतं ज्ञानं विद्यान्नयविधिज्ञः ॥ २ ॥

समुदायव्यक्ताकृतिसत्तासञ्ज्ञादिनिश्चयापेक्षम् ।

लोकोपचारनियतं व्यवहारं विस्तृतं विद्यात् ॥ ३ ॥

साम्प्रतविषयग्राहकमृजुसूत्रनयं समासतो विद्यात् ।

विद्याद्यथार्थशब्दं विशेषितपदं तु शब्दनयम् ॥४॥ इति ॥

अत्राह । अथ जीवो नोजीवः अजीवो नोजीव इत्याका-
रिते केन नयेन कोऽर्थः प्रतीयत इति । अत्रोच्यते । जीव इत्या-
कारिते नैगमदेशसङ्ग्रहव्यवहारजुसूत्रसाम्प्रतसमाभिरूढैः पञ्चस्वपि
गतिष्वन्यतमो जीव इति प्रतीयते । कस्मात् । एते हि नया जीवं
प्रत्यौपशमिकादियुक्तभावग्राहिणः । नोजीव इत्यजीवद्रव्यं जीवस्य
वा देशप्रदेशौ । अजीव इत्यजीवद्रव्यमेव । नोजीव इति जीव
एव तस्य वा देशप्रदेशाविति । एवम्भूतनयेन तु जीव इत्याकारिते

१ अ. ५ सू. १

२ ओदन्तः १।२।३७ इति हैमसूत्रेण सन्ध्यभावः ।

भवस्थो जीवः प्रतीयते । कस्मात् । एष हि नयो जीवं प्रत्यौदयिक-
भावग्राहक एव । जीवतीति जीवः प्राणिति प्राणान्धारयतीत्यर्थः ।
तच्च जीवनं सिद्धे न विद्यते तस्माद्भवस्थ एव जीव इति । नोजीव
इत्यजीवद्रव्यं सिद्धो वा । अजीव इत्यजीवद्रव्यमेव । नोजीव
इति भवस्थ एव जीव इति । समग्रार्थग्राहित्वाच्चास्य नयस्य नानेन
देशप्रदेशौ गृह्येते । एवं जीवौ जीवा इति द्वित्वबहुत्वाकारितेष्वपि ।
सर्वसङ्ग्रहणे तु जीवो नोजीवः अजीवो नोजीवः जीवौ नो-
जीवौ अजीवौ नोजीवौ इत्येकद्वित्वाकारितेषु शून्यम् । कस्मात् ।
एष हि नयः सङ्ग्रहानन्त्याज्जीवानां बहुत्वमेवेच्छति यथार्थग्राही ।
शेषास्तु नया जात्यपेक्षमेकस्मिन्बहुवचनत्वं बहुषु बहुवचनं सर्वा-
कारितग्राहिण इति । एवं सर्वभावेषु नयवादाधिगमः कार्यः ।

अत्राह । पञ्चानां ज्ञानानां सविपर्ययाणां कानि को नयः
श्रयत इति । अत्रोच्यते । नैगमादयस्त्रयः सर्वाण्यष्टौ श्रयन्ते । ऋजु-
सूत्रनयो मतिज्ञानमत्यज्ञानवर्जानि षट् ।

अत्राह । कस्मान्मतिं सविपर्ययां न श्रयत इति । अत्रोच्यते ।

१ संसारी ।

२ प्राणाः—इन्द्रियाणि पंच मनोवाक्कायास्त्रयः प्राणापानावेक आयुषश्चेति ।
पञ्चेन्द्रियाणि द्रव्यप्राणाः शेषास्तु भावप्राणाः ।

३ जीवनं प्राणधारणलक्षणं सिद्धे न विद्यते ।

४ एवं तावच्चत्वारो विकल्पा एकवचनेन दर्शिताः । एवं द्विवचनेन चत्वारो
विकल्पा नेयाः । १ जीवौ २ नोजीवौ ३ अजीवौ ४ नोजीवौ तथा च बहुवचनेनापि
चत्वार एव १ जीवाः २ नोजीवाः ३ अजीवाः ४ नोजीवाः नेयाः । द्वित्व-
बहुत्वाकारितेषु द्विवचनबहुवचनाभ्यामुच्चारितेषु ।

५ एष—सङ्ग्रहनयः ।

६ सविपर्ययाणां—अज्ञानसाहितानाम् ।

श्रुतस्य सर्विपर्ययस्योपग्रहत्वात् । शब्दनयस्तु द्वे एव श्रुतज्ञान-
केवलज्ञाने श्रयते ।

अत्राह । कस्मान्नेतराणि श्रयत इति । अत्रोच्यते । मत्य-
वधिमनःपर्यायाणां श्रुतस्यैवोपग्राहकत्वात् । चेतनाज्ञस्वाभाव्याच्च
सर्वजीवानां नास्य कश्चिन्मिथ्यादृष्टिरज्ञो वा जीवो विद्यते । तस्मा-
दपि विपर्ययान्न श्रयत इति । अतश्च प्रत्यक्षानुमानोपमानाप्रवचना-
नामपि प्रामाण्यमभ्यनुजायत इति ।

अत्राह च—


विज्ञायैकार्थपदान्यर्थपदानि च विधानमिष्टं च ।
विन्यस्य परिक्षेपान्नयैः परीक्ष्याणि तत्त्वानि ॥ १ ॥
ज्ञानं सविपर्यासं त्रयः श्रयन्त्यादितो नयाः सर्वम् ।
सम्यग्दृष्टेज्ञानं मिथ्यादृष्टेर्विपर्यासः ॥ २ ॥
ऋजुसूत्रः षट् श्रयते मतेः श्रुतोपग्रहादनन्यत्वात् ।
श्रुतकेवले तु शब्दः श्रयते नोऽन्यच्छ्रुताङ्गत्वात् ॥ ३ ॥
मिथ्यादृष्टयज्ञाने न श्रयते नास्य कश्चिदज्ञोऽस्ति ।
ज्ञस्वाभाव्याज्जीवो मिथ्यादृष्टिर्न चाप्यज्ञः ॥ ४ ॥
इति नयवादाश्चित्राः क्वचिद्विरुद्धा इवाथ च विशुद्धाः ।
लौकिकविषयातीतास्तत्त्वज्ञानार्थमधिगम्याः ॥ ५ ॥ ३५ ।
इति सभाष्यतत्त्वार्थाधिगमसूत्रेषु प्रथमोऽध्यायः
समाप्तः ॥

१ व्यवहारावधारणदशायामुपजीवकत्वात् ।

२ स्वालोचितार्थस्य परप्रत्यायने श्रुतस्यैव मुखनिरीक्षकत्वादित्यर्थः ।

३ चेतना-सामान्यपरिच्छेदकत्वं । ज्ञ इति भावप्रधाननिर्देशात् ज्ञत्वं-विशेषपरि-
च्छेदिता तयोः स्वाभाव्यं तथाभवनं तस्मात् ।

अथ द्वितीयोऽध्यायः ।



अत्राह । उक्तं भवता जीवादीनि तत्त्वानीति । तत्र को जीवः
कथं लक्षणो वेति । अत्रोच्यते—

औपशमिकक्षायिकौ भावौ मिश्रश्च जीवस्य स्वतत्त्व-
मौदयिकपारिणामिकौ च ॥ १ ॥

१ औपशमिकः २ क्षायिकः ३ क्षायोपशमिकः ४ औदयिकः
५ पारिणामिक इत्येते पञ्च भावा जीवस्य स्वतत्त्वं भवन्ति ॥ ५ ॥

द्विनवाष्टादशैकविंशतित्रिभेदा यथाक्रमम् ॥ २ ॥

एते औपशमिकादयः पञ्च भावा द्विनवाष्टादशैकविंश-
तित्रिभेदा भवन्ति । तद्यथा । औपशमिको द्विभेदः क्षायिको
नवभेदः क्षायोपशमिकोऽष्टादशभेदः औदयिक एकविंशतिभेदः
पारिणामिकस्त्रिभेद इति । यथाक्रममिति येन सूत्रक्रमेणात ऊर्ध्वं
वक्ष्यामः ॥ २ ॥

सम्यक्त्वचारित्रे ॥ ३ ॥

सम्यक्त्वं चारित्रं च द्वावौपशमिकौ भावौ भवत इति ॥३॥

१ अत्र घृणाक्षरन्यायात्पारिणामिकभावः—न खलु घृणाख्यजन्तुवेधितशुष्कका-
ष्ठसूक्ष्मचूर्णकणसमुदायाधःपतनस्वयं परिणताक्षरस्य कश्चिद्व्येवको वर्तत इति । रूपान्तर-
पारिणमनं ह्युदयः स च परमार्थतः पुद्गलेष्वेव, उपचारात्तु जीवेष्वपीति यतो हि कदा-
चित्परमाणुरेकगुणकृष्णवर्णपरिणतो भूत्वा द्विगुणकृष्णमपरिणतः स्यात् । एक-
गुणत्वाद् द्विगुणत्वं रूपान्तरमेव इत्येवमन्यत्रापि परिणामः षड्द्रव्येऽपि ।

२ स्वतत्त्वं—स्वभावः ।

३ सम्यक्त्वं—तत्त्ववृत्तिः । सदसात्क्रियाप्रवृत्तिनिवृत्तिलक्षणम् ।

ज्ञानदर्शनदानलाभभोगोपभोगवीर्याणि च ॥ ४ ॥

ज्ञानं दर्शनं दानं लाभो भोग उपभोगो वीर्यमित्येतानि च
नव क्षायिका भावा भवन्तीति ॥ ४ ॥

ज्ञानाज्ञानदर्शनदानादिलब्धयश्चतुस्त्रिपञ्चभेदाः सम्य-
क्त्वचारित्रसंयमासंयमाश्च ॥५॥

ज्ञानं चतुर्भेदं मतिज्ञानं श्रुतज्ञानमवधिज्ञानं मनःपर्यायज्ञान-
मिति । अज्ञानं त्रिभेदं मत्यज्ञानं श्रुताज्ञानं विभङ्गज्ञानमिति । दर्शनं
त्रिभेदं चक्षुर्दर्शनमचक्षुर्दर्शनमवधिदर्शनमिति । लब्धयः पञ्चविधा
दानलब्धिर्लभलाब्धिर्भोगलब्धिरुपभोगलब्धिर्वीर्यलब्धिरिति । सम्य-
क्त्वं चारित्रं संयमासंयम इत्येतेऽष्टादश क्षायोपशमिका भावा
भवन्तीति ॥ ५ ॥

१ अ. ७ सू. ३३

२ भुज्यते सकृदुपयुज्यत इति भोगः आहारमाल्यादिः ।

३ उपेत्य अधिकं पुनरुपयुज्यमानतया भुज्यते इत्युपभोगः ।

४ विशेषेण ईरयति प्रवर्तयति आत्मानं तासु तासु क्रियासु इति वीर्यम् पराक्रम
इत्यर्थः ।

५ चक्षुषा दर्शनमुपलब्धिः सामान्यार्थग्रहणं स्कन्धावारोपयोगवत् तदर्हजात-
वालादारकनयनोपलब्धिवद्वा व्युत्पन्नस्यापि अचक्षुर्दर्शनं शेषेन्द्रियैः श्रोत्रादिभिः सामान्यार्थ-
ग्रहणम् । अवधिदृगावरणश्लेषोपशमनाद्विशेषग्रहणविमुखोऽवधिदर्शनमित्युच्यते । नियम-
तस्तु तत्सम्यग्दृष्टिस्वामिकम् एवमेतन्निविधमपि दर्शनावरणकर्मणः (८-८) क्षयोपशमा-
नुपजायत इति ।

६ अ. ६ सू. २०

गतिकषायलिङ्गमिथ्यादर्शनाज्ञानासंयतासिद्धत्वलेश्याश्च-
तुश्चतुस्त्र्यैकैकैकषट्भेदाः ॥ ६ ॥

गतिश्चतुर्भेदा नारकतैर्यग्योनमनुष्यदेवा इति । कषायश्चतु-
र्भेदः क्रोधी मानी मायी लोभीति । लिङ्गं त्रिभेदं स्त्रीपुमान्पुंसकामिति-
मिथ्यादर्शनमेकभेदं मिथ्यादृष्टिरिति । अज्ञानमेकभेदमज्ञानीति ।
असंयतत्वमेकभेदमसंयतोऽविरत इति । असिद्धत्वमेकभेदमसिद्ध
इति । एकभेदमेकविधमिति । लेश्याः षट्भेदाः कृष्णलेश्या नीललेश्या
कापोतलेश्या तेजोलेश्या पद्मलेश्या शुक्ललेश्या । इत्येते एकविंशति-
रौदयिकभावा भवन्ति ॥ ६ ॥

१ गतिनामकर्मोदयाद्विवक्षितभवाद्भवान्तरगमनयोग्यत्वं गतेर्लक्षणम् ।

२ कषयः संसारस्तस्याय उपादानकारणविशेषः कषायः । अथवा कषयन्ते पीडयन्ते
प्राणिनः परस्परं यस्मिन्नसौ कषयः संसारः । तमयन्ते प्राप्नुवन्ति जन्तवोऽनेनेति कषायः
क्रोधमानमायारूपः । संसारप्राप्तिनिमित्तरूपत्वं कषायस्य लक्षणम् ।

३ वेदोदयजन्यत्वे सति मैथुनेच्छारूपत्वं लिङ्गस्य लक्षणम् ।

४ अतत्त्वे तत्त्वबुद्धिरूपत्वम् ।

५ मिथ्यात्वमोहोदये सति अतत्त्वज्ञानरूपत्वं अज्ञानस्य लक्षणम् ।

६ कर्मोदयप्रभवत्वमसिद्धस्य लक्षणम् ।

७ (१) कृष्णद्रव्यसाचिव्याद् मूलाद् वृक्षोन्मूलनपरिणामतुल्यरूपत्वं कृष्णले-
श्याया लक्षणम् । (२) नीलद्रव्यसाचिव्यात्फलादनेच्छया महाशाखापातनपरिणामतुल्य-
परिणामरूपत्वं नीललेश्यालक्षणम् । (३) कापोतद्रव्यसाचिव्यात्फलादनेच्छया प्रशाखा-
पातनपरिणामतुल्यपरिणामरूपत्वं कापोतलेश्यालक्षणम् । (४) रक्तवर्णद्रव्यसाचिव्यात्फला-
दनेच्छया गुच्छसंदोहच्छेदनपरिणामतुल्यपरिणामरूपत्वं तेजोलेश्यालक्षणम् । (५)
पीतवर्णद्रव्यसाचिव्यात्फलादनेच्छया फलोच्छेदनपरिणामतुल्यपरिणामरूपत्वं पद्मलेश्या-
लक्षणम् । (६) शुक्लवर्णद्रव्यसाचिव्यात्फलादनेच्छया फलग्रहणपरिणामतुल्यपरिणा-
मरूपत्वं शुक्ललेश्यालक्षणम् ।

जीवभव्याभव्यत्वादीनि च ॥ ७ ॥

जीवत्वं भव्यत्वमभव्यत्वमित्येते त्रयः पारिणामिका भावा भवन्तीति । आदिग्रहणं किमर्थमिति । अत्रोच्यते । अस्तित्वमन्यत्वं कर्तृत्वं भोक्तृत्वं गुणवत्त्वमसर्वगतत्वमनादिकर्मसन्तानबद्धत्वं प्रदेश-
त्वमरूपत्वं नित्यत्वमित्येवमाद्योऽप्यनादिपारिणामिका जीवस्य भा-
वा भवन्ति । धर्मादिभिस्तु समाना इत्यादिग्रहणेन सूचिताः । ये जीव-

१ द्विनवाष्टादिसूत्रेण जीववर्तिन एव त्रिपञ्चाशद्भेदाः संग्रहीता इति संख्यानि-
यमो न भिद्यते न चानर्थक्यं सूत्रस्य जीववर्तिनोऽजीववर्तिनश्च साधारणाः पारिणामिकस्ते
तत्र नोपात्तास्तदुपादानायेदमादिग्रहणम् ।

२ अस्तित्वं भावानां मौलो धर्मः सत्तारूपत्वम् ।

३ शरीरादात्मनस्तद्विलक्षणत्वात्परलोकसद्भावाच्चावश्यमन्यत्वमभ्युपेयम् ।

४ शुभाशुभकर्मणो निर्वर्तकत्वं योगप्रयोगसामर्थ्यात् ।

५ कर्तृत्वादेव च भोक्तृत्वम् ।

६ क्रोधादिमत्त्वात् गुणवत्त्वं ज्ञानाद्यात्मकत्वाद्वा । परमाप्वादावपि गुणवत्त्वं एक-
वर्णादित्वात्समानम् ।

७ त्वकूपर्यन्तशरीरमात्रव्यापित्वात् असर्वगतत्वं संसार्यात्मनो मुक्तस्यापि सम-
न्ततः परिमितत्वात् । स्वदेहप्रमाणत्रिभागाहीनावगाहात्मकत्वादसर्वव्यापिता परमाप्वादि-
भिस्तुल्या ।

८ अविद्यमानादिकर्मसंतत्या वेष्टितः संसारी संसृतौ पर्यटतीति न मुक्त इति ।

९ प्रदेशत्वं तु लोकाकाशप्रदेशपरिमाणप्रदेश एक आत्मा भवति ।

१० रूपरसगन्धस्पर्शविरहितत्वादात्मनोऽरूपत्वं तच्चाकाशादिभिस्तुल्यम् ।

११ 'तद्भावाव्ययं नित्यम्' ५।३० इति वक्ष्यते । नित्यश्च ततो ज्ञानादिसद्भावा-
द्यमात्मा तुल्यं चैतदाकाशादिभिरेवमेते दश धर्माः साधारणा भाष्यकृतोपदर्शिता आ-
दिशब्दाक्षिताः ।

१२ पुनरप्यादिग्रहणं कुर्वन् ज्ञापयत्यत्रानन्तधर्मकमेकं तत्राशक्याः प्रस्तारयितुं
सर्वे धर्माः प्रवचनशेन पुंसा यथासंभवमायोजनीयाः । क्रियावत्त्वं पर्यायोपयोगिता प्रदेशा-
ष्टकनिश्चलता एवंप्रकाराः सन्ति भूयांसः ।

स्यैव वैशेषिकास्ते स्वशब्देनोक्ता इति । एते पञ्च भावास्त्रिपञ्चाश-
द्भेदा जीवस्य स्वतत्त्वं भवन्ति । अस्तित्वादयश्च ॥ ७ ॥

किं चान्यत्—

उपयोगो लक्षणम् ॥ ८ ॥

उपयोगो लक्षणं जीवस्य भवति ॥ ८ ॥

स द्विविधोऽष्टचतुर्भेदः ॥ ९ ॥

स उपयोगो द्विविधः साकारोऽनाकारश्च ज्ञानोपयोगो दर्श-
नोपयोगश्चेत्यर्थः । स पुनर्यथासङ्ख्यमष्टचतुर्भेदो भवति । ज्ञानोपयो-
गोऽष्टविधः । तद्यथा । मतिज्ञानोपयोगः श्रुतज्ञानोपयोगोऽवधिज्ञानो-
पयोगो मनःपर्यायज्ञानोपयोगः केवलज्ञानोपयोगो मत्यज्ञानोपयोगः
श्रुताज्ञानोपयोगो विभङ्गज्ञानोपयोग इति । दर्शनोपयोगश्चतुर्भेदः ।
तद्यथा । चक्षुर्दर्शनोपयोगोऽचक्षुर्दर्शनोपयोगोऽवधिदर्शनोपयोगः
केवलदर्शनोपयोग इति ॥ ९ ॥

संसारिणो मुक्ताश्च ॥ १० ॥

ते जीवाः समासतो द्विविधा भवन्ति संसारिणो
मुक्ताश्च ॥ १० ॥

किं चान्यत्—

१ एत इति प्रतिपदं य उद्दिष्टा(२।१)औपशमिकादयः पञ्चैवान्यूनाधिका भावाः
पर्यायान्तराण्यात्मनस्त्रिपञ्चाशद्भेदा भवन्ति । आत्मनः स्वतत्त्वं द्विनवाष्टादिसूत्रेण (२।२)
संख्या प्राक् नियता सैवानेनोपसंहृतेति । एते च भावविकल्पा जीवानां यथासंभवमायो-
ज्या न सर्वे सर्वेषामिति । क्षायिकपारिणामिकावेव सिद्धानाम् । औपशमिकवर्ज्या नार-
कतिर्यग्योनीनाम् । देवमनुष्याणां पञ्चापि । न त्वौपशमिकक्षायिके सम्यक्त्वचारित्रे वा
युगपद्भवत इति ।

समनस्कामनस्काः ॥ ११ ॥

समासतस्ते एव जीवा द्विविधा भवन्ति समनस्काश्च अमन-
स्काश्च । तान्परस्ताद्रक्ष्यामः ॥ ११ ॥

संसारिणस्त्रसस्थावराः ॥ १२ ॥

संसारिणो जीवा द्विविधा भवन्ति त्रसाः स्थावराश्च ॥ १२ ॥
तत्र —

पृथिव्यव्वनस्पतयः स्थावराः ॥ १३ ॥

पृथिवीकायिका अप्कायिका वनस्पतिकायिका इत्येते
त्रिविधाः स्थावरा जीवा भवन्ति । तत्र पृथिवीकायोऽनेकविधः
शुद्धपृथिवीशर्करावालुकादिः । अप्कायोऽनेकविधो हिमादिः । वन-
स्पतिकायोऽनेकविधः शैवालादिः ॥ १३ ॥

तेजोवायू द्वीन्द्रियादयश्च त्रसाः ॥ १४ ॥

तेजःकायिका अङ्गारादयः । वायुकायिका उत्कलिकादयः ।
द्वीन्द्रियास्त्रीन्द्रियाश्चतुरिन्द्रियाः पञ्चेन्द्रिया इत्येते त्रसा भवन्ति ।
संसारिणस्त्रसाः स्थावरा इत्युक्ते एतदुक्तं भवति मुक्ता नैव त्रसा
नैव स्थावरा इति ॥ १४ ॥

पञ्चेन्द्रियाणि ॥ १५ ॥

पञ्चेन्द्रियाणि भवन्ति । आरम्भो नियमार्थः षडादिप्रौतिपे-

१ मनसा सहितं समनस्कम् (२-२५) ।

२ त्रसन्ति अभिसन्धिपूर्वकं वा ऊर्ध्वमधस्तिर्यक्षु चलन्तीति त्रसाः । त्रसा द्विविधाः
सूक्ष्मत्रसस्थूलत्रसभेदेन । त्रसनामकर्मोदयात् चरन्ति गच्छन्ति ते सूक्ष्मत्रसाः । स्थाव-
रनामकर्मोदयात् ये चरन्ति गच्छन्ति ते स्थूलत्रसाः ।

३ तिष्ठतीति स्थावरः ।

४ 'उक्कलिया मण्डलिया गुञ्जा घणवायसुद्धवाया य । वायर वारविहाणा पञ्चविहा
वर्णिया एए ॥ १ ॥' (आचारांगश्रु. स्कं. १ अ. १ उ. ७) स्थित्वा
स्थित्वा उत्कलिकाभिर्यो वाति स उत्कलिकावातः । मण्डलिकावातस्तु वातोलीरूपः ।
गुञ्जा भंभा तद्वत् गुञ्जनीयो वाति स गुञ्जावातः । घनवातोऽत्यन्तघनः पृथिव्याद्याधार-
तया व्यवस्थितो हिमपटलकल्पो मन्दस्तिमितः शीतकालादिषु शुद्धवातः ।

५ उपात्तेन्द्रियपञ्चकव्यतिरेकेण यावन्ति परैरभ्युपेयन्ते सर्वेषामत्र प्रतिषेधः ।

धार्थश्च । इन्द्रियमिन्द्रलिङ्गमिन्द्रादिष्टमिन्द्रदृष्टमिन्द्रसृष्टमिन्द्रजुष्टमिति
वा । इन्द्रो जीवः सर्वद्रव्येष्वैश्वर्ययोगाद्विषयेषु वा परमैश्वर्ययोगात् ।
तस्य लिङ्गमिन्द्रियं लिङ्गनात्मूचनात्प्रदर्शनादुपष्टम्भनाच्चञ्जनाच्च
जीवस्य लिङ्गमिन्द्रियम् ॥ १५ ॥

द्विविधानि ॥ १६ ॥

द्विविधानीन्द्रियाणि भवन्ति । द्रव्येन्द्रियाणि भावेन्द्रियाणि
च ॥ १६ ॥

तत्र—

निर्वृत्त्युपकरणे द्रव्येन्द्रियम् ॥ १७ ॥

निर्वृत्तीन्द्रियमुपकरणेन्द्रियं च द्विविधं द्रव्येन्द्रियम् । निर्वृत्ति-
रङ्गोपाङ्गनामनिर्वर्तितानीन्द्रियद्वाराणि कर्मविशेषसंस्कृताः शरीरप्रदे-
शाः । निर्माणनामाङ्गोपाङ्गप्रत्यया मूलगुणनिर्वर्तनेत्यर्थः । उपकरणं
बाह्यमभ्यन्तरं च । निर्वर्तितस्यानुपघातानुग्रहाभ्यामुपकारीति ॥ १७ ॥

लब्ध्युपयोगौ भावेन्द्रियम् ॥ १८ ॥

लब्धिरुपयोगश्च भावेन्द्रियं भवति । लब्धिर्नाम गतिजात्या-
दिनामकर्मजनिता तदावरणीयकर्मक्षयोपशमजनिता चेन्द्रियाश्रयक-
र्मोदयानिर्वृत्ता च जीवस्य भवति । सा पञ्चविधा । तद्यथा । स्पर्श-
नेन्द्रियलब्धिः रसनेन्द्रियलब्धिः घ्राणेन्द्रियलब्धिः चक्षुरिन्द्रियलब्धिः
श्रोत्रेन्द्रियलब्धिरिति ॥ १८ ॥

१ " इन्द्रियमिन्द्रलिङ्गमिन्द्रदृष्टमिन्द्रसृष्टमिन्द्रजुष्टमिन्द्रदत्तमिति वा " इति
पाणिनिसूत्रम् '५-२-१३ ।

२।३ अ. ८ सू. १२.

उपयोगः स्पर्शादिषु ॥ १९ ॥

स्पर्शादिषु मतिज्ञानोपयोग इत्यर्थः । उक्तमेतदुपयोगो लक्षणम् । उपयोगः प्रणिधानमायोगस्तद्भावः परिणाम इत्यर्थः । एषां च सत्यां निर्वृत्तावुपकरणोपयोगौ भवतः । सत्यां च लब्धौ निर्वृत्त्युपकरणोपयोगा भवन्ति । निर्वृत्त्यादीनामेकतराभावे विषया-लोचनं न भवति ॥ १९ ॥

अत्राह । उक्तं भवता पञ्चेन्द्रियाणीति । तत्कानि तानीन्द्रियाणीत्युच्यते—

स्पर्शनरसनघ्राणचक्षुःश्रोत्राणि ॥ २० ॥

स्पर्शनं रसनं घ्राणं चक्षुः श्रोत्रमित्येतानि पञ्चेन्द्रियाणि ॥ २० ॥

स्पर्शरसगन्धवर्णशब्दास्तेषामर्थाः ॥ २१ ॥

एतेषामिन्द्रियाणामेते स्पर्शादयोऽर्था भवन्ति यथासङ्ख्यम् ॥ २१ ॥

श्रुतमानिन्द्रियस्य ॥ २२ ॥

श्रुतज्ञानं द्विविधमनेकद्वादशविधं नोइन्द्रियस्यार्थः ॥ २२ ॥

अत्राह । उक्तं भवता पृथिव्यव्वनस्पतितेजोवायवो द्वीन्द्रियादयश्च नव जीविकायाः । पञ्चेन्द्रियाणि चेति । तर्कि कस्येन्द्रियमिति । अत्रोच्यते—

वाय्वन्तानामेकम् ॥ २३ ॥

पृथिव्यादीनां वाय्वन्तानां जीविकायानामेवेन्द्रियं सूत्रक्रमप्रामाण्यात्प्रथमं स्पर्शनमेवेत्यर्थः ॥ २३ ॥

१ अ. २ सू. ८.

२ अङ्गबाह्यं, अङ्गान्तरगतं च । आद्यं—आवश्यकद्यनेकभेदम् । द्वितीयं—आचाराङ्गादिद्वादशभेदम् ।

३ नोइन्द्रियस्य-मनसः ।

४ अर्थः—विषयः ।

कृमिपिपीलिकाभ्रमरमनुष्यादीनामेकैकवृद्धानि ॥ २४ ॥

कृम्यादीनां पिपीलिकादीनां भ्रमरादीनां मनुष्यादीनां च यथासङ्ख्यमेकैकवृद्धानीन्द्रियाणि भवन्ति यथाक्रमम् । तद्यथा । कृम्यादीनां अपादिक-नूपुरक-गण्डूपद-शङ्ख-शुक्तिका-शम्बुका-जलौका-प्रभृतीनामेकेन्द्रियेभ्यः पृथिव्यादिभ्य एकेन वृद्धे स्पर्शनरसनेन्द्रिये भवतः । ततोऽप्येकेन वृद्धानि पिपीलिका-रोहिणिका-उपाचिका-कुन्धु-तुंबुरुक-तपुसबीज-कर्पासास्थिका-शतपद्युत्पतक-तृणपत्र-काष्ठहारकप्रभृतीनां त्रीणि स्पर्शनरसनघ्राणानि । ततोऽप्येकेन वृद्धानि भ्रमर-वटर-सारङ्ग-माक्षिका-दंश-मशक-वृश्चिक-नन्द्यावर्त-कीट-पतङ्गादीनां चत्वारि स्पर्शनरसनघ्राणचक्षुषि । शेषाणां च तिर्यग्यो-निजानां मत्स्योरगभुजङ्गपाक्षि-चतुष्पदानां सर्वेषां च नारकमनुष्य-देवानां पञ्चेन्द्रियाणीति ॥ २४ ॥

अत्राह । उक्तं भवता द्विविधा जीवाः । समनस्का अमनस्काश्चेति । तत्र के समनस्का इति । अत्रोच्यते—

संज्ञिनः समनस्काः ॥ २५ ॥

संप्रधारणसंज्ञायां संज्ञिनो जीवाः समनस्का भवन्ति । सर्वे नारकदेवा गर्भव्युत्क्रान्तयश्च मनुष्यास्तिर्यग्योनिजाश्च केचित् ॥ ईहोपोहयुक्ता गुणदोषविचारणात्मिका संप्रधारणसंज्ञा । तां प्रति

१ अतःप्रभृतिसूत्रसमाप्तिपर्यन्तं ग्रन्थः श्रीहेमचन्द्राचार्यैः प्रमाणमीमांसायां किञ्चिद्भेदेन शब्दशः संगृहीतः (पृ. २८।२९) अपादिकादयो जन्तवः संप्रदायप्रसिद्धानुसारं ज्ञातुं शक्याः । कोशादिष्वेषां शब्दानामनुपलम्भात् ।

२ संज्ञानं संज्ञा भूतभवद्भाविभावस्वभावपर्यालोचनम् । मानसक्रियाविशेषो वा सा विद्यते यस्य स संज्ञी । किञ्च ह्यस्तने दिवसेऽहमेवमकार्षम् । अस्तने त्वेवमन्यथा वा करिष्यामीति चिन्तनं सा दीर्घकालिकी संज्ञेत्युच्यते । द्वित्रिचतुरिन्द्रियाणां हि यद्यपि हेतुवादोपदेशिकसंज्ञया भवति वर्तमानकालिकस्मरणं तथापि ते 'दीनारमात्रेण कुतो धनवान्' इति न्यायादसंज्ञिन एव बोध्याः । अतीतानागतयोश्चिन्तनवैकल्यात् । अतो दीर्घकालिकसंज्ञयैव संज्ञिताव्यवहारः । संज्ञा त्रिधा १ हेतुवादोपदेशिकी २ दीर्घकालिकी ३ दृष्टिवादोपदेशिकी चेति । अत्र तृतीया तु सम्यग्दर्शनवतामेव संज्ञि-पञ्चेन्द्रियाणां भवति तदपेक्षया सर्वे मिथ्यात्विसंसारजीवा असंज्ञिन इत्युच्यमानाः स्युः ।

संज्ञिनो विवाक्षिताः । अन्यथा आहारभयमैथुनपरिग्रहसंज्ञाभिः सर्व एव जीवाः संज्ञिन इति ॥ २५ ॥

विग्रहगतौ कर्मयोगः ॥ २६ ॥

विग्रहगतिसमापन्नस्य जीवस्य कर्मकृत एव योगो भवति । कर्मशरीरयोग इत्यर्थः । अन्यत्र तु यथोक्तः कायवाङ्मनोयोग इत्यर्थः ॥ २६ ॥

अनुश्रेणि गतिः ॥ २७ ॥

सर्वा गतिर्जीवानां पुद्गलानां चाकाशप्रदेशानुश्रेणि भवति विश्रेणिर्न भवतीति गतिनियम इति ॥ २७ ॥

अविग्रहा जीवस्य ॥ २८ ॥

सिद्ध्यमानगतिर्जीवस्य नियतमाविग्रहा भवतीति ।

१ आहारसंज्ञा—आहाराभिलापरूपः श्रुद्धेदनीयप्रभवः आत्मपरिणामविशेषः भयसंज्ञा—हीनसस्वतया मतिभयवार्ताश्रवणभीषणदर्शनादिजनिता बुद्धिस्तया तदर्थं पयोगेन इहलोकादिभयलक्षणार्थपर्यालोचनेनेति । मैथुनसंज्ञा—मैथुनं संज्ञायतेऽनयेति मैथुनसंज्ञा पुंवेदोदयान्मैथुनाय ऋङ्गालोकनप्रसन्नवदनमस्ताम्भितोरुवेपथुप्रभृतिलक्षणा क्रिया । परिग्रहसंज्ञा—तीव्रलोभोदयात्परिग्रहाभिलापः ।

२ गतिरन्तरालवर्तिनी द्विधा, ऋज्वी वकी च, ऋज्वी तावत् पूर्वशरीरयोगोत्थापित-प्रयत्नविशेषादेव गतिरिष्यते । धनुर्ज्याविमोक्षाहितसंस्कारेपुगमनवत् । तस्यां च पूर्वकः स एव योगो वाच्यः । अतोऽन्यस्यानुविग्रहगतौ कर्मयोगः विग्रहो वक्रमुच्यते, विग्रहेण युक्ता गतिर्विग्रहगतिः । विग्रहप्रधाना वा गतिर्विग्रहगतिः । तस्यां विग्रहगतौ कर्माष्टके-नैव योगो न शेषौदारिकादिकाद्यवाङ्मनोव्यापार इति ।

३ कर्मणशरीरकृतैव चेष्टेत्यर्थः । अ. २ सू. ४९, अ. ८ सू. ११

४ कर्मैव शरीरं कर्मणम् ।

५ अयं च नियमोऽन्तर्गतेरेव क्रियते न कर्मणस्येति ख्यापयन्नाह—अन्यत्र तु यथोक्तः 'कायवाङ्मनोयोग' इति । अन्तर्गतेरन्यत्र यथाभिहित आगमे कायादियोगा भवति । तुशब्दे गत्यन्तरविशेषप्रदर्शनपरतयोक्तः । तद्यथा नारकगर्भव्युत्क्रान्तिरित्य-ग्मनुष्यदेवानां त्रयोऽपि योगाः समूच्छन्जन्मभाजां तिर्यग्मनुष्याणां कायवाङ्मनोयोगेव ।

६ आकाशप्रदेशानुश्रेणिरूपेण जीवपुद्गलानां या गतिः । तद्रूपत्वं—अनुश्रेणि-गतेर्लक्षणम् । आकाशप्रदेशपक्वत्यनुसारेण गमनरूपत्वं वा । उक्तलक्षणायाः श्रेणेर्विगतौ या गतिः सा विश्रेणिर्जीवानाम् ।

७ ऋजुगतिका ।

विग्रहवती च संसारिणः प्राक् चतुर्भ्यः ॥ २९ ॥

जात्यन्तरसंक्रान्तौ संसारिणो जीवस्य विग्रहवती चाविग्रहा च गतिर्भवति उपपातक्षेत्रवशात् । तिर्यगूर्ध्वमधश्च प्राक् चतुर्भ्य इति । येषां विग्रहवती तेषां विग्रहाः प्राक् चतुर्भ्यो भवन्ति । अविग्रहा एकविग्रहा द्विविग्रहा त्रिविग्रहा इत्येताश्चतुःसमयपराश्च-तुर्विधा गतयो भवन्ति । परतो न संभवन्ति । प्रतिघाताभावाद्द्वि-ग्रहनिमित्ताभावाच्च । विग्रहो वक्रितं विग्रहोऽवग्रहः श्रेण्यन्तरसं-क्रान्तिरित्यनर्थान्तरम् । पुद्गलानामप्येवमेव ॥ २९ ॥

शरीरिणां च जीवानां विग्रहवती चाविग्रहवती च प्रयोग-परिणामवशात् । न तु तत्र विग्रहनियम इति । अत्राह । अथ विग्रहस्य किं परिमाणमिति । अत्रोच्यते । क्षेत्रतो भाज्यम् । कालतस्तु—

१ उपपातक्षेत्रं यत्र जन्म प्रतिपत्स्यते तस्य वशः आनुलोम्यमनुकूलता । तस्मात्कारणात् ।

२ यस्योपपातक्षेत्रं समश्रेणिव्यवस्थितमुत्पित्सोः प्राणिनः स ऋज्वायतां श्रेणिम-नुत्पत्योत्पद्यते तत्रैकेन समयेन वक्रमकुर्वाणः कदाचित्तेवोपपातक्षेत्रं विश्रेणिरथं भवति । तदैकविग्रहा द्विविग्रहा त्रिविग्रहा चेति तिस्रो गतयो निष्पद्यन्ते । आकाशप्रदेशश्रेणी-लिखित्वा प्रत्यक्षीक्रियन्ते ।

३ सिद्धमानगतेरेव प्रतिघाताभावः । प्रतिघातकं हि कर्म तदभावादित्यर्थः । तथा जन्तुना एकविग्रहया गत्या यत्स्थानं यातव्यं तदसौ समयद्वयेनैव प्राप्नोति । उप-पातक्षेत्रवशात् न ततोऽपि श्रेण्यन्तरमाक्रामयतीत्यतो विग्रहनिमित्ताभावादुच्यते । विग्रह-निमित्त उपपातक्षेत्रवशः । इत्येवं द्वित्रिविग्रहयोर्योजनीयम् ।

४ क्षेत्रापेक्षया ।

एकसमयोऽविग्रहः ॥ ३० ॥

एकसमयोऽविग्रहो भवति । अविग्रहां गतिरालोकान्तादप्येकेन समयेन भवति । एकविग्रहा द्वाभ्याम् । द्विविग्रहा त्रिभिः । त्रिविग्रहा चतुर्भिरिति । अत्र भङ्गप्ररूपणा कार्येति ॥ ३० ॥

एकं द्वौ वानाहारकाः ॥ ३१ ॥

विग्रहगतिसमापन्नो जीव एकं वा समयं द्वौ वानाहारको भवति । शेषं कालमनुसमयमाहारयति । कथमेकं द्वौ वानाहारको न बहूनीत्यत्र भङ्गप्ररूपणा कार्या ॥ ३१ ॥

अत्राह । एवमिदानीं भवक्षये जीवोऽविग्रहया विग्रहवत्या वा गत्या गतः कथं पुनर्जायत इति । अत्रोच्यते । उपपातक्षेत्रं स्वकर्मवशात्प्राप्तः शरीरार्थं पुद्गलग्रहणं करोति । सकषायत्वाज्जीवः कर्मणो योग्या-

१ भवान्तरालवार्तितायां जन्तोर्गतिपरिणतस्यैकेन समयेनातिक्रान्तेन वक्रा गतिर्जायत इति ।

२ ऋज्वी गतिः क्षेत्रमंगीकृत्य कदाचिदव्यवहितश्रेण्यन्तरमात्र एव विरमति जन्तोर्रूपादवशात् । कदाचिच्छ्रेणिद्वयमतिक्रम्योपरमत्यालोकान्ताद्वा सिद्धयमानस्य भवतीत्येकसमयपरिमाणमभेदवर्ति, सर्वत्र गतिविशेषात् ।

३ एको विग्रहो यस्यां सैकविग्रहा पूर्वापरसमयावधिकत्वात् विग्रहस्य सामर्थ्यान्निश्चीयते द्वाभ्यां समयाभ्यां निष्पाद्यत एकविग्रह इति । एवं द्वित्रिविग्रहयोरपि वाच्यम् ।

४ अत्रैवांधिषे विचारप्रस्तावे भङ्गा विकल्पास्तेषां प्ररूपणा विभावना कार्या । सा चैवं कार्या । नारकाः कदाचित्सर्व एव विग्रहगतयो भवन्ति । अथवा अविग्रहगतयश्च विग्रहगतिश्चैकः स्यात् । अथवा अविग्रहगतयो विग्रहगतयश्चेति ।

५ औदारिकादिपुद्गलानामादानरूपत्वमाहारस्य लक्षणम् । तादृशाहाराभावरूपत्वमनाहारस्य लक्षणम् । तद्वांशानाहारकः । विग्रहगतिसमापन्नो जीवः सामर्थ्याद्विग्रहापेक्षत्वात् द्विविग्रहां त्रिविग्रहां वानुप्राप्तो गृह्यते तत्र द्विविग्रहायामेकं समयं मध्यमं त्रिविग्रहायां द्वौ समयावनाहारको मध्यमौ भवति ।

पुद्गलानादत्त इति । कायवाङ्मनःप्राणापानाः पुद्गलानामुपकारः । नामप्रत्ययाः सर्वतो योगविशेषादिति वक्ष्यामः । तज्जन्म । तच्च त्रिविधम् । तद्यथा—

संमूर्च्छनगर्भोपपाता जन्म ॥ ३२ ॥

संमूर्च्छनं गर्भ उपपात इत्येतन्नविधं जन्म ॥ ३२ ॥

सचित्ताशीतसंवृत्ताः सेतरा मिश्राश्चैकशस्तद्योनयः ॥ ३३ ॥

संसारे जीवानामस्य त्रिविधस्य जन्मन एताः सचित्तादयः सप्रतिपक्षा मिश्राश्चैकशो योनयो भवन्ति । तद्यथा । सचित्ता अचित्ता सचित्ताचित्ता शीता उष्णा शीतोष्णा संवृत्ता विवृत्ता

१ अ. ८ सू. २५.

२ गर्भसामग्रीं विना समुद्भूतस्वरूपत्वं संमूर्च्छनस्य लक्षणम् । लोकतये यथायोगं देहावयवविरचनरूपत्वं वा ।

३ शुक्रशोणितसंमिलनाधारप्रदेशवत्त्वं गर्भस्य लक्षणम् ।

४ क्षेत्रप्राप्तिमात्रनिमित्तकं यज्जन्म तद्रूपत्वम् । गर्भसंमूर्च्छनप्रकारराहित्येन जायमानत्वं वा ।

५ “ यु ” मिश्रणे, युवान्ति तेजसकार्मणशरीरवन्तः सन्तः औदारिकादिशरीरप्रायोग्यपुद्गलस्कन्धसमुदयेन मिश्रीभवन्त्यस्यामिति योनिरूपत्तिस्थानम् ।

६ जीवप्रदेशैः सहान्योन्यानुगमस्वीकृतजीवदेहादिरूपं यज्जन्तूपत्तिस्थानं तत् सचित्ताया लक्षणम् । जीवप्रदेशैः संबन्धरूपत्वं वा ।

७ शुष्ककाष्ठादिरूपं यज्जन्तूपत्तिस्थानं तत् । सर्वथा जीवप्रदेशसंबन्धरहितत्वं वा अचित्ताया लक्षणम् ।

८ उभयसंबन्धरहितत्वं सचित्ताचित्तालक्षणम् ।

९ शीतस्पर्शवत्त्वे सति जन्तूपत्तिस्थानत्वं शीतयोनेर्लक्षणम् ।

१० उष्णस्पर्शवत्त्वे सति जन्तूपत्तिस्थानरूपत्वमुष्णयोनेर्लक्षणम् ।

११ शीतोष्णपरिणामत्वे सति जन्तूपत्तिस्थानरूपत्वं शीतोष्णयोनेर्लक्षणम् ।

१२ दिव्यशक्त्यादिवद्वस्त्राद्यावृत्तस्थानरूपत्वं संवृतयोनेर्लक्षणम् । जन्तूपत्त्याधारवत्त्वे सति अनुपलक्ष्यमाणस्थानविशेषरूपत्वं वा ।

१३ जन्तूपत्त्याधारवत्त्वे सति स्पष्टमुपलक्ष्यमाणस्थानविशेषरूपत्वं विवृतयोनेर्लक्षणम् ।

संवृत्तविवृत्ता इति । तत्र देवनारकानामचित्ता योनिः । गर्भजन्मनां मिश्रा । त्रिविधान्येषाम् । गर्भजन्मनां देवानां च शीतोष्णा । तैजः-कायस्योष्णा । त्रिविधान्येषाम् । नारकैकेन्द्रियदेवानां संवृत्ता । गर्भजन्मनां मिश्रा विवृत्तान्येषामिति ॥ ३३ ॥

जराय्वण्डपोतजानां गर्भः ॥ ३४ ॥

जरायुजानां मनुष्य-गो-महिषाजाविकाश्व-खरोष्ठ-मृग-चर्म-वराह-गवय-सिंह-व्याघ्र-क्ष-द्वीपि-श्व-शृगाल-मार्जारादीनाम् । अण्ड-जानां सर्प-गोधा-कृकलाश-गृहकोकिलकामत्स्य-कूर्म-नक्र-शिशुमारादीनां पक्षिणां च लोमपक्षाणां हंस-चाष-शुक-गृध्र-श्येन-पारावत-काक-मयूर-मद्गु-बक-बलाकादीनाम् । पोतर्जानां शलुक-हस्ति-श्वाविल्ला-पक-शश-शारिका-नकुल-मूषिकादीनां पक्षिणां च चर्मपक्षाणां जलूका-बल्गुलि-भारण्ड-पक्षिविरालादीनां गर्भो जन्मेति ॥ ३४ ॥

नारकदेवानामुपपातः ॥ ३५ ॥

नारकाणां देवानां चोपपातो जन्मेति ॥ ३५ ॥

शेषाणां सम्मूर्च्छनम् ॥ ३६ ॥

जराय्वण्डपोतजनारकदेवेभ्यः शेषाणां सम्मूर्च्छनं जन्म ।

१ बहिर्दृश्यमप्यदृश्यमध्यं जन्तूपात्तिस्थानं संवृत्तविवृत्तालक्षणम् ।

२ जालवत् प्राणिपरिवरणरूपत्वे सति विततमांसशोणितरूपत्वं जरायोर्लक्षणम् ।

तत्र जाता जरायुजाः ।

३ चर्मो नामारण्यो गौः ।

४ ऋक्षः—भल्लूकः ।

५ द्वीपी—व्याघ्रविशेषः ।

६ नखत्वक्सदृशोपात्तकाठिन्ये सति शुक्रशोणितपरिवरणरूपं यन्मण्डलं तद्रूपत्व-मण्डस्य । तत्र जाता अण्डजाः ।

७ शिशुमारः—मत्स्यविशेषः ।

८ पोता एव जाताः पोतजाः शुद्धप्रसवा न जराय्वादिना वेष्टिताः ।

उभयावधारणं चात्र भवति । जरायुजादीनामेव गर्भः । गर्भ एव जरायुजादीनाम् । नारकदेवानामेवोपपातः । उपपात एव नारकदेवा-नाम् । शेषाणामेव सम्मूर्च्छनम् । सम्मूर्च्छनमेव शेषाणाम् ॥ ३६ ॥ औदारिकवैक्रियाहारकतैजसकार्मणानि शरीराणि ॥ ३७ ॥

औदारिकं वैक्रियं आहारकं तैजसं कार्मणमित्येतानि पञ्च शरीराणि संसारिणां जीवानां भवन्ति ॥ ३७ ॥

तेषां परं परं सूक्ष्मम् ॥ ३८ ॥

तेषामौदारिकादिशरीराणां परं परं सूक्ष्मं वेदितव्यम् । तद्यथा । औदारिकाद्वैक्रियं सूक्ष्मम् । वैक्रियादाहारकम् । आहारकात्तैजसम् । तैजसात्कार्मणामिति ॥ ३८ ॥

प्रदेशतोऽसङ्ख्येयगुणं प्राक् तैजसात् ॥ ३९ ॥

तेषां शरीराणां परं परमेव प्रदेशतोऽसङ्ख्येयगुणं भवति प्राक् तैजसात् । औदारिकशरीरप्रदेशेभ्यो वैक्रियशरीरप्रदेशा असङ्ख्येय-गुणाः । वैक्रियशरीरप्रदेशेभ्य आहारकशरीरप्रदेशा असङ्ख्येयगुणा इति ॥ ३९ ॥

अनन्तगुणे परे ॥ ४० ॥

परे द्वे शरीरे तैजसकार्मणे पूर्वतः पूर्वतः प्रदेशार्थतयानन्त-गुणे भवतः । आहारकात्तैजसं प्रदेशतोऽनन्तगुणम् । तैजसात्कार्म-णमनन्तगुणामिति ॥ ४० ॥

अप्रतिघाते ॥ ४१ ॥

एते द्वे शरीरे तैजसकार्मणे अन्यत्र लोकान्तात्सर्वत्राप्रतिघाते भवतः ॥ ४१ ॥

अनादिसम्बन्धे च ॥ ४२ ॥

ताभ्यां तैजसकार्मणाभ्यामनादिसम्बन्धो जीवस्येत्यनादि-
सम्बन्ध इति ॥ ४२ ॥

सर्वस्य ॥ ४३ ॥

सर्वस्य चैते तैजसकार्मणे शरीरे संसारिणो जीवस्य भवतः ।
एके त्वाचार्या नयवादापेक्षं व्याचक्षते । कार्मणमेवैकमनादिसम्बन्धम् ।
तेनैवैकेन जीवस्यानादिः सम्बन्धो भवतीति । तैजसं तु लब्ध्यपेक्षं
भवति । सा च तैजसलब्धिर्न सर्वस्य कस्यचिदेव भवति । क्रोध-
प्रसादनिमित्तौ शापानुग्रहौ प्रति तेजोनिर्गमशीतरश्मिनिर्गमकरं तथा
भ्राजिष्णुप्रभासमुदयच्छायानिर्वर्तकं तैजसं शरीरेषु मणिज्वलनज्यो-
तिष्कविमानवदिति ॥ ४३ ॥

तदादीनि भाज्यानि युगपदेकस्याचतुर्भ्यः ॥ ४४ ॥

ते आदिनी एषामिति तदादीनि । तैजसकार्मणे यावत्संसार-

१ तुशब्दोऽवधारकः । तैजसं लब्ध्यपेक्षमेव भवति सत्तामासादयति । सा च
तैजसलब्धिर्विशिष्टतपोऽनुष्ठानादिभिः साधनैः कस्यचिदेव भवति न सर्वस्य जन्तोस्तत्सा-
धनकलापविमुखस्य । स च तद्योग्यसाधनसमासादिततेजोलब्धिस्तेजोनिर्गममातनोति ।

२ क्रोधनिमित्तशापप्रदानाभिमुख उष्णतेजोनिर्गमं करोति । प्रसादनिमित्तानु-
ग्रहाभिमुखः शीतरश्मिनिर्गमकरो भवति । शीता रश्मयो यस्य निसृज्यमाने तेजोवि-
शेषस्य स शीतरश्मिः शीतरश्मिश्चासौ निसर्गश्च शीतरश्मिनिर्गमस्तत्करणशीलं शीत-
रश्मिनिर्गमकरं तैजसम् ।

३ भ्राजनशीलो भ्राजिष्णुः प्रभाणां समुदयस्तस्य छाया आभा भ्राजिष्णुप्रभा-
समुदयछाया । तस्याश्छायानिर्वर्तकमुत्पादकं तैजसं शरीरेष्वौदारिकादिकेषु केषुचित् ।

४ यथा हि मणयः स्फटिकाङ्कवैडूर्यादयो भ्राजिष्णुछायाविमलपुद्गलारब्धत्वाज्ज्व-
लनो वा निरस्तप्रत्यासन्नतिमिरत्रातः प्रद्योतते स्वतेजसा ज्योतिष्कदेवानां वा चन्द्रादि-
त्यादीनां विमानान्यतिभास्वराणि निर्मलद्रव्यारब्धत्वात्तथा तैजसशरीरापेक्षमौदारिकादिषु
शरीरेषु केषुचिदेव स्फुरन्मृजाजालमुपलभ्यते न सर्वेषु । अन्यथा तदभावात् ।

भाविनी आदिं कृत्वा शेषाणि युगपदेकस्य जीवस्य भाज्यान्या-
चतुर्भ्यः । तद्यथा । तैजसकार्मणे वा स्याताम् । तैजसकार्मणौदा-
रिका वा स्युः । तैजसकार्मणवैक्रियाणि वा स्युः । तैजसकार्मणौदा-
रिकवैक्रियाणि वा स्युः । तैजसकार्मणौदारिकाहारकाणि वा स्युः । कार्म-
णमेव वा स्यात् । कार्मणौदारिके वा स्याताम् । कार्मणवैक्रिये वा
स्याताम् । कार्मणौदारिकवैक्रियाणि वा स्युः । कार्मणौदारिकाहारकाणि
वा स्युः । कार्मणतैजसौदारिकवैक्रियाणि वा स्युः । कार्मणतैजसौ-
दारिकाहारकाणि वा स्युः । न तु कदाचिद्युगपत्पञ्च भवन्ति । नापि
वैक्रियाहारके युगपद्भवतः स्वामिनिशेषादिति वक्ष्यते ॥ ४४ ॥

निरुपभोगमन्त्यम् ॥ ४५ ॥

अन्त्यमिति सूत्रक्रमप्रामाण्यात्कार्मणमाह । तन्निरुपभोगम् ।
न सुखदुःखे तेनोपभुज्येते न तेन कर्म बध्यते न वेद्यते नापि निर्जी-
र्यते इत्यर्थः । शेषाणि तु सोपभोगानि । यस्मात्सुखदुःखे तैरुपभु-
ज्येते कर्म बध्यते वेद्यते निर्जीर्यते च तस्मात्सोपभोगानीति ॥ ४५ ॥

अत्राह । एषां पञ्चानामपि शरीराणां सम्मूर्च्छनादिषु त्रिषु
जन्मसु किं क जायत इति । अत्रोच्यते—

गर्भसम्मूर्च्छनजमाद्यम् ॥ ४६ ॥

आद्यमिति सूत्रक्रमप्रामाण्यादौदारिकमाह । तद्गर्भे सम्मूर्च्छने
वा जायते ॥ ४६ ॥

वैक्रियमौपपातिकम् ॥ ४७ ॥

वैक्रियशरीरमौपपातिकं भवति । नारकाणां देवानां चेति
॥ ४७ ॥

१ अ. २ सू. ४७, ४९.

२ अनुभूयमानमेवेह निर्जीर्यते । निरसतामापद्यमानं परिशय्यात्मप्रदेशेभ्यः पा-
दलेशानामुक्तं रसकुसुम्भकं निजीर्णमुच्यते ।

लब्धिप्रत्ययं च ॥ ४८ ॥

लब्धिप्रत्ययं च वैक्रियशरीरं भवति । तिर्यग्योनीनां मनुष्याणां चेति ॥ ४८ ॥

शुभं विशुद्धमव्याघाति चाहारकं चतुर्दशपूर्वधरस्यैव ॥४९॥

शुभमिति शुभद्रव्योपचितं शुभपरिणामं चेत्यर्थः । विशुद्धमिति विशुद्धद्रव्योपचितमसावद्यं चेत्यर्थः । अव्याघातीति आहारकं शरीरं न व्याहन्ति न व्याहन्यते चेत्यर्थः । तच्चतुर्दशपूर्वधर एव कस्मिंश्चिदर्थे कृच्छ्रेऽत्यन्तसूक्ष्मे सन्देहमापन्नो निश्चयाधिगमार्थे क्षेत्रान्तरितस्य भगवतोऽर्हतः पादमूलमौदारिकेण शरीरेणाशक्यगमनं मत्वा लब्धिप्रत्ययमेवोत्पादयति दृष्ट्वा भगवन्तं छिन्नसंशयः पुनरागत्य व्युत्सृजत्यन्तर्मुहूर्तस्य तैजसमपि शरीरं लब्धिप्रत्ययं भवति ॥

कार्मणमेषां निबन्धमाश्रयो भवति तत्कर्मत एव भवतीति बन्धे परस्ताद्द्रक्ष्यति । कर्म हि कार्मणस्य कारणमन्येषां च शरीराणामादित्यप्रकाशवत् । यथादित्यः स्वमात्मानं प्रकाशयत्यन्यानि च द्रव्याणि न चास्यान्यः प्रकाशकः । एवं कार्मणमात्मनश्च कारणमन्येषां च शरीराणामिति ।

१ तपोविशेषजनिता लब्धिस्तत्प्रत्ययं तत्कारणमेतच्छरीरं भवति । अजन्मजमिदमित्यर्थः ।

२ द्वादशाङ्गस्य दृष्टिवादाख्य (दृष्टिपात) महासमुद्रस्य पंच पदानि तद्यथा—परिकर्म १ सूत्र २ पूर्वानुयोग ३ पूर्वगत ४ चूलिकाः ५ । तत्र पूर्वगताख्यचतुर्थपदे चतुर्दश पूर्वाणि १ उत्पादम् २ अग्रायणीयम् ३ वीर्यप्रवादम् ४ अस्तिनास्तिप्रवादम् ५ ज्ञानप्रवादम् ६ सत्यप्रवादम् ७ आत्मप्रवादम् ८ कर्मप्रवादम् ९ प्रत्याख्यानप्रवादम् १० विद्याप्रवादम् ११ कल्याणम् १२ प्राणावायम् १३ क्रियाविचालम् १४ लोकविन्दुसारम् । तानि धारणाज्ञानेनालम्बते इति चतुर्दशपूर्वधरः ।

३ आरम्भात्प्रभृत्या अपवर्गात् सर्वोऽन्तर्मुहूर्तपरिमाणः कालो भवति ।

४ अ. ८ सू. १, २, ३.

अत्राह । औदारिकमित्येतदादीनां शरीरसंज्ञानां कः पदार्थ इति । अत्रोच्यते । उद्गतारमुदारम् । उत्कटारमुदारम् । उद्गम एव वोदारम् । उपादानात्प्रभृति अनुसमयमुद्गच्छति वर्धते जीर्यते शीर्यते परिणमतीत्युदारम् । उदारमेवौदारिकम् । नैवमन्यानि ॥ यथोद्गमं वा निरतिशेषं ग्राह्यं छेद्यं भेद्यं दाह्यं हार्यमित्युदारणादौदारिकम् । नैवमन्यानि उदारमिति च स्थूलनाम । स्थूलमुद्गतं पुष्टं बृहन्महदित्युदारमेवौदारिकम् । नैवं शेषाणि । तेषां हि परं परं सूक्ष्ममित्युक्तम् ॥

वैक्रियमिति । विक्रिया विकारो विकृतिर्विकरणमित्यनर्थान्तरम् । विविधं क्रियते एकं भूत्वानेकं भवति । अनेकं भूत्वा एकं भवति । अणु भूत्वा महद्भवति । महच्च भूत्वाणु भवति । एकाकृति भूत्वानेकाकृति भवति । अनेकाकृति भूत्वा एकाकृति भवति । दृश्यं भूत्वादृश्यं भवति । अदृश्यं भूत्वादृश्यं भवति । भूमिचरं भूत्वा खेचरं भवति । खेचरं भूत्वा भूमिचरं भवति । प्रतिघाति भूत्वाप्रतिघाति भवति । अप्रतिघाति भूत्वा प्रतिघाति भवति । युगपच्चैतान् भावाननुभवति । नैवं शेषाणीति । विक्रियायां भवति विक्रियायां जायते विक्रियायां निर्वर्त्यते विक्रियैव वा वैक्रियम् ।

आहारकम् । आच्छिद्यत इति आहार्यम् । आहारकमन्तर्मुहूर्तस्थिति । नैवं शेषाणि ॥

तेजसो विकारस्तैजसं तेजोमयं तेजःस्वतत्त्वं शापानुग्रहप्रयोजनम् । नैवं शेषाणि ।

कर्मणो विकारः कर्मात्मकं कर्ममयमिति कार्मणम् । नैवं शेषाणि । एभ्य एव चार्थविशेषेभ्यः शरीराणां नानात्वं सिद्धम् । किं

१ घटपटादीनामिव लक्षणमेदात् ।

चान्यत् । कारणतो विषयतः स्वामित्तः प्रयोजनतः प्रमाणतः प्रदेश-
सङ्ख्यातोऽवगाहनतः स्थितितीऽल्पबहुत्वत इत्येतेभ्यश्च नवभ्यो
विशेषेभ्यः शरीराणां नानात्वं सिद्धमिति ॥ ४९ ॥

अत्राह । आसु चतसृषु संसारगतिषु को लिङ्गनियम इति ।
अत्रोच्यते । जीवस्यौदयिकेषु भावेषु व्याख्यायमानेषूक्तम् । त्रि-

१ स्थूलपुद्गलोपचितमूर्त्यौदारिकम् । न तथा वैक्रियादीनि । परं परं सूक्ष्ममिति
(२-३८) वचनात् ।

२ विद्याधरौदारिकशरीराणि प्रत्यानन्दीश्वरादौदारिकस्य विषयः जड्याचारणं,
प्रत्यारुचकवरपर्यन्तात्तिर्यगूर्ध्वमापाण्डूकवनात् । वैक्रियमसंख्येयद्वीपसमुद्रविषयम् ।
आहारकस्य यावन्महाविदेहक्षेत्राणि तैजसकार्मणयोरसर्वलोकात् ।

३ औदारिकस्य मनुष्यतिर्यञ्चः । वैक्रियस्य देवनारकास्तिर्यङ्मनुष्याश्च केचित् ।
आहारकस्य चतुर्दशपूर्वधरमनुष्यसंयतः । तैजसकार्मणयोः सर्वसंसारिणः ।

४ औदारिकस्य धर्माधर्मसुखदुःखकेवलज्ञानावाप्त्यादि प्रयोजनं वैक्रियस्य स्थूल-
सूक्ष्मैकत्वव्योमचरक्षितिगतिविषयाद्यनेकलक्षणा विभूतिः । आहारकस्य तु सूक्ष्मव्यवहित-
दुरवगाहार्थव्यवस्थितिः । तैजसस्याहारपाकः शापानुग्रहदानसामर्थ्यं च । कार्मणस्य
भवान्तरगतिपरिणामः ।

५ सातिरेकं योजनसहस्रमौदारिकम् । योजनलक्षप्रमाणं वैक्रियम् । रत्निप्रमाण-
माहारकं लोकायामप्रमाणे तैजसकार्मणे ।

६ 'प्रदेशतोऽसंख्येयगुणं प्राक्तैजसादनन्तगुणे परे' इति प्रदेशभेद उक्तः
(२-३९, ४०) ।

७ सातिरेकयोजनसहस्रप्रमाणमौदारिकमसंख्येयगुणप्रदेशेषु यावत्स्ववगाढं भवति
तेभ्यो बहुतरकासंख्येयप्रदेशावगाढं योजनलक्षप्रमाणं वैक्रियं भवति । आहारकमाभ्यामल्प-
प्रदेशावगाढं भवति हस्तमात्रत्वात् । तैजसकार्मणे लोकान्तायताकाशाश्रेण्यावगाढे भवतः ।

८ औदारिकं जघन्येन अन्तर्मुहूर्तस्थिति । उत्कर्षेण त्रिपत्योपमस्थिति । वैक्रियं
जघन्येनान्तर्मुहूर्तस्थिति । उत्कर्षेण त्रयस्त्रिंशत्सागरोपमस्थिति । आहारकमन्तर्मुहूर्तस्थि-
त्येव । तैजसकार्मणयोः संतानानुरोधात् अनादित्वमपर्यवसानता चाभव्यसंबन्धितया ।
अनादित्वं सपर्यवसानता च भव्यसंबन्धित्वेन ।

९ सर्वस्तोकमाहारकम् । आहारकाद्वैक्रियशरीराण्यसंख्येयगुणानि । वैक्रियशरीरे-
भ्य औदारिकशरीराण्यसंख्येयगुणानि । औदारिकशरीरेभ्यस्तैजसकार्मणान्यनन्तगुणानि ।

विधमेव लिङ्गं स्त्रीलिङ्गं पुंलिङ्गं नपुंसकलिङ्गमिति ॥ तथा चारित्र-
मोहे नोकषायवेदनीये त्रिविध एव वेदो वर्क्ष्यते । स्त्रीवेदः पुंवेदो
नपुंसकवेद इति ॥ तस्मान्निविधमेव लिङ्गमिति ॥ तत्र—

नारकसम्मूर्च्छिनो नपुंसकानि ॥ ५० ॥

नारकाश्च सर्वे सम्मूर्च्छिनश्च नपुंसकान्येव भवन्ति । न स्त्रियो
न पुमांसः । तेषां हि चारित्रमोहनीयनोकषायवेदनीयाश्रयेषु त्रिषु
वेदेषु नपुंसकवेदनीयमेवैकमशुभगतिनामापेक्षं पूर्ववद्दण्डिकाचितमुदय-
प्राप्तं भवति नेतरे इति ॥ ५० ॥

न देवाः ॥ ५१ ॥

देवाश्चतुर्निकाया अपि नपुंसकानि न भवन्ति । स्त्रियः पुमां-
सश्च भवन्ति । तेषां हि शुभगतिनामापेक्षे स्त्रीपुंवेदनीये पूर्ववद्दण्डि-
काचिते उदयप्राप्ते द्वे एव भवतो नेतरत् । पारिशेष्याच्च गम्यते
जराय्वण्डपोतजास्त्रिविधा भवन्ति स्त्रियः पुमांसो नपुंसकानीति ॥ ५१ ॥

अत्राह । चतुर्गतावपि संसारे किं व्यवस्थिता स्थितिरायुष
उताकालमृत्युरप्यस्तीति । अत्रोच्यते । द्विविधान्यायुषि । अपवर्त-
नीर्यानि अनपवर्तनीयानि च । अनपवर्तनीयानि पुनर्द्विविधानि ।
सोपक्रमाणि निरुपक्रमाणि च । अपवर्तनीयानि तु नियतं सोप-
क्रमाणीति ॥ तत्र—

१ कषायसहवर्तितात्कषायप्रेरणादपि ! हास्यादिनवकस्योक्ता नोकषायकषायता ।
हास्यरत्यरतिशोकभयजुगुप्सास्त्रीपुंनपुंसकवेदा इति हास्यादयो नव ।

२-३ अ. ८ सू. १०

४ अ. ४ सू. ११, १२, १३, १७.

५ नपुंसकवेदनीयमवदत्त्वात् ।

६ कारणान्तरान्निश्चितावधेः प्राक् यस्य आयुषः क्षयस्तदायुः अपवर्तनीयम् ।

७ केनापि कारणेन न्हासमनापुवत् निश्चितकालावधि यदायुरपभोग्यतां याति
तदनपवर्तनीयमुच्यते ॥

औपपातिकचरमदेहोत्तमपुरुषासङ्ख्येयवर्षायुषोऽ-
नपवर्त्यायुषः ॥५२॥

औपपातिकाश्चरमदेहा उत्तमपुरुषा असङ्ख्येयवर्षायुष इत्येतेऽ-
नपवर्त्यायुषो भवन्ति । तत्रौपपातिका नारकदेवाश्चेत्युक्तम् । चरम-
देहा मनुष्या एव भवन्ति नान्ये । चरमदेहा अन्त्यदेहा इत्यर्थः ।
ये तेनैव शरीरेण सिध्यन्ति । उत्तमपुरुषास्तीर्थकरचक्रवर्त्यर्धचक्र-
वर्तिनः । असङ्ख्येयवर्षायुषो मनुष्याः तिर्यग्योनिजाश्च
भवन्ति । सदेवकुंरुत्तरकुंरुषु सान्तरद्वीपकास्वकर्मभूमिषु कर्मभूमिषु
च सुषमसुषमायां सुषमायां सुषमदुःषमायामित्यसङ्ख्येयवर्षा-
युषो मनुष्या भवन्ति । अत्रैव बाह्येषु द्वीपेषु समुद्रेषु
तिर्यग्योनिजा असङ्ख्येयवर्षायुषो भवन्ति । औपपातिकाश्चासङ्ख्ये-
यवर्षायुषश्च निरुपक्रमाः । चरमदेहाः सोपक्रमा निरुपक्रमाश्चेति ।
एभ्य औपपातिकचरमदेहासङ्ख्येयवर्षायुर्भ्यः शेषा मनुष्यास्तिर्यग्यो-

१ चक्रवर्तिनः—भरतादयः ।

२ अर्धचक्रवर्तिनः—रामकृष्णप्रतिकृष्णः ।

३ सह देवकुरुभिरुत्तरकुरवः सदेवकुरुत्तरकुरवः तत्र देवकुरुत्तरकुरुषु जम्बूद्वी-
पधातकीखण्डपुष्करद्वीपार्धवृत्तिषु ।

४ अ. ३ सू. १४, १५, १६.

५ अकर्मभूमिषु—हेभवतहरिवर्षरभ्यकहैरण्यवतारख्यासु जम्बूद्वीपधातकीखण्ड-
पुष्करवरद्वीपार्धवर्तिनीषु ।

६ कर्मणो भूमयः । यत्र जाताः प्राणिनः सकलं कर्म क्षपयित्वा सिध्यन्ति
तीर्थकरोपदेशात्ताः कर्मभूमयो भरतैरावतविदेशक्षेत्राणि पञ्चदशं प्रत्येकं पञ्चभेदत्वात् ।

७ अ. ४ सू. १५

८ मनुष्यक्षेत्राद्बहिर्भूतेषु ।

९ न ह्येषां प्राणापानाहारनिरोधाध्यवसाननिमित्तवेदनापराघातस्पर्शाख्याः सप्त
वेदना विशेषाः सन्त्यायुषो भेदका उपक्रमा इत्यतो निरुपक्रमा एव ।

निजाः सोपक्रमा निरुपक्रमाश्चापवर्त्यायुषोऽनपवर्त्यायुषश्च भवन्ति ।
तत्र येऽपवर्त्यायुषस्तेषां विषशस्त्रकण्टकाग्न्युदकाह्यशिताजीर्णाशिनि-
प्रपातोद्धन्धनश्वापदवज्रनिर्घातादिभिः क्षुत्पिपासाशीतोष्णादिभिश्च
द्वन्द्वोपक्रमैरायुरपवर्त्यते । अपवर्तनं शीघ्रमन्तर्मुहूर्तात्कर्मफलोपभोगः
उपक्रमोऽपवर्तनानिमित्तम् ॥

अत्राह । यद्यपवर्तते कर्म तस्मात्कृतनाशः प्रसज्यते यस्मान्न
वेद्यते । अथास्त्यायुष्कं कर्म म्रियते च तस्मादकृताभ्यागमः
प्रसज्यते । येन सत्यायुष्के म्रियते च ततश्चायुष्कस्य कर्मण आफल्यं
प्रसज्यते । अनिष्टं चैतत् । एकभवास्थिति चायुष्कं कर्म न जात्यन्त-
रानुबन्धि तस्मान्नापवर्तनमायुषोऽस्तीति ॥ अत्रोच्यते । कृतनाशाकृ-
ताभ्यागमाफलानि कर्मणो न विद्यन्ते । नाप्यायुष्कस्य जात्यन्तरानु-
बन्धः । किं तु यथोक्तैरुपक्रमैरभिहर्तस्य सर्वसन्दोहेनोदयप्राप्तमायुष्कं
कर्म शीघ्रं पच्यते तदपवर्तनमित्युच्यते । संहतशुष्कतृणराशिदहनवत् ।
यथा हि संहतस्य शुष्कस्यापि तृणराशेरवयवशः क्रमेण दह्यमानस्य
चिरेण दाहो भवति तस्यैव शिथिलप्रकीर्णोपचितस्य सर्वतो युग-
पदादीपितस्य पवनोपक्रमाभिहतस्याशु दाहो भवति तद्वत् । यथा

१ कृतनाशः १ अकृताभ्यागमः २ कर्मणां फलराहित्यं ३ चेति दोषत्रयमनेन
पूर्वपक्षेण प्रतिपाद्यते ।

२ अनेन पूर्वोक्तदोषत्रयं खण्ड्यते ।

३ अध्यवसानविषशस्त्रादिभिः ।

४ आमिष्टुतस्य ।

५ सर्वात्मना साकल्येनेत्यर्थः ।

६ प्रातर्विपाकमाशु भवति । यस्तु तस्य क्रमभावी विपाकः सोऽपवर्त्यते । अनु-
भवः पुनः सर्वस्य युगपन्न निषिध्यते । इत्येषोऽपवर्तनशब्दार्थः ।

७ संहतत्वात्परिशेषवानपि तृणपुञ्जश्चिराय दह्यते यदा तु विरलितो भवत्यवय-
वशस्तदाशु भस्मसाद्भवति तद्वदायुषोऽप्यनुभवः । यदायुर्हृदसंहितमतिघनतया बन्ध-
काल एव परिणाममापादितं भवति पवनश्लेषवत् । तत्क्रमेण वेद्यमानं चिराय वेद्यते ।

वा सङ्घर्षानाचार्यः करणलाघवार्थं गुणकारभागहाराभ्यां राशिं छेदादेवापवर्तयति न च सङ्घर्षेयस्थार्थस्याभावो भवति तद्रदुपक्रमाभिहतो मरणसमुद्घातदुःखार्त्तः कर्मप्रत्ययमनाभोगयोगपूर्वकं करणविशेषमुत्पाद्य फलोपभोगलाघवार्थं कर्मापवर्तयति न चास्य फललाभाव इति ॥ किं चान्यत् । यथा वा धौतपटो जलाद्र एव संहताश्चिरेण शोषमुपयाति स एव च वितानितः सूर्यरश्मिवाय्वभिहतः क्षिप्रं शोषमुपयाति न च संहते तस्मिन्प्रभूतज्जेहागमो नापि वितानितेऽकृत्स्नशोषः तद्रथोक्तनिमित्तापवर्तनैः कर्मणः क्षिप्रं फलोपभोगो भवति । न च कृतप्रणाशाकृताभ्यागमाफलानि ॥

इति तत्त्वार्थाधिगमसूत्रेषु
द्वितीयोऽध्यायः समाप्तः॥


१ गणिताचार्यः । गणितप्रक्रियायामाहितनैपुणः ।

२ करणानि गुणकारभागहारापवर्तनोद्धर्तनादीनि । तत्र यो लघुः करणोपायः स्वल्पफलस्तेन तत्फलमानयति गणिताभिज्ञत्वात् । तुल्येऽपि हि फलानयने गुणकारभागहारौ चिराय तत्फलं अभिनिर्वर्तयतः । स पुनर्गणितनिपुणो गुणकारभागहाराभ्यां चिरकालकारिभ्यां सकाशात् करणलाघवार्थमपवर्तनाहं राशिच्छेदादेवार्थाधिकदपवर्तयति, षण्णवत्यादिकमनपवर्तनाहं पुनर्लघुकरणाभिज्ञोऽपि न शक्नोत्येवापवर्तयितुमेकम् । पञ्चाशदुत्तरसहस्रादिकं गुणकारभागहारक्रममेवात्र प्रयोजयति । न च संख्येयार्थस्याभावो भवति । फलभूतस्य करणविशेषे सत्यपि प्रेम्सितफलाभेदमादर्शयति ।

३ मरणसमुद्घातो नाम स्वशरीरकादात्मप्रदेशापकर्षो मूर्च्छानुगतश्चेतनाविमुक्त इवाव्यक्तप्रबोधलक्षणोऽस्तमितसकलयहिवर्ति चेष्टाक्रियाविशेषः स एव चातिचिररूढमूलप्रदेशोत्खननरूपत्वाद्दुःखं तेनार्तो विषण्णः किं कर्तव्यताविमुखः ।

४ एतदुक्तं भवति । आजानान एव हि तदपवर्तनाकरणेन अपवर्तनाहं कर्म अपवर्तयति । आहाररसादिविपरिणामवत् । किमर्थं पुनरपवर्तयति । फलोपभोगार्थमायुष्कर्मफलोपभोगाय । अनाभोगानिर्वर्तितेन वीर्यविशेषेणति । न चास्यायुष्कर्मणः फलाभावो भवति । इयांस्तु विशेषः क्रमपरिभोगे बहुकालः । संवर्तितपरिभोगे स्वल्प इति । न पुनरभुक्तं तत्र किंचित्कर्म परिश्रुतीति ।

अथ तृतीयोऽध्यायः ।



अत्राह उक्तं भवता । नारका इति गतिं प्रतीत्य जीवस्यौदर्यिको भावः । तथा जन्मसु 'नारकदेवानामुपपातः' वक्ष्यति च । स्थितौ 'नारकाणां च द्वितीयादिषु' । आस्रवेषु 'बह्वारम्भपरिग्रहत्वं च नारकस्यायुष' इति ॥ तत्र के नारका नाम क चेति । अत्रोच्यते । नरकेषु भवा नारकाः । तत्र नरकप्रसिद्धयर्थमिदमुच्यते—

रत्नशर्करावालुकापङ्कधूमतमोमहातमःप्रभाभूमयो

घनाम्बुवाताकाशप्रतिष्ठाः सप्ताधोऽधः पृथुतराः ॥ १ ॥

रत्नप्रभा शर्कराप्रभा वालुकाप्रभा पङ्कप्रभा धूमप्रभा तमःप्रभा महातमःप्रभा इत्येता भूमयो घनाम्बुवाताकाशप्रतिष्ठा भवन्त्येकैकशः सप्त अधोऽधः । रत्नप्रभाया अधः शर्कराप्रभा शर्कराप्रभाया अधो वालुकाप्रभा । इत्येवं शेषाः । अम्बुवाताकाशप्रतिष्ठा इति सिद्धे घनग्रहणं क्रियते यथा प्रतीयते घनमेवाम्बु अधः पृथिव्याः । वातास्तु घनास्तनवश्चेति । तदेवं खरपृथिवी पङ्कप्रतिष्ठा पङ्को घनोदधिवलयप्रतिष्ठो घनोदधिवलयं घनवातवलयप्रतिष्ठं घनवातवलयं तनुवातवलयप्रतिष्ठं ततो महातमोभूतमाकाशम् । सर्वं चैतत्पृथिव्यादि तनुवातवलयान्तमाकाशप्रतिष्ठम् । आकाशं त्वात्मप्रतिष्ठम् । उक्त-

१ अ. २ सू. ६

२ अ. २ सू. ३५.

३ अ. ४ सू. ४३.

४ अ. ६ सू. १६.

५ रत्नप्रभायां सर्वाधस्तनयोजनसहस्रं पङ्क इत्युच्यते । इत्येवमाप्रष्टयाः । सप्त-
म्यां तु सार्धार्धपञ्चाशत्सहस्रयोजनानि ।

मवगाहनमाकाशस्येति । तदनेन क्रमेण लोकानुभावसंनिविष्टा असङ्ख्येययोजनकोटीकोट्यो विस्तृताः सप्त भूमयो रत्नप्रभाद्याः ॥

सप्तग्रहणं नियमार्थं रत्नप्रभाद्या माभूवन्नैकशो ह्यनियतसङ्ख्या इति । किं चान्यत् । अधः सप्तैवेत्यवधार्यते । ऊर्ध्वं त्वेकैवेति वक्ष्यते । अपि च तन्त्रान्तरीया असङ्ख्येयेषु लोकधातुष्वसङ्ख्येयाः पृथिवी-प्रस्तारा इत्यध्यवसिताः । तत्प्रतिषेधार्थं च सप्तग्रहणमिति ॥

सर्वाश्चैता अधोऽधः पृथुतराः छत्रातिच्छत्रसंस्थिताः । धर्मा वंशा शैलाञ्जनारिष्टा माधव्या माधवीति चासां नामधेयानि यथा-सङ्ख्यमेव भवन्ति । रत्नप्रभा घनभावेनाशीतं योजनशतसहस्रं शेषा द्वात्रिंशदष्टाविंशतिविंशत्यष्टादशषोडशाष्टाधिकमिति । सर्वे घनोदधयो विंशतियोजनसहस्राणि । घनवाततनुवातास्त्वसङ्ख्येयानि अधोऽधस्तु घनतरा विशेषेणेति ॥ १ ॥

तासु नरकाः ॥ २ ॥

तासु रत्नप्रभाद्यासु भूषूर्ध्वमधश्चैकशो योजनसहस्रमेकैकं वर्जयित्वा मध्ये नरका भवन्ति । तद्यथा । उष्ट्रिकापिष्टपचनी-लोहीकरकेन्द्रजानुकाजन्तोकायस्कुम्भायःकोष्ठादिसंस्थाना वज्रतलाः सीमन्तकोपक्रान्ता रौरवोच्युतो रौद्रो हाहारवो घातनः शोचन-स्तापनः क्रन्दनो विलपनश्छेदनो भेदनः खटाखटः कालपिञ्जर इत्ये-

१ तन्त्रान्तरीया जिनप्रवचनवाह्याः । ते च प्रायः प्रस्तावान्मायासूनवीया एव गृह्यन्ते ।

२ एकरज्जुप्रमाणाविष्कम्भायामाभ्यां रत्नप्रभा । शर्कराप्रभार्धतृतीयरज्जुप्रमाणा वालुकाप्रभा चतुरज्जुप्रमाणा पंकप्रभा पञ्चरज्जुप्रमाणा धूमप्रभा रज्जुषट्कप्रमाणा तमः-प्रभार्धसप्तरज्जुप्रमाणा महातमःप्रभा सप्तरज्जुप्रमाणेति ।

३ छत्रमायामविष्कम्भाभ्यां लघु भवति तदधोवर्तिं विस्तीर्णतरं तस्याप्यधो विशालतमं इत्यतः छत्रातिच्छत्रवत् स्थिताः ।

४ धर्मा इति नाम रत्नप्रभा इति गोत्रम् । एवं क्रमेण सप्तानामपि ज्ञेयम् ।

वमाद्या अशुभनामानः कालमहाकालरौरवमहारौरवाप्रतिष्ठानपर्यन्ताः । रत्नप्रभायां नरकाणां प्रस्तारास्त्रयोदश । द्विव्यूनाः शेषासु । रत्नप्रभायां नरकवासानां त्रिंशच्छतसहस्राणि । । शेषासु पञ्चविंशतिः पञ्चदश दश त्रीण्येकं पञ्चोनं नरकशतसहस्रमित्याषष्ठ्याः । सप्तम्यां तु पञ्चैव महानरका इति ॥ २ ॥

नित्याशुभतरलेश्यापरिणामदेहवैदनाविक्रियाः ॥ ३ ॥

ते नरका भूमिक्रमेणाधोऽधो निर्माणतोऽशुभतराः । अशुभा रत्नप्रभायां ततोऽशुभतराः शर्कराप्रभायां ततोऽप्यशुभतरा वालुका-प्रभायाम् । इत्येवमासप्तम्याः ॥

नित्यग्रहणं गतिजातिशरीराङ्गोपाङ्गकर्मनियमादेते लेश्यादयो भावा नरकगतौ नरकपञ्चेन्द्रियजातौ च नैरन्तर्गेषाभ्रवक्षयोद्वर्तनाद्भवन्ति न कदाचिदक्षिनिमेषमात्रमपि न भवन्ति शुभा वा भवन्त्यतो नित्या इत्युच्यन्ते ॥

अशुभतरलेश्याः । कापोतलेश्या रत्नप्रभायाम् । ततस्ती-व्रतरसंक्लेशाध्यवसाना कापोता शर्कराप्रभायाम् । ततस्तीव्रतरसंक्लेशाध्यवसाना कापोतनीला वालुकाप्रभायाम् । ततस्तीव्रतरसंक्लेशाध्यवसाना नीला पङ्कप्रभायाम् । ततस्तीव्रतरसंक्लेशाध्यवसाना नील-कृष्णा धूमप्रभायाम् । ततस्तीव्रतरसंक्लेशाध्यवसाना कृष्णा तमः-प्रभायाम् । ततस्तीव्रतरसंक्लेशाध्यवसाना कृष्णैव महातमःप्रभायामिति । अशुभतरपरिणामः । बन्धनगतिसंस्थानभेदवर्णगन्धरसस्पर्शा-

१ बन्धः—पुद्गलानां शरीदादिषु संश्लिष्यतामत्यन्ताशुभतरपरिणामो भवति । गतिः नारकाणामप्रशस्ताविहायोगतिनामकर्मो (८-१२) दयादशुभा भवन्त्युष्टपतङ्गादिवत् । संस्थानं-नरकाकृतिः नारकाकृतिश्च उभयमन्यालोक्यमानमेवोद्वेगमुपजनयति महाश्रमवत्, पिशाचाकृतिवद्वा । भेदपरिणामोऽपि पुद्गलानामशुभः शरीरनरककुड्यादिभ्यो विभिन्न-मानाः पुद्गलाः वर्णस्पर्शादिभिरशुभपरिणामा जायन्ते, ततश्च दुःखहेतवो भवन्ति ।

गुरुलघुशब्दाख्यो दशविधोऽशुभः पुद्गलपरिणामो नरकेषु । अशुभ-
तरश्चाधोऽधः । तिर्यगूर्ध्वमधश्च सर्वतोऽनन्तेन भयानकेन नित्योत्त-
मकेन तमसा नित्यान्यकाराः श्लेष्ममूत्रपुरीषस्रोतोमलरुधिरवसामे-
दपूयानुलेपनतलाः श्मशानमिव पूतिमांसकेशास्थिचर्मदन्तनखास्तीर्ण-
भूमयः । श्वशृगालमार्जारनकुलसर्पमूषकहस्त्यश्वगोमानुषशवकोष्ठांशु-
भतरगन्धाः । हा मातर्धिगहो कष्टं वत मुञ्च तावद्धावत प्रसीद
भर्तर्मा वधीः कृपणकमित्यनुवद्धरुदितैस्तीव्रकरुणैर्दीनविक्रवैर्विलापै-
रार्त्तस्वनैर्निनादैर्दीनकृपणकरुणैर्याचितैर्बाष्पसंनिरुद्धैर्निस्तनितैर्गाढ-
वेदनैः कूजितैः सन्तापोष्णैश्च निश्वासैरनुपरतभयस्वनाः ।

अशुभतरदेहाः । देहाः शरीराणि । अशुभनामप्रत्ययादशुभा-
न्यङ्गोपाङ्गनिर्माणसंस्थानस्पर्शरसगन्धवर्णस्वराणि । हुण्डानि निर्लू-
नौण्डजशरीराकृतीनि क्रूरकरुणवीभत्सप्रतिभयदर्शनानि दुःखभांज्य-
शुचीनि च तेषु शरीराणि भवन्ति । अतोऽशुभतराणि चाधोऽधः ।
सप्त धनूंषि त्रयो हस्ताः षडङ्गुलमिति शरीरोच्छ्रायो नारकाणां
रत्नप्रभायाम् । द्विविद्धैः शेषासु । स्थितिवच्चोत्कृष्टजघन्यता वेदितव्या ॥

अशुभतरवेदनाः । अशुभतराश्च वेदना भवन्ति नरकेष्वधोऽधः ।
तद्यथा । उष्णवेदनास्तीव्रास्तीव्रतरास्तीव्रतमाश्चातृतीयायाः । उष्ण-

१ सर्वेषां हि जीवानां शरीराण्यात्मनो न गुरुणि नापि लघूनि इति अगुरु-
लघुपरिणामः । सचानिष्टोऽनेकविधदुःखाश्रयत्वात् ।

२ प्रेतीभूतानां श्वादीनामुदरदौर्गन्ध्यवद्दौर्गन्ध्याविशिष्टाः ।

३ अनुवद्धं—सततम् ।

४ यत्र हस्तपादाद्यवयवाः बहुप्रायाः प्रमाणविसंवादिनश्च तद्दण्डमित्युच्यते ।

५ निर्लूनं—भिन्नम् ।

६ रत्नप्रभानारकशरीराणां द्विगुणं द्वितीयस्यां नारकशरीरप्रमाणम् । तदपि
द्विगुणं तृतीयस्याम् । एवं यावत्सप्तम्यां पञ्चधनुःशतानि पूर्णानि ।

७ बहूनामुष्णा स्तोकानां शीतिलुष्णशीते ।

शीते चतुर्थ्याम् । शीतोष्णे पञ्चम्याम् । परयोः शीताः शीततराश्चेति ।
तद्यथा । प्रथमशरत्काले चरमनिदाघे वा पित्तव्याधिप्रकोपाभिभूत-
शरीरस्य सर्वतो दीप्ताग्निराशिपरिवृतस्य व्यभ्रे नभसि मध्याह्ने नि-
वातेऽतिरस्कृतातपस्य यादृगुष्णजं दुःखं भवति ततोऽनन्तगुणं
प्रकृष्टं कष्टमुष्णवेदनेषु नरकेषु भवति । पौषमाघयोश्च मासयोस्तु-
षारलिप्तगात्रस्य रात्रौ हृदयकरचरणाधरौष्टदशनायासिनि प्रतिसम-
यप्रवृद्धे शीतमारुते निरग्न्याश्रयप्रावरणस्य यादृक्शीतसमुद्भवं दुःख-
मशुभं भवति ततोऽनन्तगुणं प्रकृष्टं कष्टं शीतवेदनेषु नरकेषु भवति ।
यदि किलोष्णवेदनान्नरकादुत्क्षिप्य नारकः सुमहत्यङ्गारराशावुदीप्ते
प्राक्षिप्येत स किल सुशीतां मृदुमारुतं शीतलां छायामिव प्राप्तः सुख-
मनुपमं विन्द्यान्निद्रां चोपलभेत एवं कष्टतरं नारकमुष्णमाचक्षते ।
तथा किल यदि शीतवेदनान्नरकादुत्क्षिप्य नारकः कश्चिदाकाशे
माघमासे निशि प्रवाते महति तुषारराशौ प्राक्षिप्येत सदन्तशब्दोत्तम-
करप्रकम्पायासकरेऽपि तत्र सुखं विन्द्यादनुपमां निद्रां चोपलभेत
एवं कष्टतरं नारकं शीतदुःखमाचक्षते इति ॥

अशुभतरविक्रियाः । अशुभतराश्च विक्रिया नरकेषु नारकाणां
भवन्ति । शुभं करिष्याम इत्यशुभतरमेव विकुर्वते । दुःखाभिभूत-
मनसश्च दुःखप्रतीकारं चिकीर्षवो गरीयस एव ते दुःखहेतून्वि-
कुर्वते इति ॥ ३ ॥

परस्परोदीरितदुःखाः ॥ ४ ॥

परस्परोदीरितानि दुःखानि नरकेषु नारकाणां भवन्ति ।
क्षेत्रस्वभावजनिताच्चाशुभात्पुद्गलपरिणामादित्यर्थः ॥

१ बहूनां शीता स्तोकानामुष्णेति शीतोष्णे ।

२ ऋतूनां द्विमासकत्वाद् द्वाभ्यां मासाभ्यां क्रमशः प्रथमत्वचरमत्वव्यवहारः ।

३ आश्रयः—निवासस्थानम् ।

४ परस्परोदीरितानि—अन्योन्यदत्तानि ।

तत्र क्षेत्रस्वभावजनितपुद्गलपरिणामः शीतोष्णक्षुत्पिपासादिः। शीतोष्णे व्याख्याते क्षुत्पिपासे वक्ष्यामः । अनुपरतशुष्केन्धनोपादानेनैवाग्निना तीक्ष्णेन प्रततेन क्षुदाग्निना दन्दह्यमानशरीरा अनुसमयमाहरयन्ति ते सर्वे पुद्गलानप्यद्युस्तीव्रया च नित्यानुषक्तया पिपासया शुष्ककण्ठौष्ठतालुजिह्वाः सर्वोदधीनापि पिबेयुर्न च तृप्तिं समाप्नुयुर्वर्धेयातामेव चैषां क्षुत्तृष्णे इत्येवमादीनि क्षेत्रप्रत्ययानि ॥

परस्परोदीरितानि च । अपि चोक्तम् । भवप्रत्ययोऽवधिर्नारकदेवानामिति । तन्नारकेष्ववधिज्ञानमशुभभवहेतुकं मिथ्यादर्शनयोगाच्च विभङ्गज्ञानं भवति । भावदोषोपघातात्तु तेषां दुःखकारणमेव भवति । तेन हि ते सर्वतः तिर्यगूर्ध्वमधश्च दूरत एवाजस्रं दुःखहेतून्पश्यन्ति । यथा च काकोलूकमहिनकुलं चोत्पत्यैव बद्धवैरं तथा परस्परं प्रति नारकाः । यथा वापूर्वाञ्च शुनो दृष्ट्वा श्वानो निर्दयं क्रुध्यन्त्यन्योन्यं प्रहरन्ति च तथा तेषां नारकाणामवधिषिषयेण दूरत एवान्योन्यमालोक्य क्रोधस्तीव्रानुशयो जायते दुरन्तो भवहेतुकः। ततः प्रागेव दुःखसमुद्घातात्तः क्रोधाग्न्यादीपितमनसोऽतर्किता इव श्वानः समुद्धता वैक्रियं भयानकं रूपमास्थाय तत्रैव पृथिवीपरिणामजानि क्षेत्रानुभावजनितानि चायःशूलशिलामुसलमुद्गरकुन्ततोमरासिपाट्टिशशक्त्ययोधनखङ्गयाष्टिपरशुभिण्डिमालादीन्यायुधान्यादाय करचरणदशनैश्चान्योन्यमभिघ्नन्ति । ततः परस्पराभिहता विकृताङ्गा निस्तनन्तो गाढवेदनाः शूनाग्रौतनप्रविष्टा इव महिषसूकरोरभ्रौः स्फुरन्तो रुधिरकर्दमे चेष्टन्ते । इत्येवमादीनि परस्परोदीरितानि नरकेषु नारकाणां दुःखानि भवन्तीति ॥ ४ ॥

१ अ. १ सू. २२.

२ नवीनान् अपरिचितानित्यर्थः ।

३ शब्दयन्तः ।

४ सौनिकस्य वधस्थाने प्रविष्टाः ।

५ उरभ्रः—मेषः ।

संक्लिष्टासुरोदीरितदुःखाश्च प्राक् चतुर्थ्याः ॥ ५ ॥

संक्लिष्टासुरोदीरितदुःखाश्च नारका भवन्ति । तिसृषु भूमिषु प्राक् चतुर्थ्याः । तद्यथा । अम्बाम्बरीषश्यामशवलरुद्रोपरुद्रकालमहाकालास्यासिपत्रवनकुम्भीवालुकावैतरणीखरस्वरमहाघोषाः पञ्चदश परमाधार्मिका मिथ्यादृष्टयः पूर्वजन्मसु संक्लिष्टकर्मणः पापाभिरतय आसुरीं गतिमनुप्राप्ताः कर्मक्लेशजा एते ताच्छील्यान्नारकाणां वेदनाः समुदीरयन्ति चित्राभिरुपपत्तिभिः । तद्यथा । तन्नायोरसपायननिष्टमायःस्तम्भालिङ्गनकूटशाल्मल्यग्रारोपणावतारणायोधनाभिघातवासी क्षुरतक्षणक्षारतप्ततैलाभिषेचनायःकुम्भपाकाम्बरीषतर्जनयन्त्रपीडनायःशूलशलाकाभेदनक्रकचपाटनाङ्गारदहनवाहनासूचीशाड्वलापकर्षणैः तथा सिंहव्याघ्रट्टीपिम्बशृगालवृककोकमार्जारनकुलसर्पावायसगृध्रकाकोलूकश्येनादिस्वादनाः तथा तप्तवालुकावतरणासिपत्रवनप्रवेशनवैतरण्यवतारणपरस्परयोधनादिभिरिति ॥

स्यादेतत्किमर्थं त एवं कुर्वन्तीति । अत्रोच्यते । पापकर्माभिरतय इत्युक्तम् । तद्यथा गोवृषभमहिषवराहमेषकुक्कुटवार्तिकालावकान्मुष्टिमल्लांश्च युध्यमानान् परस्परं चाभिघ्नतः पश्यतां रागद्वेषाभिभूतानामकुशलानुबन्धिपुण्यानां नराणां परा प्रीतिरुत्पद्यते तथा तेषामसुराणां नारकांस्तथा तानि कारयतामन्योन्यं घ्नतश्च पश्यतां परा प्रीतिरुत्पद्यते । ते हि दुष्टकन्दर्पास्तथाभूतान् दृष्ट्वाद्दहासं मुञ्चन्ति चेलोत्क्षेपान्क्ष्वेडितास्फोटितावल्लिते तलतालनिपातनांश्च कुर्वन्ति महत्तश्च सिंहनादान्नदन्ति । तच्च तेषां सत्यपि देवत्वे सत्सु च कामिकेष्वन्येषु प्रीतिकारणेषु मायानिदानमिथ्यादर्शनशैल्यतीव्रकषायोपह-

१ शल्यते बाध्यतेऽनेनेति शल्यम् क्लेशज्वरस्वरूपत्वे सति संयमस्वरूपमेदित्वं शल्यस्य लक्षणम् । तच्च शल्यं द्रव्यतस्तोमरादि, भावतस्तु इदं त्रिविधं मायानिदानमिथ्यादर्शनमेदात् (१) माया—निकृतिः सैव शल्यं मायाशल्यम् । (२) नितरां दीयते—क्षयते मोक्षफलमनिन्द्यब्रह्मचर्यादिसाध्यं कुशलकर्मकल्पतरुवनमनेन देवर्द्ध्यादिप्रार्थनपरिणामनिशितासिनेति निदानम्, (३) मिथ्या—विपरीतं दर्शनं मिथ्यादर्शनमिति ।

तस्यानालोचितभावदोषस्याप्रत्यवमर्षस्याकुशलानुबन्धिपुण्यकर्मणो
वालतपसश्च भावदोषानुकार्षिणः फलं यत्सत्स्वप्यन्येषु प्रीतिहेतुष्व-
शुभा एव प्रीतिहेतवः समुत्पद्यन्ते ॥

इत्येवमप्रीतिकरं निरन्तरं सुतीव्रं दुःखमनुभवतां मरणमेव
काङ्क्षतां तेषां न विपत्तिकाले विद्यते कर्मभिर्धारितायुषाम् । उक्तं हि ।
' औपपातिकचरं मदेहोत्तमपुरुषासङ्ख्येयवर्षायुषोऽनपव-
र्त्यायुष' इति । नैव तत्र शरणं विद्यते नाप्यपक्रमणम् । ततः कर्मवशा-
देव दग्धपाटितभिन्नाच्छिन्नक्षतानि च तेषां सद्य एव संरोहन्ति शरी-
राणि दण्डराजिरिवाम्भसीति ॥

एवमेतानि त्रिविधानि दुःखानि नरकेषु नारकाणां भवन्ती-
ति ॥ ५ ॥

तेष्वेकत्रिसप्तदशसप्तदशद्वाविंशतित्रयस्त्रिंशत्सागरोपमा
सत्त्वानां परा स्थितिः ॥ ६ ॥

तेषु नरकेषु नारकाणां पराः स्थितयो भवन्ति । तद्यथा ।
रत्नप्रभायामेकं सागरोपमम् । एवं त्रिसागरोपमा सप्तसागरोपमा दश-
सागरोपमा सप्तदशसागरोपमा द्वाविंशतिसागरोपमा त्रयस्त्रिंशत्साग-
रोपमा । जघन्या तु पुरस्ताद्दृश्यते । 'नारकाणां च द्वितीयादिषु ।
दशवर्षसहस्राणि प्रथमायाम्' इति ।

तत्रास्रवैर्यथोक्तैर्नारकसंवर्तनीयैः कर्मभिरसंज्ञिनः प्रथमायामु-

१ अ. २ सू. ५२.

२ दण्डेन अम्भासि जले कृता रेखेव ।

३ अ. ४ सू. ४३.

४ अ. ४ सू. ४४.

५ कायवाङ्मनःकृतशुभाशुभकर्मागमनरूपत्वमास्रवस्य लक्षणम् ।

मुत्पद्यन्ते । सरीसृपा द्वयोरादितः प्रथमद्वितीययोः एवं पक्षिणास्ति-
सृषु । सिंहाश्चतसृषु । उरगाः पञ्चसु । स्त्रियः षट्सु । मत्स्य-
मनुष्याः सप्तस्विति । न तु देवा नारका वा नरकेषूपपत्तिं प्राप्नु-
वन्ति । न हि तेषां बह्वारम्भपरिग्रहादयो नरकगतिनिर्वर्तका हेतवः
सन्ति । नाप्युद्वर्त्य नारका देवेषूपद्यन्ते । न ह्येषां सरागसंयमादयो
देवगतिनिर्वर्तका हेतवः सन्ति । उद्वर्तितास्तु तिर्यग्योनौ मनुष्येषु
वोत्पद्यन्ते । मानुषत्वं प्राप्य केचित्तीर्थकरत्त्वमपि प्राप्नुयुरादितस्ति-
सृभ्यः निर्वाणं चतसृभ्यः संयमं पञ्चभ्यः संयमासंयमं षड्भ्यः
सम्यग्दर्शनं सप्तभ्योऽपीति ॥

द्वीपसमुद्रपर्वतहृदतडागसरांसि ग्रामनगरपत्तनादयो विनिवेशा
बांदरो वनस्पतिकायो वृक्षतृणगुल्मादिः द्वीन्द्रियादयस्तिर्यग्योनिजा
मनुष्या देवाश्चतुर्निकाया अपि न सन्ति । अन्यत्र समुद्रातोपपातवि-
क्रियासाङ्गतिकनरकपालेभ्यः । उपपाततस्तु देवा रत्नप्रभायामेव
सन्ति नान्यासु । गतिस्तृतीयां यावत् ॥

यच्च वायव आपो धारयन्ति न च विष्वग्गच्छन्त्यापश्च पृथिवीं
धारयन्ति न च प्रस्पन्दन्ते पृथिव्यश्चाप्सु विलयं न गच्छन्ति तत्त-
स्यानादिपारिणामिकस्य नित्यसन्ततेर्लोकविनिवेशस्य लोकस्थिति-
रेव हेतुर्भवति ॥

अत्राह । उक्तं भवता लोकाकाशेऽवगाहः । तदनन्तरं ऊर्ध्वं
गच्छत्यालोकान्तादिति । तत्र लोकः कः कतिविधो वा किंसंस्थितो
वेति । अत्रोच्यते ॥

१ बादरः—स्थूलः ।

२ अस्मन्मुद्रापयिष्यमाणस्याद्वादमञ्जर्यां नवमश्लोकस्य चरमप्रघट्टके टिप्पण्यम् ।

३ सांगातिकं—पूर्वजन्ममित्रभूतम् ।

४ नरकपालाः—महापापिनः ।

पञ्चास्तिकायसमुदायो लोकः । ते चास्तिकायाः स्वतत्त्वतो विधानतो लक्षणतश्चोक्ता वर्क्ष्यन्ते च । स लोकः क्षेत्रविभागेन त्रिविधोऽध्यास्तिर्यगूर्ध्वं चेति । धर्माधर्मास्तिकायौ लोकव्यवस्थाहेतू । तयोरवगाहविशेषालोकानुभावनियमात् सुप्रतिष्ठकवज्राकृतिर्लोकः । अधोलोको गोकन्धराधरार्थाकृतिः । उक्तं ह्येतत् । भूमयः सप्ताधोऽधः पृथुतराच्छत्रातिच्छत्रसंस्थिता इति ता यथोक्ताः । तिर्यग्लोको झल्लर्याकृतिः । उर्ध्वलोको मृदङ्गाकृतिरिति । तत्र तिर्यग्लोकप्रसिद्धचर्थमिदमाकृतिमात्रमुच्यते ॥ ६ ॥

जम्बूद्वीपलवणादयः शुभनामानो द्वीपसमुद्राः ॥ ७ ॥

जम्बूद्वीपादयो द्वीपा लवणादयश्च समुद्राः शुभनामान इति । यावन्ति लोके शुभानि नामानि तन्नामान इत्यर्थः । शुभान्येव वा नामान्येषामिति ते शुभनामानः । द्वीपादनन्तरः समुद्रः समुद्रादनन्तरो द्वीपो यथासङ्ग्यम् । तत्रथा । जम्बूद्वीपो द्वीपो लवणोदः समुद्रः धातकी-स्वण्डो द्वीपः कालोदः समुद्रः पुष्करवरो द्वीपः पुष्करोदः समुद्रः वरुण-वरो द्वीपो वरुणोदः समुद्रः क्षीरवरो द्वीपः क्षीरोदः समुद्रो घृतवरो द्वीपो घृतोदः समुद्र इक्षुवरो द्वीप इक्षुवरोदः समुद्रः नन्दीश्वरो द्वीपो नन्दीश्वरवरोदः समुद्रः अरुणवरो द्वीपोऽरुणवरोदः समुद्र इत्येवम-सङ्ख्येया द्वीपसमुद्राः स्वयम्भूरमणपर्यन्ता वेदितव्या इति ॥ ७ ॥


द्विर्द्विर्विष्कम्भाः पूर्वपूर्वपरिक्षेपिणो बलयाकृतयः ॥ ८ ॥

सर्वे चैते द्वीपसमुद्रा यथाक्रममादितो द्विर्द्विर्विष्कम्भाः पूर्वपूर्व-

१ पञ्चमाध्याये ।

२ स्वयं भवन्तीति स्वयंभुवो देवास्ते यत्रागत्य रभन्त इति स्वयंभूरमणः, अर्ध-रज्जुप्रमाणः प्रान्तसमुद्रः ।

३ विष्कम्भः—मध्यविस्तारः ।



मेरुपर्वतः ।

पृ. ७३

७३

तृतीयोऽध्यायः ।

परिक्षेपिणो वलयाकृतयः प्रत्येतव्याः । तद्यथा । योजनशतसहस्र-
विष्कम्भो जम्बूद्वीपस्य वक्ष्यते । तद्विगुणो लवणजलसमुद्रस्य ।
लवणजलसमुद्रविष्कम्भाद् द्विगुणो धातकीखण्डद्वीपस्थस्य । इत्येवमा-
स्वयम्भूरमणसमुद्रादिति ॥

पूर्वपूर्वपरिक्षेपिणः । सर्वे पूर्वपूर्वपरिक्षेपिणः प्रत्येतव्याः । जम्बू-
द्वीपो लवणसमुद्रेण परिक्षिप्तः । लवणजलसमुद्रो धातकीखण्डेन परिक्षि-
प्तः । धातकीखण्डद्वीपः कालोदसमुद्रेण परिक्षिप्तः । कालोदसमुद्रः पुष्कर-
वरद्वीपार्धेन परिक्षिप्तः । पुष्करद्वीपार्धं मानुषोत्तरेण पर्वतेन परिक्षि-
प्तम् । पुष्करवरद्वीपः पुष्करवरोदेन समुद्रेण परिक्षिप्तः । एवमास्वयम्भू-
रमणात्समुद्रादिति ॥

वलयाकृतयः । सर्वे च ते वलयाकृतयः सह मानुषोत्तरेणेति
॥ ८ ॥

तन्मध्ये मेरुनाभिवृत्तो योजनशतसहस्र-
विष्कम्भो जम्बूद्वीपः ॥ ९ ॥

तेषां द्वीपसमुद्राणां मध्ये तन्मध्ये ॥ मेरुनाभिः । मेरुरस्य
नाभ्यामिति मेरुर्वास्य नाभिरिति मेरुनाभिः । मेरुरस्य मध्य इत्यर्थः ॥
सर्वद्वीपसमुद्राभ्यन्तरो वृत्तः कुलालचक्राकृतिर्योजनशतसहस्रविष्क-
म्भो जम्बूद्वीपः । वृत्तग्रहणं नियमार्थम् । लवणादयो वलयवृत्ता
जम्बूद्वीपस्तु प्रतेरवृत्त इति । यथा गम्येत वलयाकृतिभिश्चतुर-
स्रत्रयस्योरपि परिक्षेपो विद्यते तथा च माभूदिति ॥

मेरुरपि काञ्चनस्थालनाभिरिव वृत्तो योजनसहस्रमधोधराणि-

१ अ. ३ सू. ९.

२ कुलालचक्रवद्वर्तुलाकारः ।

१०

तलमवगाढो नवनवत्युच्छ्रितो दशाधो विस्तृतः सहस्रमुपरीति ।
त्रिकाण्डखिलोकप्रविभक्तमूर्तिश्चतुर्भिर्वनैर्भद्रशालनन्दनसौमनसपाण्ड-
कैः परिवृत्तः । तत्र शुद्धपृथिव्युपलवज्रशर्कराबहुलं योजनसहस्रमेकं
प्रथमं काण्डम् । द्वितीयं त्रिषष्टिसहस्राणि रजतजातरूपाङ्गस्फटिक-
बहुलम् । तृतीयं षट्त्रिंशत्सहस्राणि जम्बूनदबहुलम् । वैडूर्यबहुला
चास्य चूलिका चत्वारिंशद्योजनान्युच्छ्रायेण मूले द्वादशविष्कम्भेण
मध्येऽष्टौ उपरि चत्वारितीति । मूले वलयपरिक्षेपि भद्रशालवनम् ।
भद्रशालवनात्पञ्च योजनशतान्यारुह्य तावत्प्रतिक्रान्तिविस्तृतं नन्द-
नम् । ततोऽर्धत्रिषष्टिसहस्राण्यारुह्य पञ्चयोजनशतप्रतिक्रान्तिविस्तृत-
मेव सौमनसम् । ततोऽपि षट्त्रिंशत्सहस्राण्यारुह्य चतुर्नवातिचतुः-
शतप्रतिक्रान्तिविस्तृतं पाण्डकवनमिति । नन्दनसौमनसाभ्यामेका-
दशैकादशसहस्राण्यारुह्य प्रदेशपरिहाणिर्विष्कम्भस्येति ॥ ९ ॥

तत्र भरतहैमवतहरिविदेहरम्यकहैरण्यवतैरा-

वतवर्षाः क्षेत्राणि ॥ १० ॥

तत्र जम्बूद्वीपे भरतं हैमवतं हरयो विदेहा रम्यकं हैरण्यवत-
मैरावतमिति सप्त वंशाः क्षेत्राणि भवन्ति । भरतस्योत्तरतो हैमवतं
हैमवतस्योत्तरतो हरय इत्येवं शेषाः । वंशां वर्षा वास्या इति चैषां
गुणतः पर्यायनामानि भवन्ति । सर्वेषां चैषां व्यवहारनयापेक्षादा-
दित्यकृताद्दिगुनियमादुत्तरतो मेरुर्भवति । लोकमध्यावस्थितं चाष्टप्र-

१ वंशाः किल पर्ववन्तो भवन्ति तद्वत्पर्वविभागजननात् वंशा एवामी भर-
तादयः । वर्षसंनिधानाच्च वर्षाः । मनुजादिनिवासाच्च वास्याः ।

२ व्यवहारो हि संग्रहीतानां पदार्थानां विधिपूर्वकमवहरणं लोकप्रसिद्धव्यवहार-
तत्परत्वात्, न खलु निश्चयमवलम्ब्यते सर्वव्यवहारोच्छेदप्रसंगात् ।

३ नैश्चयिकी दिक् कथं प्रातिपत्तव्येत्यत आह—लोकमध्यावस्थितमिति ।

देशं रुचकं दिग्भियमहेतुं प्रतीत्य यथासम्भवं भवतीति ॥१०॥

ताद्विभाजिनः पूर्वापरायता हिमवन्महाहिमवन्निषधनील-
रुक्मिशिखरिणो वर्षधरपर्वताः ॥ ११ ॥

तेषां वर्षाणां विभक्तारो हिमवान् महाहिमवान् निषधो नीलो
रुक्मी शिखरी इत्येते षड् वर्षधराः पर्वताः । भरतस्य हैमवतस्य च
विभक्ता हिमवान् हैमवतस्य हरिवर्षस्य च विभक्ता महाहिमवानि-
त्येवं शेषाः ॥

तत्र पञ्च योजनशतानि षड्विंशानि षट् चैकोनविंशतिभागा
भरतविष्कम्भः । स द्विर्द्विर्हिमवद्वैमवतादीनामाविदेहेभ्यः । परतो
विदेहेभ्योऽर्धार्धहीनाः ॥ पञ्चविंशतियोजनान्यवगाढो योजनशतो-
च्छ्रायो हिमवान् । तद्विर्दिहहिमवान् । तद्विर्दिनिषध इति ॥

भरतवर्षस्य योजनानां चतुर्दशसहस्राणि चत्वारि शतान्ये-
कसप्ततानि षट् च भागा विशेषतो ज्या इषुर्यथोक्तो विष्कम्भः ।

१ रुचकः—तिर्यग्लोकस्य मध्यभागे आयामविष्कम्भाभ्यां प्रत्येकं रज्जुप्रमाणौ
सर्वप्रतराणां क्षुल्लकौ द्वौ नभःप्रदेशप्रतरौ विद्येते । तयोश्च मेरुमध्यप्रदेशे मध्यं लभ्यते ।
तत्र च मध्य उपरितनप्रतरस्य ये चत्वारो नभःप्रदेशास्तथा—अधस्तनप्रतरस्य तु ये
चत्वारो व्योमप्रदेशास्तेषामष्टानामपि प्रदेशानां समये रुचक इति परिभाषा । अयं
चाष्टप्रदेशिको रुचकः समस्ततिर्यग्लोकमध्यवर्ती गोस्तनाकारः क्षेत्रतः षण्णामपि दिशां
चतसृणामपि च विदिशां प्रभवः (उतात्तिस्थानम्) मन्तव्यः—तिर्यग्लोकमध्ये रत्नप्रभा-
पृथिव्या उपरि बहुमध्यदेशे मेर्वन्तद्वौ सर्वक्षुल्लकप्रतरौ, तयोरुपरितनस्य चत्वारः प्रदेशा
गोस्तनाकारसंस्थाना अधस्तनस्यापि चत्वारस्तथाभूता एवेत्येषोऽष्टाकाशप्रदेशात्मकश्चत-
स्रो रुचको दिशामनुदिशां च प्रभव उत्पत्तिस्थानमिति । (आचा. १ श्रु.)

२ अत्र सुगमत्वार्थं योजनानां कला एव कल्याः स्युस्ताश्च जम्बूद्वीपपरि-
माणे एकोनविंशतिलक्षा जायन्ते । अयं प्रकार इह अवगाह इति भण्यते । ततः इच्छा-
वगाहो यस्य कस्यचित्क्षेत्रस्य विष्कम्भावगाहः प्रवेदनीयः स च कलागणनया भरतस्य
दशसहस्री भवति । अनेन इच्छावगाहेन कृत्वा ऊनो हीनश्चासावगाहः प्रागुक्तस्वरूप-
श्च इच्छावगाहोनावगाहः १८९००००० तेन अभ्यस्तो गुणित इच्छावगाहोनावगाहा-
भ्यस्तस्तथाभूतस्य विष्कम्भस्य भरतादिविस्तारस्य १८९००००००००० ततश्चतुर्गु-
णस्य ७५६००००००००० यत् किल मूलं समायाति २७५९५५ अथ योजनज्ञा-
नाय एकोनविंशतिभागे देयः १४४७१।६ इयं भरतज्या ।

धनुःकाष्ठं चतुर्दशसहस्राणि शतानि पञ्चाष्टाविंशान्येकादश च भागाः साधिकाः ॥

भरतक्षेत्रमध्ये पूर्वापरायत उभयतः समुद्रमवगाढो वैताढ्य-
पर्वतः षड् योजनानि सक्रोशानि धरणिमवगाढः पञ्चाशद्विस्तरतः
पञ्चविंशत्युच्छ्रितः ॥

विदेहेषु निषधस्योत्तरतो मन्दरस्य दक्षिणतः काञ्चनपर्वतश-
तेन चित्रकूटेन विचित्रकूटेन चोपशोभिता देवकुरवो विष्कम्भेणैका-
दश योजनसहस्राण्यष्टौ च शतानि द्विचत्वारिंशानि द्वौ च भागौ ।
एवमेवोत्तरेणोत्तराः कुरवश्चित्रकूटविचित्रकूटहीना द्वाभ्यां च काञ्चना-
भ्यामेव यमकपर्वताभ्यां विराजिताः ॥

विदेहा मन्दरदेवकुरूत्तरकुरुभिर्विभक्ताः क्षेत्रान्तरवद्भवन्ति
पूर्वं चापरे च । पूर्वेषु षोडश चक्रवर्तिविजया नदीपर्वतविभक्ताः
परस्परगमाः अपरेऽप्येवंलक्षणाः षोडशैव ॥

तुल्यायामविष्कम्भावगाहोच्छ्रायौ दक्षिणोत्तरौ वैताढ्यौ तथा
हिमवाच्छ्रवारिणौ महाहिमवद्वाक्मिणौ निषधनीलौ चेति ॥

धुद्रमन्दरास्तु चत्वारोऽपि धातकीखण्डकपुष्करार्धका महा-
मन्दरात्पञ्चदशभिर्योजनसहस्रैर्हीनोच्छ्रायाः । षड्भिर्योजनशतैर्धरणि-
तले हीनविष्कम्भाः । तेषां प्रथमं काण्डं महामन्दरतुल्यम् । द्वितीयं
सप्तभिर्हीनम् । तृतीयमष्टाभिः । भद्रशालनन्दनवने महामन्दरवत् ।
ततोऽर्धषट्पञ्चाशद्योजनसहस्राणि सौमनसं पञ्चशतं विस्तृतम् । ततोऽ-
ष्टाविंशतिसहस्राणि चतुर्नवाति चतुःशतविस्तृतमेव पाण्डकं भवति ।
उपरि चाधश्च विष्कम्भोऽवगाहश्च तुल्यो महामन्दरेण । चूलिका
चेति ॥

१ परस्परगमाः क्षेत्रविशेषा इत्यर्थः ।

विष्कम्भकृतेर्देशगुणाया मूलं वृत्तपरिक्षेपः । स विष्कम्भपा-
दाभ्यस्तो गणितम् । इच्छावगाहोनावगाहाभ्यस्तस्य विष्कम्भस्य
चतुर्गुणस्य मूलं ज्या । ज्याविष्कम्भयोर्वर्गविशेषमूलं विष्कम्भा-
च्छोध्यं शेषार्धमिषुः । इषुवर्गस्य षड्गुणस्य ज्यावर्गयुतस्य कृतस्य
मूलं धनुःकाष्ठम् । ज्यावर्गचतुर्भागयुक्तामिषुवर्गमिषुविभक्तं तत्प्रकृ-
तितृत्तविष्कम्भः । उदग्धनुःकाष्ठादक्षिणं शोध्यं शेषार्धं बाहुरिति ॥

अनेन कारणाभ्युपायेन सर्वक्षेत्राणां सर्वपर्वतानामायामवि-
ष्कम्भज्येषुधनुःकाष्ठपरिमाणानि ज्ञातव्यानि ॥११॥

द्विर्धातकीखण्डे ॥ १२ ॥

एते मन्दरवंशवर्षधरा जम्बूद्वीपेऽभिहिता एते द्विगुणा धातकी-
खण्डे द्वाभ्यामिष्वाकरपर्वताभ्यां दक्षिणोत्तरायताभ्यां विभक्ताः ।
एभिरेव नामभिर्जम्बूद्वीपकसमसङ्ख्याः पूर्वार्धे चापरार्धे च चक्रार-
कसंस्थिता निषधसमोच्छ्रायाः कालोदलवणजलस्पर्शिनो वंशधराः
सेष्वाकाराः । अरविवरसंस्थिता वंशा इति ॥ १२ ॥

पुष्करार्धे च ॥ १३ ॥

यश्च धातकीखण्डे मन्दरादीनां सेष्वाकारपर्वतानां सङ्ख्या-
विषयनियमः स एव पुष्करार्धे वेदितव्यः ॥

१२ नियमादवश्यतया धनुःपृष्ठवर्गात् जीवावर्गं विशोध्यपनीयशेषस्य षड्भागे
षड्भिर्यागे हृते यन्मुलमागच्छति तदिषुरिषुपरिमाणं भवति ।

इह भरतस्य इषुकलाः १०००० तद्वर्गस्तु १०००००००० षड्गुणः स
च ६०००००००० अतः परं ज्या चिन्तनीया । सा तु २७४९२५ तद्वर्गः स च
७५५४०२५२०२५ एतौ द्वावपि इषुज्यावर्गविक्रम संयोज्य मूलं निष्कास्यम् ।
तच्चेदं २७६०४३ तत एकोनविंशतिभागैः प्राप्यन्ते १४५२८।११ इदं भरतक्षेत्र-
धनुपृष्ठम् । ' उसुवग्नि छगुणजीवा-वग्गजूए मूल होइ धनुपिठं ' इति वचनात् ।

३ सम्पूर्णभरतस्य धनुःकाष्ठं कृत्वा दक्षिणार्धभरतस्यापि धनुःकाष्ठं क्रियते ।
इदं च महतः सकाशात्प्राप्यम् । शेषमर्धदलितं सदैताढ्ययुतोत्तरभरतस्य बाहुयुगं
स्यात् । यतः ' धणुदुगविसेससेसं दलियं बाहायुगं होइ ' इति वचनात् ।

ततः परं मानुषोत्तरो नाम पर्वतो मानुषलोकपरिक्षेपी सुनगर-
प्राकारवृत्तः पुष्करवरद्वीपार्धविनिविष्टः काञ्चनमयः सप्तदशैकविंशति-
योजनशतान्युच्छ्रितश्चत्वारि त्रिंशानि क्रोशं चाधो धरणीतलमव-
गाढो योजनसहस्रं द्वाविंशमधस्ताद्विस्तृतः सप्तशतानि त्रयोविंशानि
मध्ये चत्वारि चतुर्विंशान्युपरीति ॥

न कदाचिदस्मात्परतो जन्मतः संहरणतो वा चारणविद्या-
धरार्द्धिप्राप्ता अपि मनुष्या भूतपूर्वा भवन्ति भविष्यन्ति च । अन्यत्र
समुद्रातोपपाताभ्याम् । अत एव च मानुषोत्तर इत्युच्यते ॥

तदेवमर्वाञ्चानुषोत्तरस्यार्धतृतीया द्वीपाः समुद्रद्वयं पञ्चमन्दराः
पञ्चत्रिंशत्क्षेत्राणि त्रिंशद्गर्भधरपर्वताः पञ्च देवकुरवः पञ्चोत्तराः कुरवः
शतं षष्ट्याधिकं चक्रवर्तिविजयानां द्वे शते पञ्चपञ्चाशदधिके जन-
पदानामन्तरद्वीपाः षट्पञ्चाशदिति ॥ १३ ॥

अत्राह । उक्तं भवता मानुषस्य स्वभावमार्दवार्जवत्वं चेति
तत्र के मनुष्याः क्व चेति । अत्रोच्यते—

प्राग्मानुषोत्तरान्मनुष्याः ॥ १४ ॥

प्राग्मानुषोत्तरात्पर्वतात्पञ्चत्रिंशत्सु क्षेत्रेषु सान्तरद्वीपेषु जन्मतो
मनुष्या भवन्ति । संहरणविद्यार्द्धियोगात्तु सर्वेष्वर्धतृतीयेषु द्वीपेषु
समुद्रद्वये च समन्दरशिखरेष्विति ॥

भारतका हैमवतका इत्येवमादयः क्षेत्रविभागेन । जम्बूद्वीपका
लवणका इत्येवमादयः द्वीपसमुद्रविभागेनेति ॥ १४ ॥

१ तपोविशेषानुष्ठानाज्जङ्घाचारिणो विद्याचारिणश्च संयता नन्दीश्वरादिद्वीपान्
गच्छन्ति चैत्यवन्दनायै । विद्याधरा महाविद्यासंपन्ना ऋद्धिप्राप्ताश्च वैक्रियादिशरीरभाजः
सर्वे गच्छन्ति परतः । नतु प्राणान् परित्यजन्ति तत्रैवेति ।

२ कच्छादयो विजयनामानो द्वात्रिंशज्जनपदा जम्बूद्वीपे । चतुःषष्टिर्धातकीखण्डे
पुष्करार्धे च । ततः १६० भवन्ति । भरतैरावतापेक्षयार्थजनपदा द्विशतं पञ्चाशच्च
भवन्ति । तत्र तावदेकत्रापि भरतवर्षे अर्धषड्विंशा देशा आर्यसंज्ञा मगधादयः ।

आर्या म्लिशश्च ॥ १५ ॥

द्विविधा मनुष्या भवन्ति । आर्या म्लिशश्च ॥ तत्रार्याः षड्वि-
धाः । क्षेत्रार्या जात्यार्याः कुलार्याः कर्मार्याः शिल्पार्या भाषार्या
इति । तत्र क्षेत्रार्याः पञ्चदशसु कर्मभूमिषु जाताः । तद्यथा । भरते-
ष्वर्धषड्विंशतिषु जनपदेषु जाताः शेषेषु च चक्रवर्तिविजयेषु ।
जात्यार्या इक्ष्वाकवो विदेहा हरयोऽम्बष्ठाः ज्ञाताः कुरवो बुवुनाला
उग्रा भोगा राजन्या इत्येवमादयः । कुलार्याः कुलकराश्चक्रवर्तिनो
बलदेवा वासुदेवा ये चान्ये आतृतीयादापञ्चमादासप्तमादा कुलकरे-

१ तत्र क्षेत्रजातिकुलकर्मशिल्पभाषाज्ञानदर्शनचारित्र्येषु शिष्टलोकन्यायधर्मानपे-
ताचरणशीला आर्याः ।

२ एतद्विपरीतास्तु म्लिश भवन्ति अव्यक्तानियतभाषाचेष्टत्वात् ।

३ पित्रन्वयो जातिः ।

४ मात्रन्वयः कुलम् ।

५ अस्यामवसर्पिण्यां वर्तमानायां या तृतीया समा सुषमदुःषमाभिधाना तस्या
यः पश्चिमो भागस्तस्मिन् । पत्योपमाष्टभागप्रमाणे शेषे तिष्ठति सति कुलकरोत्पत्तिरभूत् ।
अर्धभरतमध्यमत्रिभागे—गंगासिंधुमध्येऽत्र एतस्मिन्नर्धभरतमध्यमत्रिभागे बहुमध्यदेशे,
न तु पर्यन्तेषु । उत्पन्नाः कुलकराः सप्त । इहार्धभरतं विद्याधरालयवैताढ्यपर्वतादारतः
परिम्राह्यं न तु परतः, व्याख्यानात् । १ विमलवाहनः २ चक्षुष्मान् ३ यशस्वी
४ अभिचन्द्रः ५ प्रसेनजित् ६ मरुदेवः ७ नाभिः ।

जम्बूद्वीपप्रशस्तया पंचदश कुलकरास्तेषां नामानि—१ सुमतिः २ प्रतिश्रुतिः
३ सीमंकरः ४ सीमंघरः ५ क्षेमंकरः ६ क्षेमंघरः ७ विमलवाहनः ८ चक्षुष्मान्
९ यशस्वी १० अभिचन्द्रः ११ चन्द्राभः १२ प्रसेनजित् १३ मरुदेवः १४ नाभिः
१५ ऋषभ । इति ।

अत्राह कश्चित्—आवश्यकरिन्युक्त्यादिषु सतानां कुलकराणामभिधानादिह पंच-
दशानां तेषामभिधानं कथम् ? यदि वा भवतु नामैतत् पुण्यपुरुषाणामधिकाधिक-
वश्यपुरुषवर्णनस्य न्याय्यत्वात् ।

भ्यो वा विशुद्धान्वयप्रकृतयः । कर्मार्था यजनयाजनाध्ययनाध्यापनप्रयोगकृषिलिपिवाणिज्ययोनिपोषणवृत्तयः । शिल्पार्थास्तन्तुवायकुलालनापिततुन्नवायदेवटादयोऽल्पसावद्या आगर्हिता जीवाः । भाषार्या नाम ये शिष्टभाषानियतवर्णं लोकरूढस्पष्टशब्दं पञ्चविधानामप्यार्याणां संव्यवहारं भाषन्ते ॥

अतो विपरीता म्लिशः । तद्यथा । हिमवतश्चतसृषु विदिक्षु त्रीणि योजनशतानि लवणसमुद्रमवगाह्य चतसृणां मनुष्यविजातीनां चत्वारोऽन्तरद्वीपा भवन्ति त्रियोजनशतविष्कम्भायामाः । तद्यथा । एकोरुकाणामाभाषकाणां लाङ्गूलिकानां वैषाणिकानामिति ॥ चत्वारि योजनशतान्यवगाह्य चतुर्योजनशतायामविष्कम्भा एवान्तरद्वीपाः । तद्यथा । हयकर्णानां गजकर्णानां गोकर्णानां शङ्कुलिकर्णानामिति ॥ पञ्च योजनशतान्यवगाह्य पञ्च योजनशतायामविष्कम्भा एवान्तरद्वीपाः । तद्यथा । गजमुखानां व्याघ्रमुखानामादर्शमुखानां गोमुखानामिति ॥ षड् योजनशतान्यवगाह्य तावदायामविष्कम्भा एवान्तरद्वीपाः । तद्यथा । अश्वमुखानां हस्तिमुखानां सिंहमुखानां व्याघ्रमुखानामिति ॥ सप्त योजनशतान्यवगाह्य तावदायामविष्कम्भा

१ अनाचार्यकं किल कर्म तत्रार्याः कर्मार्थाः ।

२ आचार्योपदेशात् शिक्षितं शिल्पं तन्तुवायादि तत्रार्याः शिल्पार्याः ।

३ एतच्छब्दार्थः सम्प्रदायतो ज्ञेयः ।

४ शिष्टाः सर्वातिशयसंपन्ना गणधरादयः तेषां भाषा संस्कृतार्धमागधिकादिका च तत्र शिष्टभाषानियता वर्णा विशिष्टेन पौर्वापर्येण संनिवेशिता यस्यासौ ।

५ लोकरूढः अत्यन्तप्रासिद्धः संव्यवहारेषु स्फुटः नाव्यक्तो बालभाषावत् लोकरूढः स्पष्टः शब्दो यस्मिन् संव्यवहारे तमेवाविधम् ।

६ क्षेत्रादिभेदभाजामनन्तरोक्तानां संव्यवहारम् आगच्छ याहि इदं कुरु मैवं कार्षीरित्येवमादिकं भाषन्ते ये ते भाषार्याः ।

७ शक्यवनकिरातादयः म्लिशः ।

एवान्तरद्वीपाः । तद्यथा । अश्वकर्णसिंहकर्णहस्तिकर्णकर्णप्रावरणनामानः ॥ अष्टौ योजनशतान्यवगाह्याष्टयोजनशतायामविष्कम्भा एवान्तरद्वीपाः । तद्यथा । उल्कामुखविद्युज्जिह्वमेधमुखविद्युदन्तनामानः ॥ नव योजनशतान्यवगाह्य नवयोजनशतायामविष्कम्भा एवान्तरद्वीपा भवन्ति । तद्यथा । घनदन्तगूढदन्तविशिष्टदन्तशुद्धदन्तनामानः । एकोरुकाणामेकोरुकद्वीपः । एवं शेषाणामपि स्वनामभिस्तुल्यनामानो वेदितव्याः ॥ शिखरिणोऽप्येवमेवेत्येवं षट्पञ्चाशदिति ॥ १५ ॥

भरतैरावतविदेहाः कर्मभूमयोऽन्यत्र देवकुरुत्तरकुरुभ्यः ॥ १६ ॥

मनुष्यक्षेत्रे भरतैरावतविदेहाः पञ्चदश कर्मभूमयो भवन्ति । अन्यत्र देवकुरुत्तरकुरुभ्यः । संसारदुर्गान्तगमकस्य सम्यग्दर्शनज्ञानचारित्रात्मकस्य मोक्षमार्गस्य ज्ञातारः कर्तार उपदेष्टारश्च भगवन्तः परमर्षयस्तीर्थकरा अत्रोत्पद्यन्ते । अत्रैव जाताः सिद्धयन्ति नान्यत्र । अतो निर्वाणाय कर्मणः सिद्धिभूमयः कर्मभूमय इति । शेषासु विंशतिर्वशाः सान्तरद्वीपा अकर्मभूमयो भवन्ति । देवकुरुत्तरकुरुवस्तु कर्मभूम्यभ्यन्तरा अप्यकर्मभूमय इति ॥ १६ ॥

१ एतश्चान्तरद्वीपकभाष्यं प्रायो विनाशितं सर्वत्र कैरपि दुर्विदग्धैः । येन षण्णवतिरन्तरद्वीपका भाष्येषु दृश्यन्ते । अनार्षं चैतदध्यवसीयते । जीवाभिगमादिषु षट्पञ्चाशदन्तरद्वीपकाध्ययनात् । नापि वाचकमुख्याः सूत्रोल्लङ्घनेनाभिदधति । असंभाव्यमानत्वात् । तस्मात् सैद्धान्तिकपार्श्वैर्विनाशितामिदमिति [सिद्ध. टी.] एवमेव हरिभद्रटीकायाम् ।

२ सकलकर्माग्निर्विध्यापनाय सिद्धिप्राप्त्यै भूमयः कर्मभूमयः ।

नृस्थिती परंपरे त्रिपल्योमान्तर्मुहूर्ते ॥ १७ ॥

नरो नरा मनुष्या मानुषा इत्यनर्थान्तरम् । मनुष्याणां परा स्थितिस्त्रीणि पल्योपमान्यपरान्तर्मुहूर्तेति ॥ १७ ॥

तिर्यग्योनीनां च ॥ १८ ॥

तिर्यग्योनिजानां च परापरे स्थिती त्रिपल्योपमान्तर्मुहूर्ते भवतो यथासङ्ख्यमेव । पृथक्करणं यथासङ्ख्यदोषविनिवृत्त्यर्थम् । इतरथा इदमेकमेव सूत्रमभविष्यदुभयत्र चोभे यथासङ्ख्यं स्यातामिति ॥

द्विविधा चैषां मनुष्यतिर्यग्योनिजानां स्थितिः । भवस्थितिः कार्यस्थितिश्च । मनुष्याणां यथोक्ते त्रिपल्योपमान्तर्मुहूर्ते परापरे भवस्थिती । कायस्थितिस्तु परा सप्ताष्टौ वा भवग्रहणानि ॥

तिर्यग्योनिजानां च यथोक्ते समासतः परापरे भवस्थिती । व्यासतस्तु शुद्धपृथिवीकायस्य परा द्वादशवर्षसहस्राणि । खरपृथिवी-कायस्य द्वाविंशतिः । अप्कायस्य सप्त । वायुकायस्य त्रीणि । तेजः-कायस्य त्रीणि रात्रिदिनानि । वनस्पतिकायस्य दशवर्षसहस्राणि । एषां कायस्थितिरसङ्ख्येया अवसर्पिण्युत्सर्पिण्यो वनस्पतिकायस्या-

१ परा-उत्कृष्टा । अपरा-जघन्या ।

२ अ. ४ सू. १५.

३ मनुष्यजन्मलब्ध्वा तिर्यग्जन्म वा क्रियन्ते कालं जीवति प्राणी जघन्येनोत्कर्षेण वेति ।

४ मनुष्यो भूत्वा तिर्यग्योनिर्वा मरणमनुभूय पुनर्मनुष्येभ्येव मनुष्यः । तिर्यक्ष्वेव तिर्यग्योनिर्नैरन्तर्येण कतिवृत्त्वः समुत्पद्यते ।

५ अष्टमभवे तु देवहृत्तरकुरुपूत्पद्यते पश्चाद् देवलोकं गच्छति ।


६ अ. ३ सू. १७.

७ अ. ४ सू. १५.

नन्ताः । द्वीन्द्रियाणां भवस्थितिर्द्वादशवर्षाणि । त्रीन्द्रियाणामेकोन-पञ्चाशद्रात्रिदिनानि । चतुरिन्द्रियाणां षण्मासाः । एषां कायस्थितिः सङ्ख्येयानि वर्षसहस्राणि । पञ्चेन्द्रियतिर्यग्योनिजाः पञ्चविधाः । तद्यथा । मत्स्या उरगाः परिसर्पाः पक्षिणश्चतुष्पदा इति । तत्र मत्स्यानामुरगाणां भुजगानां च पूर्वकोट्येव पक्षिणां पल्योपमास-ङ्ख्येयभागश्चतुष्पदानां त्रीणि पल्योपमानि गर्भजानां स्थितिः । तत्र मत्स्यानां भवस्थितिः पूर्वकोटिस्त्रिपञ्चाशदुरगाणां द्विचत्वारिंशद्भु-जगानां द्विसप्ततिः पक्षिणां स्थलचराणां चतुरशीतिवर्षसहस्राणि सम्मूर्च्छिमानां भवस्थितिः । एषां कायस्थितिः सप्ताष्टौ भवग्रहणानि । सर्वेषां मनुष्यतिर्यग्योनिजानां कायस्थितिरप्यपरान्तर्मुहूर्तेवेति ॥ १८ ॥

इति तत्त्वार्थाधिगमसूत्रेषु लोकप्रज्ञप्तिर्नामा
तृतीयोऽध्यायः समाप्तः ॥ ३ ॥

अथ चतुर्थोऽध्यायः ।



अत्राह । उक्तं भवता भवप्रत्ययोऽवधिर्नारकदेवानामिति । तथौदायिकेषु भावेषु देवगतिरिति । 'केवलिश्रुतसङ्घधर्मदेवावर्णवादो दर्शनमोहस्य' 'सरागसंयमादयो देवस्य' 'नारकसम्मूर्च्छिनो नपुंसकानि' 'न देवाः' । तत्र के देवाः । कतिविधा वेति । अत्रोच्यते—

देवाश्चतुर्निकायाः ॥ १ ॥

देवाश्चतुर्निकाया भवन्ति । तान्परस्ताद्द्रक्ष्यामः ॥ १ ॥

तृतीयः पीतलेश्यः ॥ २ ॥

तेषां चतुर्णां देवनिकायानां तृतीयो देवनिकायः पीतलेश्य एव भवति । कश्चासौ । ज्योतिष्क इति ॥ २ ॥

दशाष्टपञ्चद्वादशविकल्पाः कल्पोपपन्नपर्यन्ताः ॥३॥

ते च देवनिकाया यथासङ्ख्यमेवं विकल्पा भवन्ति । तद्यथा।

१ अ. १ सू. २२.

२ अ. २ सू. ६ भाष्ये ।

३ अ. ६ सू. १४.

४ अ. ६ सू. २०.

५ अ. २ सू. ५०.

६ अ. २ सू. ५१.

७ वैमानिकानाधिकृत्येदमुच्यते ऊर्ध्वलोकावसर इति । प्रधानत्वात्, अन्यथा भवनपतयोऽधोलोके, व्यन्तरज्योतिष्कास्तिर्यग्लोक इति ।

८ अ. ४ सू. ११-१२-१३-१७.

दशविकल्पा भवनवासिनोऽसुरादयो वक्ष्यन्ते । अष्टविकल्पा व्यन्तराः किन्नरादयः । पञ्चविकल्पा ज्योतिष्काः सूर्यादयः । द्वादशविकल्पा वैमानिकाः कल्पोपपन्नपर्यन्ताः सौधर्मादिष्विति ॥ ३ ॥

इन्द्रसामानिकत्रायस्त्रिंशपारिषद्यात्मरक्षलोकपालानीक-
प्रकीर्णकाभियोग्यकिल्बिषिकाश्चैकशः ॥ ४ ॥

एकैकशश्चैतेषु देवनिकायेषु देवा दशविधा भवन्ति । तद्यथा । इन्द्राः सामानिकाः त्रायस्त्रिंशाः पारिषद्याः आत्मरक्षाः लोकपालाः अनीकानि अनीकाधिपतयः प्रकीर्णकाः आभियोग्याः किल्बिषिकाश्चेति । तत्रेन्द्राः भवनवासिव्यन्तरज्योतिष्कविमानाधिपतयः इन्द्रसमाः सामानिका अमात्यपितृगुरूपाध्यायमहत्तरवत् केवलमिन्द्रत्वहीनाः । त्रायस्त्रिंशा मन्त्रिपुरोहितस्थानीयाः । पारिषद्या वयस्यस्थानीयाः । आत्मरक्षाः शिरोरक्षस्थानीयाः । लोकपाला आरक्षिकार्थचरस्थानीयाः । आनिकाधिपतयो दण्डनायकस्थानीयाः । अनीकान्यनीकस्थानीयान्येव । प्रकीर्णकाः पौरजनपदस्थानीयाः । आभियोग्या दासस्थानीयाः । किल्बिषिका अन्तस्थस्थानीया इति ॥ ४ ॥

त्रायस्त्रिंशलोकपालवर्ज्या व्यन्तरज्योतिष्काः ॥५॥

१ अ. ४ सू. ११.

२ अ. ४ सू. १२.

३ अ. ४ सू. १३.

४ अ. ४ सू. १७.

५ अन्ते परिगताः पर्यन्ता कल्पोपपन्नाः पर्यन्ताः येषां ते इमे कल्पोपपन्नपर्यन्ताः कल्पाश्च द्वादश वक्ष्यमाणाः सौधर्मादयोऽच्युतपर्यवसानाः, तत्पर्यन्तमेतच्चतुष्टयं भवतीत्यावेदयति । परे तु द्विविकल्पाः—ग्रैवेयकवासिनो विजयादिविमानपञ्चकनिवासिनश्च ।

६ अ. ४ सू. २०-२४.

व्यन्तरा ज्योतिष्काश्चाष्टविधा भवन्ति त्रायस्त्रिंशलोकपाल-
वर्ज्या इति ॥ ५ ॥

पूर्वयोर्द्वीन्द्राः ॥ ६ ॥

पूर्वयोर्देवानिकाययोर्भवनवासिव्यन्तरयोर्देवविकल्पानां द्वौ द्वा-
विन्द्रौ भवतः । तद्यथा । भवनवासिषु तावद् द्वौ असुरकुमाराणामिन्द्रौ
भवतश्चमरो बलिश्च । नागकुमाराणां धरणां भूतानन्दश्च । विष्णु-
त्कुमाराणां हरिर्हरिसहश्च । सुपर्णकुमाराणां वेणुदेवो वेणुदारी च ।
अग्निकुमाराणामग्निशिखोऽग्निमाणवश्च । वातकुमाराणां वेलम्बः प्रभ-
ञ्जनश्च । स्तनितकुमाराणां सुघोषो महाघोषश्च । उदधिकुमाराणां
जलकान्तो जलप्रभश्च । द्वीपकुमाराणां पूर्णोऽवशिष्टश्च । दिक्कुमारा-
णाममितोऽमितवाहनश्चेति ॥ व्यन्तरेष्वपि द्वौ किन्नराणामिन्द्रौ किन्नरः
किम्पुरुषश्च । किम्पुरुषाणां सत्पुरुषो महापुरुषश्च । महोरगाणामति-
कायो महाकायश्च । गन्धर्वाणां गीतरतिर्गीतयशाश्च । यक्षाणां पूर्ण-
भद्रो मणिभद्रश्च । राक्षसानां भीमो महाभीमश्च । भूतानां प्रतिरूपोऽ-
तिरूपश्च । पिशाचानां कालो महाकालश्चेति । ज्योतिष्काणां तु
बहवः सूर्याश्चन्द्रमसश्च ॥ वैमानिकानामेकैक एव । तद्यथा । सौधर्मे
शक्रः । ऐशाने ईशानः । सनत्कुमारे सुनत्कुमार इति । एवं सर्व-
कल्पेषु स्वकल्पाह्वाः । परतस्त्विन्द्रादयो दश विशेषा न सन्ति ।
सर्व एव स्वतन्त्रा इति ॥ ६ ॥

पीतान्तलेश्याः ॥ ७ ॥

पूर्वयोर्निकाययोर्देवानां पीतान्ताश्चतस्रो लेश्या भवन्ति ॥७॥

१ अच्युतकल्पात्परतः इन्द्रादयो विकल्पा ग्रंथेयकेषु विजयादिकेषु च न भवन्ति ।
सर्व एव हि ते स्वतंत्रत्वाद्दहामिन्द्रा गमनागमनरहिताश्च प्राय इति ।

२ कृष्णा, नीला, कापोता, पीतेति ।

कायप्रवीचारा आ ऐशानात् ॥ ८ ॥

भवनवास्यादयो देवा आ ऐशानात्कायप्रवीचारा भवन्ति ।
कायेन प्रवीचार एषामिति कायप्रवीचाराः । प्रवीचारो नाम मैथुन-
विषयोपसेवनम् । ते हि संक्लिष्टकर्माणो मनुष्यवन्मैथुनसुखमनुप्रली-
यमानास्तीत्रानुशयाः कायसंक्लेशजं सर्वाङ्गीणं स्पर्शसुखमवाप्य प्रीति-
मुपलभन्त इति ॥ ८ ॥

शेषाः स्पर्शरूपशब्दमनःप्रवीचारा द्वयोर्द्वयोः ॥ ९ ॥

ऐशानादूर्ध्वं शेषाः कल्पोपपन्ना देवा द्वयोर्द्वयोः स्पर्शरूप-
शब्दमनःप्रवीचारा भवन्ति यथासङ्ख्यम् । तद्यथा । सनत्कुमारमाहे-
न्द्रयोर्देवान्मैथुनसुखप्रेम्सूनुत्पन्नास्थान्विदित्वा देव्य उपतिष्ठन्ते । ताः
स्पृष्ट्वैव च ते प्रीतिमुपलभन्ते विनिवृत्तास्थाश्च भवन्ति ॥ तथा ब्रह्म-
लोकलान्तकयोर्देवानेवंभूतोत्पन्नास्थान्विदित्वा देव्यो दिव्यानि स्व-
भावभावस्वराणि सर्वाङ्गमनोहराणि शृङ्गारोदाराभिजाताकारविला-
सान्युज्ज्वलचारुवेषाभरणानि स्वानि रूपाणि दर्शयन्ति । तानि
दृष्ट्वैव ते प्रीतिमुपलभन्ते निवृत्तास्थाश्च भवन्ति ॥ तथा महाशुक्रसह-
स्रारयोर्देवानुत्पन्नप्रवीचारास्थान्विदित्वा देव्यः श्रुतिविषयसुखान-
त्यन्तमनोहराञ्च शृङ्गारोदाराभिजातविलासाभिलाषच्छेदतलतालाभ-
रणरवमिश्रान्हसितकथितगीतशब्दानुदीरयन्ति । ताञ्च श्रुत्वैव ते प्री-
तिमुपलभन्ते निवृत्तास्थाश्च भवन्ति ॥ आनतप्राणतारणाच्युतकल्प-
वासिनो देवाः प्रवीचारायोत्पन्नास्था देवीः संकल्पयन्ति संकल्पमा-
त्रेणैव ते परां प्रीतिमुपलभन्ते विनिवृत्तास्थाश्च भवन्ति ॥ एभिश्च
प्रवीचारैः परतः परतः प्रीतिप्रकर्षविशेषोऽनुपमगुणो भवति प्रवीचा-
रिणामल्पसंक्लेशत्वात् । स्थितिप्रभावाभिरधिका इति वक्ष्यते ॥ ९ ॥

१ अ. ४ सू. २१.

परेऽप्रवीचाराः ॥ १० ॥

कल्पोपपन्नेभ्यः परे देवा अप्रवीचारा भवन्ति । अल्पसंके-
शत्वात् स्वस्थाः शीतीभूताः । पञ्चविधप्रवीचारोद्भवादपि प्रीतिवि-
शेषादपरिमितगुणप्रीतिप्रकर्षाः परमसुखतृप्ता एव भवन्ति ॥ १० ॥

अत्राह । उक्तं भवता देवाश्चतुर्निकाया दशाष्टपञ्चद्वादश-
विकल्पा इत्युक्ते निकायाः के के चैषां विकल्पा इति । अत्रोच्यते ।
चत्वारो देवनिकायाः । तद्यथा । भवनवासिनो व्यन्तरा ज्योतिष्का
वैमानिका इति ॥

तत्र—

भवनवासिनोऽसुरनागविद्युत्सुपर्णाग्निवातस्तनितोदधि-
द्वीपदिक्कुमाराः ॥ ११ ॥

प्रथमो देवनिकायो भवनवासिनः । इमानि चैषां विधानानि
भवन्ति । तद्यथा—१ असुरकुमारा २ नागकुमारा ३ विद्युत्कुमाराः
४ सुपर्णकुमारा ५ अग्निकुमारा ६ वातकुमाराः ७ स्तनितकुमारा ८
उदधिकुमारा ९ द्वीपकुमारा १० दिक्कुमारा इति । कुमारवदेते कान्त-
दर्शनाः सुकुमारा मृदुमधुरललितगतयः शृङ्गाराभिजातरूपविक्रियाः
कुमारवच्चोद्धतरूपवेषभाषाभरणप्रहरणावरणयानवाहनाः कुमारवच्चो-
ल्वंणरागाः क्रीडनपराश्चेत्यतः कुमारा इत्युच्यन्ते । असुरकुमारा-
वासेष्वसुरकुमाराः प्रतिवसन्ति शेषास्तु भवनेषु । महामन्दरस्य दक्षि-
णोत्तरयोर्दिग्विभागयोर्बह्वीषु योजनशतसहस्रकोटीकोटीष्वावासा
भवानानि च दक्षिणार्धाधिपतीनामुत्तरार्धाधिपतीनां च यथास्वं

१ परे—कल्पातीताः । अ. ४ सू. २४.

२ उद्विक्तस्नेहाः ।

३ शेषास्तु नागादयो भवनेष्वेव प्रायो वसन्ति नावासेषु । तानि च भवनानि
बहिर्वृत्तान्यन्तश्चतुरस्राणि अधःपुष्करकर्णिकासंस्थानानि ।

भवन्ति । तत्र भवन्नानि रत्नप्रभायां बाहल्यार्धमवगाह्य मध्ये भवन्ति ।
भवनेषु वसन्तीति भवनवासिनः ॥

भवप्रत्ययाश्चैषामिमा नामकर्मानियमात्स्वजातिविशेषनियता
विक्रिया भवन्ति । तद्यथा । गम्भीराः श्रीमन्तः काला महाकाया
रत्नोत्कटमुकुटभास्वराश्चूडामणिचिह्ना असुरकुमारा भवन्ति । शिरो-
मुखेष्वधिकप्रतिरूपाः कृष्णश्यामा मृदुललितगतयः शिरस्सु फणि-
चिह्ना नागकुमाराः । स्निग्धा भ्राजिष्णवोऽवदाता वज्रचिह्ना विद्यु-
त्कुमाराः अधिकरूपग्रीवोरस्काः श्यामावदाता गरुडचिह्नाः सुपर्ण-
कुमाराः । मानोन्मानप्रमाणयुक्ता भास्वन्तोऽवदाता घटचिह्ना
अग्निकुमारा भवन्ति । स्थिरपीनवृत्तगात्रा निमग्नोदरा अश्वचिह्ना
अवदाता वातकुमाराः । स्निग्धाः स्निग्धगम्भीरानुनादमहास्वनाः
कृष्णा वर्धमानचिह्नाः स्तनितकुमाराः । ऊरुकटिष्वधिकप्रतिरूपाः
कृष्णश्यामा मकरचिह्ना उदधिकुमाराः । उरःस्कन्धबाह्वग्रहस्तेष्वधि-
कप्रतिरूपाः श्यामावदाताः सिंहचिह्ना द्वीपकुमाराः । जङ्घाग्रपादेष्व-
धिकप्रतिरूपाः श्यामा हस्तचिह्ना दिक्कुमाराः । सर्वे विविधवस्त्रा-
भरणप्रहरणावरणा भवन्तीति ॥ ११ ॥

व्यन्तराः किन्नरकिम्पुरुषमहोरगगन्धर्वयक्षराक्षसभूत-
पिशाचाः ॥ १२ ॥

अष्टविधो द्वितीयो देवनिकायः । एतानि चास्य विधानानि
भवन्ति । अधस्तिर्यगूर्ध्वं च त्रिष्वपि लोकेषु भवननगरेष्वावासेषु

१ तस्मिन्नेव स्थाने नवतिसहस्राण्यधोऽवगाह्य । आवासास्तु सहस्रद्वयपरिवर्जि-
तायां रत्नप्रभायां सर्वत्रेत्यभिप्रायः ।

२ बहलस्य भावः बाहल्यम् । अर्धशब्दो न्यूनत्ववाची ।

च प्रतिवसन्ति । यस्माच्चाधस्तिर्यगूर्ध्वं च त्रीनापि लोकान् स्पृशन्तः
स्वातन्त्र्यात्पराभियोगाच्च प्रायेण प्रतिपतन्त्यनियतगतिप्रचारा मनु-
ष्यानपि केचिद्भृत्यवदुपचरन्ति विविधेषु च शैलकन्दरान्तरवनवि-
वरादिषु प्रतिवसन्त्यतो व्यन्तरा इत्युच्यन्ते ।

तत्र किन्नरा दशविधाः । तद्यथा—१ किन्नराः २ किम्पुरुषाः
३ किम्पुरुषोत्तमाः ४ किन्नरोत्तमा ५ हृदयंगमा ६ रूपशालिनो ७
ऽनिन्दिता ८ मनोरमा ९ रतिप्रिया १० रतिश्रेष्ठा इति ॥ किम्पुरुषा
दशविधाः । तद्यथा—१ पुरुषाः २ सत्पुरुषा ३ महापुरुषाः ४ पुरुषवृषभाः
५ पुरुषोत्तमा ६ अतिपुरुषा ७ मरुदेवा ८ मरुतो ९ मेरुप्रभा १०
यशस्वन्त इति ॥ महोरगा दशविधाः । तद्यथा—१ भुजगा
२ भोगशालिनो ३ महाकाया ४ अतिकायाः ५ स्कन्धशालिनो
६ मनोरमा ७ महावेगा ८ महेष्वक्षा ९ मेरुकान्ता १० भास्वन्त
इति ॥ गान्धर्वा द्वादशविधाः । तद्यथा—१ हाहा २ हूहू
३ तुम्बुरवो ४ नारदा ५ ऋषिवादिना ६ भूतवादिनाः
७ कादम्बा ८ महाकादम्बा ९ रैवता १० विश्वावसवो ११ गीतरतयो
१२ गीतयशस इति ॥ यक्षास्त्रयोदशविधाः । तद्यथा—
१ पूर्णभद्रा २ माणिभद्राः ३ श्वेतभद्रा ४ हरिभद्राः ५ सुम-
नोभद्रा ६ व्यतिपातिकभद्राः ७ सुभद्राः ८ सर्वतोभद्रा ९ मनुष्य-
यक्षा १० वनाधिपतयो ११ वनाहारा १२ रूपयक्षा १३ यक्षोत्तमा
इति ॥ सप्तविधा राक्षसाः । तद्यथा—१ भीमा २ महाभीमा
३ विघ्ना ४ विनायका ५ जलराक्षसा ६ राक्षसराक्षसा
७ ब्रह्मराक्षसा इति ॥ भूता नवविधाः । तद्यथा—
१ सुरूपाः २ प्रतिरूपा ३ अतिरूपा ४ भूतोत्तमाः ५ स्कन्दि-
का ६ महास्कन्दिका ७ महावेगाः ८ प्रतिच्छन्ना ९ आकाशगा
इति ॥ पिशाचाः पञ्चदशविधाः । तद्यथा—१ कूष्माण्डाः
२ पटका ३ जोषा ४ आह्लाकाः ५ काला ६ महाकाला

७ श्चौक्षा ८ अचौक्षा ९ स्तालपिशाचा १० मुखरपिशाचा
११ अधस्तारका १२ देहा १३ महाविदेहा १४ स्तूष्णीका १५ वन-
पिशाचा इति ॥

तत्र किन्नराः प्रियङ्गुश्यामाः सौम्याः सौम्यदर्शना
मुखेष्वधिकरूपशोभा मुकुटमौलिभूषणा अशोकवृक्षध्वजा अवदाताः।
किम्पुरुषा ऊरुबाहुष्वधिकशोभा मुखेष्वधिकभास्वरा विविधाभरण-
भूषणाश्चित्रस्रगनुलेपनाश्चम्पकवृक्षध्वजाः॥ महोरगाः श्यामावदाता
महावेगाः सौम्याः सौम्यदर्शना महाकायाः पृथुपीनस्कन्धग्रीवा
विविधानुविलेपना विचित्राभरणभूषणा नागवृक्षध्वजाः । गान्धर्वा
रक्तावदाता गम्भीराः प्रियदर्शनाः सुरूपाः सुमुखाकाराः सुस्वरा
मौलिधरा हारविभूषणास्तुम्बुरुवृक्षध्वजाः । यक्षाः श्यामावदाता
गम्भीरास्तुन्दिला वृन्दारकाः प्रियदर्शना मानोन्मानप्रमाणयुक्ता
रक्तपाणिपादतलनखतालुजिह्वौष्ठा भास्वरमुकुटधरा नानारत्नविभू-
षणा वटवृक्षध्वजाः । राक्षसा अवदाता भीमा भीमदर्शनाः शिरः-
कराला रक्तलम्बौष्ठास्तपनीयविभूषणा नानाभक्तिविलेपनाः खट्वां-
ङ्गध्वजाः । भूताः श्यामाः सुरूपाः सौम्या आपीवरा नानाभक्ति-
विलेपनाः सुलसध्वजाः कालाः । पिशाचाः सुरूपाः सौम्यदर्शना
हस्तग्रीवासु मणिरत्नविभूषणाः कदम्बवृक्षध्वजाः । इत्येवंप्रकारस्व-
भावानि वैक्रियाणि रूपचिह्नानि व्यन्तराणां भवन्तीति ॥ १२ ॥

तृतीयो देवनिकायः—

ज्योतिष्काः सूर्याश्चन्द्रमसो ग्रहनक्षत्रप्रकीर्णतारकाश्च॥१३॥

ज्योतिष्काः पञ्चविधा भवन्ति । तद्यथा—१ सूर्या २ श्चन्द्र-
मसो ३ ग्रहा ४ नक्षत्राणि ५ प्रकीर्णतारका इति पञ्चविधा ज्यो-
तिष्का इति । असमासकरणमार्षाच्च सूर्याश्चन्द्रमसोः क्रमभेदः कृतः
यथा गम्येतैतदेवैषामूर्ध्वनिवेश आनुपूर्व्यमिति । तद्यथा—सर्वाध-

स्तात्सूर्यास्ततश्चन्द्रमसस्ततो ग्रहास्ततो नक्षत्राणि ततोऽपि प्रकीर्ण-
ताराः । ताराग्रहास्त्वनियतचारित्वात्सूर्यचन्द्रमसामूर्ध्वमधश्च चरन्ति ।
सूर्येभ्यो दशयोजनावलम्बिनो भवन्तीति । समाद्भूमिभागादष्टसु
योजनशतेषु सूर्यास्ततो योजनानामशीत्यां चन्द्रमसस्ततो विंशत्यां
तारा इति । द्योतयन्त इति ज्योतीषि विमानानि तेषु भवा ज्योतिष्का
ज्योतिषो वा देवा ज्योतिरेव वा ज्योतिष्काः । मुकुटेषु शिरोमुकुटो-
पगूहितैः प्रभामण्डलकल्पैरुज्ज्वलैः सूर्यचन्द्रतारामण्डलैर्यथास्वं चिह्नै-
र्विराजमाना द्युतिमन्तो ज्योतिष्का भवन्तीति ॥ १३ ॥

मेरुप्रदक्षिणानित्यगतयो नृलोके ॥ १४ ॥

मानुषोत्तरपर्यन्तो मनुष्यलोक इत्युक्तम् । तस्मिन् ज्योतिष्का
मेरुप्रदक्षिणानित्यगतयो भ्रमन्ति । मेरोः प्रदक्षिणा नित्या गतिरेपा-
मिति मेरुप्रदक्षिणानित्यगतयः । एकादशस्वेकविंशेषु योजनशतेषु
मेरोश्चतुर्दिशं प्रदक्षिणं चरन्ति । तत्र द्वौ सूर्यौ जम्बूद्वीपे, लवणजले
चत्वारो, धातकीखण्डे द्वादश, कालोदे द्वाचत्वारिंशत्, पुष्करार्धे द्विसप्त-
तिरित्येवं मनुष्यलोके द्वात्रिंशत्सूर्यशतं भवति । चन्द्रमसामप्येष एव
विधिः । अष्टाविंशतिर्नक्षत्राणि, अष्टाशीतिर्ग्रहाः, षट्षष्टिः सहस्राणि



१ अत्यन्तप्रकाशकारित्वात् ज्योतिःशब्दाभिधेयानि विमानानि ।

२ जम्बूद्वीप (३-९) धातकीखण्डपुष्करवरद्वीपार्धरूपा द्वीपाः द्वौ च लवणो-
दधिकालोदधिरूपौ समुद्रौ मानुषं क्षेत्रं मनुष्याणामुत्पत्तेर्मरणस्य च भावात् । अस्मिंश्च
मानुषे क्षेत्रे समा विभागाः कालविभागाः सुषमसुषमादयो [४-१५] भवन्ति । ततो
मनुष्यक्षेत्रात्परतः सर्वमपि देवारण्यं देवानां क्रीडास्थानं तत्र जन्मतो मनुष्याः नापि तत्र
कोऽपि कालविभाग इत्यर्थः ।

३ अ. ३ सू. १४.

४ तत्र द्वात्रिंशं शतं एवं सूर्याणामपि द्वात्रिंशं शतं परिभावनियम् । (जी. ३
प्रति.)

५ एकैकस्य शशिनः तारापरिवारः कोटीकोटीनां षट्षष्टिः सहस्राणि नव
शतानि पंचसप्तत्यधिकानि । सूर्य. १९ प्रा. ॥



द्वौ सूर्यौ जम्बूद्वीपे । इमे च तयोर्भ्रमणरेखे । एवं चतुर्द्वादश-
प्रभृतीनां सूर्याणां रेखा ज्ञेयाः । पृ. ९२

नव शतानि पञ्चसप्ततानि तारा कोटीकोटीनामेकैकस्य चन्द्रमसः
परिग्रहः । सूर्याश्चन्द्रमसो ग्रहा नक्षत्राणि च तिर्यग्लोके, शेषास्तूर्ध्व-
लोके ज्योतिष्का भवन्ति । अष्टचत्वारिंशद्योजनैकषष्टिभागाः सूर्य-
मण्डलविष्कम्भः, चन्द्रमसः षट्पञ्चाशद्, ग्रहाणामर्धयोजनं, गव्यूतं
नक्षत्राणां, सर्वोत्कृष्टायास्ताराया अर्धक्रोशो, जघन्यायाः पञ्चधनुः-
शतानि । विष्कम्भार्धबाहल्याश्च भवन्ति । सर्वे सूर्योदयो नृलोक इति
वर्तते । बहिस्तु विष्कम्भबाहल्याभ्यामतोऽर्धं भवन्ति ॥ एतानि च
ज्योतिष्कविमानानि लोकस्थित्या प्रसक्तावस्थितगतीन्यपि ऋद्धि-
विशेषार्थमाभियोग्यनामकर्मोदयाच्च नित्यं गतिरतयो देवा वहन्ति ।
तद्यथा—पुरस्तात्केसरिणो, दक्षिणतः कुञ्जरा, अपरतो वृषभा,
उत्तरतो जविनोऽश्वा इति ॥ १४ ॥

तत्कृतः कालविभागः ॥ १५ ॥

कालोऽनन्तसमयो वर्तनादिलक्षण इत्युक्तम् । तस्य विभागो
ज्योतिष्काणां गतिविशेषकृतश्चारविशेषेण हेतुना । तैः कृतस्तत्कृतः ।
तद्यथा—अणुभागाश्चारा अंशाः कलालवा नालिका मुहूर्ता दिवस-
रात्रयः पक्षा मासा ऋतवोऽयनानि संवत्सरा युगमिति लौकिकसमो
विभागः ॥ पुनरन्यो विकल्पः प्रत्युत्पन्नोऽतीतोऽनागत इति त्रिवि-
धः ॥ पुनस्त्रिविधः परिभाष्यते सङ्ख्येयोऽसङ्ख्येयोऽनन्त इति ॥

१ सूर्यमण्डलस्य विष्कम्भः अष्टचत्वारिंशदेकषष्टिभागा योजनस्य (जं. ७ वक्ष.)

२ सर्वे चैते षोडशसहस्रसंख्या देवाः सवितुर्विमानं वहन्ति । तथा चन्द्रमसः ।
एवं विमानवहनसमये देवाः पूर्वदक्षिणपश्चिमोत्तरादिक्षु यथाक्रमं केसरिकुञ्जरवृषभाश्व-
रूपाणि धारयन्ति ।

३ अ. ५ सू. ३९.

४ अ. ५ सू. २२.

५ प्रत्युत्पन्नः—वर्तमानः ।

तत्र परमसूक्ष्मक्रियस्य सर्वजघन्यगतिपरिणतस्य परमाणोः
 स्वावगाहनक्षेत्रव्यतिक्रमकालः समय इत्युच्यते परमदुराधिगमोऽनि-
 र्देश्यः। तं हि भगवन्तः परमर्षयः केवलिनो विदन्ति न तु निर्दिशन्ति
 परमानिरुद्धत्वात् । परमनिरुद्धे हि तस्मिन् भाषाद्रव्याणां ग्रहणनि-
 सर्गयोः करणप्रयोगासम्भव इति । ते त्वसङ्घेयया आवलिका । ताः
 सङ्घेयया उल्ल्वासस्तथा निःश्वासः । तौ बलवतः पट्विन्द्रियस्य
 कलयस्य मध्यमवयसः स्वस्थमनसः पुंसः प्राणः । ते सप्त स्तोकः ।
 ते सप्त लवः । तेऽष्टात्रिंशदर्थं च नालिका । ते द्वे मुहूर्तः । ते त्रिंश-
 दहोरात्रम् । तानि पञ्चदश पक्षः । तौ द्वौ शुक्लकृष्णौ मासः । तौ
 द्वौ मासावृतुः । ते त्रयोऽयनम् ते द्वे संवत्सरः । ते पञ्च चन्द्रचन्द्रा-
 भिवर्धितचन्द्राभिवर्धिताख्या युगम् । तन्मध्येऽन्ते चाधिकमासकौ ।
 सूर्यसवनचन्द्रनक्षत्राभिवर्धितानि युगनामानि । वर्षशतसहस्रं चतुर-
 शीतिगुणितं पूर्वागम् । पूर्वाङ्गशतसहस्रं चतुरशीतिगुणितं पूर्वम् ।
 एतं तान्ययुतकमलनलिनकुमुदतुद्यट्टाववा हाहाहूचतुरशीति-
 शतसहस्रगुणाः सङ्घेयः कालः । अत ऊर्ध्वमुपमानियतं
 वक्ष्यामः । तद्यथा हि नाम योजनाविस्तीर्णं योजनोच्छ्रायं वृत्तं
 पलयमेकरात्राद्युत्कृष्टसप्तरात्रजातानामङ्गलोन्नां गाढं पूर्णं स्याद्र्षशता-
 देकैकस्मिन्नुद्धियमाणे यावता कालेन तद्विक्तं स्यादेतत्पल्योपमम् ।
 तदशभिः कोटीकोटिभिर्गुणितं सागरोपमम् । तेषां कोटीकोट्यश्च-
 तस्रः सुषमसुषमा । तिस्रः सुषमा । द्वे सुषमदुःषमा । द्विचत्वारिंश-
 दूर्षसहस्राणि हित्वा एका दुःषमसुषमा । वर्षसहस्राणि एकविंशति-
 दुःषमा । तावत्येव दुःषमदुषमा । ता अनुलोमप्रतिलोमा अवसर्पि-

१ प्रथमाद्वितीयौ संवत्सरौ चान्द्रो ज्ञातव्यौ, तृतीयसंवत्सरं अभिवर्धितं जानीहि,
 चतुर्थसंवत्सरं भूयश्चान्द्रमेव जानीहि, पंचममाभिवर्धितम् । अत्र ये चान्द्राः संवत्सराः
 ते द्वादशमासिका ये तु द्वौ अभिवर्धितारख्यौ संवत्सरौ तौ त्रयोदशमासिकौ चान्द्रमास-
 प्रमाणेन ।

प्युत्सर्पिण्यौ भरतैरावतेष्वनाद्यनन्तं परिवर्ततेऽहोरात्रवत् । तयोः
शरीरायुःशुभपरिणामानामनन्तगुणहानिवृद्धी अशुभपरिणामवृद्धि-
हानी । अवस्थितावस्थितगुणा चैकैकान्यत्र । तत्रथा-कुरुषु सुषम-
सुषमा, हरिरभ्यकवासेषु सुषमा, हैमवतहैरण्यवतेषु सुषमदुःषमा,
विदेहेषु सान्तरद्वीपेषु दुःषमसुषमा, इत्येवमादिर्भूयक्षेत्रे पर्यापन्नः
कालविभागो ज्ञेय इति ॥ १५ ॥

बहिरवस्थिताः ॥ १६ ॥

नृलोकाद्बहिर्ज्योतिष्का अवस्थिताः । अवस्थिता इत्यविचारिणोऽवस्थितविमानप्रदेशा अवस्थितलेख्यप्रकाशा इत्यर्थः । सुखशी-
तोष्णरश्मयश्चेति ॥ १६ ॥

वैमानिकाः ॥ १७ ॥

चतुर्थो देवानिकायो वैमानिकाः । तेऽत ऊर्ध्वं वक्ष्यन्ते ।
विमानेषु भवा वैमानिकाः ॥ १७ ॥

कल्पोपपन्नाः कल्पातीताश्च ॥ १८ ॥

द्विविधा वैमानिका देवाः । कल्पोपपन्नाः कल्पातीताश्च ।
तान् परस्ताद्विद्विष्याम इति ॥ १८ ॥

उपर्युपरि ॥ १९ ॥


१ लेख्या वर्णः स नृलोकान्तवर्तिनामुपरागादिभिरन्यत्वमपि प्रतिपद्यते । तद्ब-
हिर्वर्तिनां तु तदभावादवस्थितपीतवर्णत्वम् । प्रकाशोऽप्यवस्थितस्तेषां योजनशतसहस्र-
परिमाणो निष्कम्पत्वादस्तमयोदयाभावाच्चेति ।

२ अ. ४ सू. २०.

३ सौधर्मादिकल्पानतीताः ।

४ उपरिष्ठाः सर्वग्रैवेयकविमानपञ्चकाधिवासिनः ।

५ अ. ४ सू. २४.



उत्सर्पिणी ।

अवसर्पिणी ।

आराचक्रम् ।

पृ. ९५

आभ्यां कालस्यारोहावरोहक्रमौ ज्ञायते ।

उपर्युपरि च यथानिर्देशं वेदितव्याः । नैकक्षेत्रे नापि तिर्य-
गथो वेति ॥ १९ ॥

सौधर्मैशानसानत्कुमारमाहेन्द्रब्रह्मलोकलान्तक-
महाशुकसहस्रारेष्वानतप्राणतयोरारणाच्युतयोर्नवसु
ग्रैवेयेषु विजयवैजयन्तजयन्तापराजितेषु सर्वार्थ-
सिद्धे च ॥ २० ॥

एतेषु सौधर्मादिषु कल्पविमानेषु वैमानिका देवा भवन्ति ।
तद्यथा—सौधर्मस्य कल्पस्योपर्यैशानः कल्पः । ऐशानस्योपरि सा-
नत्कुमारः । सानत्कुमारस्योपरि माहेन्द्र इत्येवमासर्वार्थसिद्धादिति ॥
सुधर्मा नाम शक्रस्य देवेन्द्रस्य सभा । सा तस्मिन्नस्तीति सौधर्मः
कल्पः । ईशानस्य देवराजस्य निवास ऐशान इत्येवमिन्द्राणां निवास-
योग्याभिरुयाः सर्वे कल्पाः ॥ ग्रैवेयास्तु लोकपुरुषस्य ग्रीवाप्रदेश-
विनिविष्टा ग्रीवाभरणभूता ग्रैवा ग्रीव्या ग्रैवेया ग्रैवेयका इति ॥
अनुत्तराः पञ्च देवनामान एव । विजिता अभ्युदयविघ्नहेतव एभि-
रिति विजयवैजयन्तजयन्ताः । तैरेव विघ्नहेतुभिर्न पराजिता अपरा-
जिताः । सर्वेष्वभ्युदयार्थेषु सिद्धाः सर्वार्थैश्च सिद्धाः सर्वे
चैषामभ्युदयार्था सिद्धा इति सर्वार्थसिद्धाः । विजितप्रा-
याणि वा कर्माण्येभिरुपास्थितभद्राः परीषहैरपराजिताः सर्वार्थेषु
सिद्धाः सिद्धप्रायोत्तमार्था इति, विजयादय इति ॥२०॥

स्थितिप्रभावसुखद्युतिलेश्याविशुद्धीन्द्रियावधिविषयतोऽ-
धिकाः ॥ २१ ॥

यथाक्रमं चैतेषु सौधर्मादिषूपर्युपरि देवाः पूर्वतः पूर्वत एभिः
स्थित्यादिभिरर्थैराधिका भवन्ति ॥ तत्र स्थितिरुत्कृष्टा जघन्या च

परस्ताद्वक्ष्यते । इह तु वचने प्रयोजनं येषामपि समा भवति तेषामप्यु-
पर्युपरि गुणाधिका भवतीति यथा प्रतीयेत । प्रभावतोऽधिकाः । यः
प्रभावो निग्रहानुग्रहविक्रियापराभियोगादिषु सौधर्मकाणां सोऽनन्त-
गुणाधिक उपर्युपरि । मन्दाभिमानतया त्वल्पतरसंक्लिष्टत्वादेते न
प्रवर्तन्त इति ॥ क्षेत्रस्वभावजनिताच्च शुभपुद्गलपरिणामात्सुखतो
द्युतितश्चानन्तगुणप्रकर्षेणाधिकाः ॥ लेश्याविशुद्ध्याधिकाः । लेश्या-
नियमः परस्तादेषां वक्ष्यते । इह तु वचने प्रयोजनं यथा गम्येत
यत्रापि विधानतस्तुल्यास्तत्रापि विशुद्धितोऽधिका भवन्तीति । कर्म-
विशुद्धित एव वाधिका भवन्तीति ॥ इन्द्रियविषयतोऽधिकाः । यदि-
न्द्रियपाटवं दूरादिष्टविषयोपलब्धौ सौधर्मदेवानां तत्प्रकृष्टतरगुणत्वा-
दल्पतरसंक्लेशत्वाच्चाधिकमुपर्युपरीति । अवधिविषयतोऽधिकाः सौध-
र्मैशानयोर्देवा अवधिविषयेणाधो रत्नप्रभां पश्यन्ति तिर्यगसङ्ख्ये-
यानि योजनसहस्राण्यूर्ध्वमास्वभवनात् । सानत्कुमारमाहेन्द्रयोः शर्क-
राप्रभां पश्यन्ति तिर्यगसङ्ख्येयानि योजनशतसहस्राण्यूर्ध्वमास्वभवना-
त् । इत्येवं शेषाः क्रमशः । अनुत्तरविमानवासिनस्तु कृत्स्नां लोक-
नाल्लं पश्यन्ति । येषामपि क्षेत्रतस्तुल्योऽवधिविषयः तेषामप्युपर्युपरि
विशुद्धितोऽधिको भवतीति ॥ २१ ॥

गतिशरीरपरिग्रहाभिमानतो हीनाः ॥ २२ ॥

गतिविषयेण शरीरमहत्त्वेन महापरिग्रहत्वेनाभिमानेन चोप-
र्युपरि हीनाः । तद्यथा—द्विसागरोपमजघन्यास्थितीनां देवानामा-
सप्तम्यां गतिविषयस्तिर्यगसङ्ख्येयानि योजनकोटीकोटीसहस्राणि ।

१ अ. ४ सू. २९ इत्यतः परं सू. ४२ इति यावत् ।

२ अ. ४ सू. २३.

३ चतुर्दशरज्ज्वात्मकलोकमध्यवर्तिनीम् ।

ततः परतो जघन्यस्थितीनामेकैकहीना भूमयो यावत्तृतीयेति । गतपूर्वाश्च गमिष्यन्ति च तृतीयां देवाः परतस्तु सत्यपि गतिविषये न गतपूर्वा नापि गमिष्यन्ति । महानुभावक्रियातः औदासीन्याच्चोपर्युपरि देवा न गतिरतयो भवन्ति ॥ सौधर्मैशानयोः कल्पयोर्देवानां शरीरोच्छ्रायः सप्तारत्नयः । उपर्युपरि द्वयोर्द्वयोरेकारत्निर्हीना आसहस्रारात् । आनतादिषु तिस्रः । ग्रैवेयकेषु द्वे । अनुत्तरे एका इति ॥ सौधर्मै विमानानां द्वात्रिंशच्छतसहस्राणि । ऐशानेऽष्टाविंशतिः । सानत्कुमारे द्वादश । माहेन्द्रेऽष्टौ । ब्रह्मलोके चत्वारि शतसहस्राणि । लान्तके पञ्चाशत्सहस्राणि । महाशुक्रे चत्वारिंशत् । सहस्रारे षट् । आनतप्राणतारणाच्युतेषु सप्तशतानि । अधोग्रैवेयकाणां शतमेकादशोत्तरम् । मध्ये सप्तोत्तरम् । उपर्येकमेव शतम् । अनुत्तराः पञ्चैवेति । एवमूर्ध्वलोके वैमानिकानां सर्वविमानपरिसङ्ख्या चतुरशीतिः शतसहस्राणि सप्तनवतिश्च सहस्राणि त्रयोविंशानीति । स्थानपरिवारशक्तिविषयसंपत्तिस्थितिष्वल्पाभिमानाः परमसुखभागिन उपर्युपरीति ॥

उच्छ्वासाहारवेदनोपपातानुभावतश्च साध्याः ।



उच्छ्वासः सर्वजघन्यस्थितीनां देवानां सप्तसु स्तोकेषु आहारश्चतुर्थकालः । पल्योपमस्थितीनामन्तर्दिवसस्योच्छ्वासो दिवसपृथक्त्वस्याहारः । यस्य यावन्ति सागरोपमानि स्थितिस्तस्य तावत्स्वर्धमासेषुच्छ्वासस्तावत्स्वेव वर्षसहस्रेष्वहारः ॥ देवानां सद्दे-

१ जिनाभिवन्दनादीन्मुक्त्वा ।

२ अरात्निः—निष्कनिष्ठमुष्टिर्हस्तः (जं.२ वक्ष०) 'सप्त रत्नय' इत्यपि पाठः ।

३ स्थानं—कल्पादि । परिवारो देवा देव्यश्च । शक्तिः सामर्थ्यमचिन्त्यम् । विषयोऽवधेरीन्द्रियाणां वा । संपत्तिभूतिः । स्थितिरायुष इयत्ता । अथवा विषयसंपत्तशब्दादिसमुद्भिः ।

४ द्विप्रमत्यानवभ्यः पृथक्त्वसंज्ञा पारिभाषिकी ।



समवसरणविहारयोः प्रतिकृती पृ. ११९

चित्रगताङ्कानां स्पष्टीकरणम् ।



- १ विमानैरागच्छन्तो ज्योतिष्कदेवाः ।
- २ समवसरणम् ।
- ३ सृगाङ्कयक्षः ।
- ४ श्रीवीरस्वामी ।
- ५ गणधरः ।
- ६ सिद्धायिका देवी ।
- ७ मुनिपरिवारः ।
- ८ साध्वीसमूहः ।
- ९ वैमानिकदेवाः ।
- १० धर्मचक्रम् ।
- ११ मुनी ।
- १३ भवनवासिदेवाः ।
- १४ व्यन्तरदेवाः ।
- १५ इन्द्रध्वजः ।

नाः प्रायेण भवन्ति न कदाचिदसद्वेदनाः । यदि चासद्वेदना भवन्ति ततोऽन्तर्मुहूर्तमेव भवन्ति न परतोऽनुबद्धाः सद्वेदनास्तूत्कृष्टेन षण्मासान् भवन्ति ॥ उपपातः । आरणाच्युतादूर्ध्वमन्यतीर्थानामुपपातो न भवति । स्वलिङ्गिनां भिन्नदर्शनानामाग्रैवेयकेभ्य उपपातः । अन्यस्य सम्यग्दृष्टेः संयतस्य भजनीयं आसर्वार्थसिद्धात् । ब्रह्मलोकादूर्ध्वमासर्वार्थसिद्धाच्चतुर्दशपूर्वधरणामिति ॥ अनुभावो विमानानां सिद्धिक्षेत्रस्य चाकाशे निरालम्बास्थितौ लोकस्थितिरेव हेतुः । लोकस्थितिलोकानुभावो लोकस्वभावो जगद्धर्मोऽनादिपरिणामसन्ततिरित्यर्थः । सर्वे च देवेन्द्रा ग्रैवेयादिषु च देवा भगवतां परमर्षीणामर्हतां जन्माभिषेकनिःक्रमणज्ञानोत्पत्तिमहासंभवसरणनिर्वाणकालेष्वासीनाः शयिताः स्थिता वा सहस्रैवासनशयनस्थानाश्रयैः प्रचलन्ति । शुभकर्मफलोदयाल्लोकानुभावत एव वा । ततो जनितोपयोगास्तां भगवतामनन्यसदृशीं तीर्थकरनामकर्मोद्भवां धर्मविभूतिमवाधिनालोच्य संजातसंवेगाः सद्वर्मवहुमानात्केचिदागत्य भगवत्पादमूलं स्तुतिवन्दनोपासनहितश्रवणैरात्मानुग्रहमाप्नुवन्ति । केचिदापि तत्रस्था एव प्रत्युपस्थापनाञ्जलिप्राणिपातनमस्कारोपहारैः परमसांविशाः सद्वर्मानुरागोत्फुल्लनयनवदनाः समभ्यर्चयन्ति ॥ २२ ॥

पीतपद्मशुक्लेश्या द्वित्रिशेषेषु ॥ २३ ॥

उपर्युपरि वैमानिकाः सौधर्मादिषु द्वयोस्त्रिषु शेषेषु च पीतपद्मशुक्लेश्या भवन्ति यथासङ्ख्यम् । द्वयोः पीतलेश्याः सौधर्मैशानयोः त्रिषु पद्मलेश्याः सानत्कुमारमाहेन्द्रब्रह्मलोकेषु । शेषेषु लान्तकादिष्वासर्वार्थसिद्धाच्छुक्लेश्याः । उपर्युपरि तु विशुद्धतरेत्युक्तम् ॥ २३ ॥

अत्राह । उक्तं भवता द्विविधा वैमानिका देवाः 'कल्पोपपन्नाः कल्पातीताश्च' (४-१८) इति । तत् के कल्पा इति । अत्रोच्यते—

प्राग्ग्रैवेयकेभ्यः कल्पाः ॥ २४ ॥

प्राग्ग्रैवेयकेभ्यः कल्पा भवन्ति सौधर्मादय आरणाच्युतपर्यन्ता इत्यर्थः । अतोऽन्ये कल्पातीताः ॥

अत्राह । किं देवाः सर्व एव सम्यग्दृष्टयो यद्भगवतां परमर्षीणामर्हतां जन्मादिषु प्रमुदिता भवन्ति इति । अत्रोच्यते । न सर्वे सम्यग्दृष्टयः किं तु सम्यग्दृष्टयः सद्दर्मबहुमानादेव तत्र प्रमुदिता भवन्त्यभिगच्छन्ति च । मिथ्यादृष्टयोऽपि च लोकचित्तानुरोधादिन्द्रानुवृत्त्या परस्परदर्शनात् पूर्वानुचरितामिति च प्रमोदं भजन्तेऽभिगच्छन्ति च । लोकान्तिकास्तु सर्व एव विशुद्धभावाः सद्दर्मबहुमानात्संसारदुःखार्त्तानां च सत्त्वानामनुकम्पया भगवतां परमर्षीणामर्हतां जन्मादिषु विशेषतः प्रमुदिता भवन्ति । अभिनिःक्रमणाय च कृतसंकल्पान्भगवतोऽभिगम्य प्रहृष्टमनसः स्तुवन्ति सभाजयन्ति चेति ॥ २४ ॥

ब्रह्मलोकालया लोकान्तिकाः ॥ २५ ॥

ब्रह्मलोकालया एव लोकान्तिका भवन्ति नान्यकल्पेषु नापि परतः । ब्रह्मलोकं परिवृत्त्याष्टासु दिक्षु अष्टविकल्पा भवन्ति ॥२५॥

तद्यथा—

१ भवनवासिनो (४-११), व्यन्तराः (४-१२), ज्योतिष्काः (४-१३), सौधर्मादयो द्वादश (४-२०) ।

२ (४-२०) सूत्रे नवग्रैवेयकादयो यथोक्ताः ।

३ लोकान्तिकास्तु सर्वे सम्यग्दृष्टयोऽवश्यं चार्हच्चरणमूलपर्यन्तमायान्ति, अर्हदादिसंवेगप्रशंसार्थमात्महितार्थं च ।

सारस्वतादित्यवह्न्यरुणगर्दतोयतुषिताव्याबाधमरुतोऽ-
रिष्ठाश्च ॥ २६ ॥

एते सारस्वतादयोऽष्टविधा देवा ब्रह्मलोकस्य पूर्वोत्तरादिषु दिक्षु प्रदक्षिणं भवन्ति यथासङ्ख्यम् । तद्यथा—पूर्वोत्तरस्यां दिशि सारस्वताः, पूर्वस्यामादित्याः, इत्येवं शेषाः ॥ २६ ॥

विजयादिषु द्विचरमाः ॥२७॥

विजयादिष्वनुचरेषु विमानेषु देवा द्विचरमा भवन्ति । द्विचरमा इति ततश्च्युताः परं द्विर्जनित्वा सिध्यन्तीति । सकृत्सर्वार्थसिद्धिमहाविमानवासिनः । शेषास्तु भजनीयाः ॥ २७ ॥

अत्राह । उक्तं भवता जीवस्यौदायिकेषु भावेषु तिर्यग्योनिर्गतैरिति तथा स्थितौ 'तिर्यग्योनीनां च' इति । आस्रवेषु च 'माया तैर्यग्योनस्य' इति । तत्के तिर्यग्योनय इति । अत्रोच्यते—

१ "नवदेवानिकाया पन्नत्ता तंजहा—'१ सारस्वत २ माइच्चा ३ वण्ही ४ वरुणा य ५ गर्दतोया य । ६ तुसिया ७ अग्वावाहा ८ आभिच्चा चैव ९ रिष्ठा य ॥' ॥ १ ॥" इति स्था. ९ ठा. ६८४ । (स्था. ८ ठा. तु 'रिष्ठा' इति नवमं नास्ति) संग्रहिष्यान्तर्वाच्यादिषु लोकान्तिकदेवानां नव निकाया उत्तमचरित्रे दश निकायाः कथितास्तत्र मतान्तरमिति ज्ञेयम् ।

२ अत्र दिग्ग्रहणं सामान्येन दिग्विदिक् प्रतिपत्त्यर्थम् । ब्रह्मलोकाधोव्यवस्थितरिष्टविमानप्रस्तारवर्तिन्योऽक्षपाटकसंस्थिता अरुणवरसागरे समुद्रूता अतिबहलतमःकायप्रभवाः कृष्णराज्योऽष्टौ भवन्ति । यासां मध्येन प्रयाञ् देवोऽप्येकः संश्रोभमाणोऽप्येते । तत्र द्वयोर्द्वयोः कृष्णराज्योर्मध्यभाग एते भवन्ति ।

३ सर्वार्थसिद्धिविमानवासिनस्तु सकृज्जनित्वा मनुष्येषु सिद्धिमनुगच्छन्ति मुक्तिमासादयन्ति, सर्वे चानुत्तरोपपातिनः किल देवाः प्रतनुकर्माणो भवन्तीति ।

४ अ. २ सू. ६.

५ अ. ३ सू. १८.

६ अ. ६ सू. १७.

औपपातिकमनुष्येभ्यः शेषास्तिर्यग्योनयः ॥ २८ ॥

औपपातिकेभ्यश्च नारकदेवेभ्यो मनुष्येभ्यश्च यथोक्तेभ्यः
शेषा एकेन्द्रियादयस्तिर्यग्योनयो भवन्ति ॥ २८ ॥

अत्राह । तिर्यग्योनिमनुष्याणां स्थितिरुक्ता । अथ देवानां
का स्थितिरिति । अत्रोच्यते—

स्थितिः ॥ २९ ॥

स्थितिरित्यत ऊर्ध्वं वक्ष्यते ॥ २९ ॥

भवनेषु दक्षिणार्धाधिपतीनां पल्योपममध्यर्धम् ॥ ३० ॥

भवनेषु तावद्भवनवासिनां दक्षिणार्धाधिपतीनां पल्योपमम-
ध्यर्धं परा स्थितिः । द्वयोर्द्वयोर्यथोक्तयोर्भवनवासीन्द्रयोः पूर्वो दक्षि-
णार्धाधिपतिः पर उत्तरार्धाधिपतिः ॥ ३० ॥

शेषाणां पादोने ॥ ३१ ॥

शेषाणां भवनवासिष्वधिपतीनां द्वे पल्योपमे पादोने परा
स्थितिः । के च शेषा उत्तरार्धाधिपतय इति ॥ ३१ ॥

असुरेन्द्रयोः सागरोपममधिकं च ॥ ३२ ॥

असुरेन्द्रयोस्तु दक्षिणार्धाधिपत्युत्तरार्धाधिपत्योः सागरोपमम-
धिकं च यथासङ्ख्यं परा स्थितिर्भवति ॥ ३२ ॥

सौधर्मादिषु यथाक्रमम् ॥ ३३ ॥

सौधर्ममादिं कृत्वा यथाक्रममित ऊर्ध्वं परा स्थितिर्वक्ष्यते ॥ ३३ ॥

सागरोपमे ॥ ३४ ॥

सौधर्मे कल्पे देवानां परा स्थितिर्द्वे सागरोपमे इति ॥ ३४ ॥

१ अ. ३ सू. २६.

२ दक्षिणार्धाधिपतिः—चमरेन्द्रः । उत्तरार्धाधिपतिः बलीन्द्रः ।

अधिके च ॥ ३५ ॥

ऐशाने द्वे एव सागरोपमे अधिके परा स्थितिर्भवति ॥ ३५ ॥

सप्त सनत्कुमारे ॥ ३६ ॥

सनत्कुमारे कल्पे सप्त सागरोपमानि परा स्थितिर्भवति ॥ ३६ ॥

विशेषत्रिसप्तदशैकादशत्रयोदशपञ्चदशभिरधिकानि च
॥ ३७ ॥

एभिर्विशेषादिभिरधिकानि सप्त माहेन्द्रादिषु परा स्थितिर्भव-
ति । सप्तेति वर्तते । तद्यथा—माहेन्द्रे सप्त विशेषाधिकानि । ब्रह्मलोके
त्रिभिरधिकानि सप्त दशेत्यर्थः । लान्तके सप्तभिरधिकानि सप्त
चतुर्दशेत्यर्थः । महाशुक्ले दशभिरधिकानि सप्त सप्तदशेत्यर्थः ।
सहस्रारे एकादशभिरधिकानि सप्त अष्टादशेत्यर्थः । आनतप्राणतयो-
स्त्रयोदशभिरधिकानि सप्त विंशतिरित्यर्थः । आरणाच्युतयोः
पञ्चदशभिरधिकानि सप्त द्वाविंशतिरित्यर्थः ॥ ३७ ॥

आरणाच्युतादूर्ध्वमेकैकेन नवसु ग्रैवेयकेषु विजयादिषु
सर्वार्थसिद्धे च ॥ ३८ ॥

आरणाच्युतादूर्ध्वमेकैकेनाधिका स्थितिर्भवति नवसु ग्रैवेयकेषु
विजयादिषु सर्वार्थसिद्धे च । आरणाच्युते द्वाविंशतिर्ग्रैवेयकेषु पृथ-
गैकेकेनाधिका त्रयोविंशतिरित्यर्थः । एवमेकैकेनाधिका सर्वेषु नवसु
यावत्सर्वेषामुपरि नवमे एकत्रिंशत् । सा विजयादिषु चतुर्ष्वप्येकेना-
धिका द्वात्रिंशत् । साप्येकेनाधिका सर्वार्थसिद्धे त्रयस्त्रिंशदिति ॥ ३८ ॥

अत्राह । मनुष्यतिर्यग्योनिजानां परापरे स्थिती व्याख्याते ।
अथौपपातिकानां किमेकैव स्थितिः परापरे न विद्येते इति । अत्रो-
च्यते—

अपरा पल्योपममधिकं च ॥ ३९ ॥

सौधर्मादिष्वेव यथाक्रमपरा स्थितिः पल्योपममधिकं च ।
अपरा जघन्या निकृष्टेत्यर्थः । परा प्रकृष्टा उत्कृष्टेत्यनर्थान्तरम् । तत्र
सौधर्मेऽपरा स्थितिः पल्योपममैशाने पल्योपममधिकं च ॥ ३९ ॥

सागरोपमे ॥ ४० ॥

सनत्कुमारेऽपरा स्थितिर्द्वे सागरोपमे ॥ ४० ॥

अधिके च ॥ ४१ ॥

माहेन्द्रे जघन्या स्थितिरधिके द्वे सागरोपमे ॥ ४१ ॥

परतः परतः पूर्वा पूर्वानन्तरा ॥ ४२ ॥

माहेन्द्रात्परतः पूर्वा परानन्तरा जघन्या स्थितिर्भवति । तद्यथा-
माहेन्द्रे परा स्थितिर्विशेषाधिकानि सप्त सागरोपमानि सा ब्रह्मलोके
जघन्या भवति । ब्रह्मलोके दश सागरोपमानि परा स्थितिः सा
लान्तके जघन्या । एवमासर्वार्थसिद्धादिति । (विजयादिषु चतुर्षु
परा स्थितिस्वयस्त्रिंशत्सागरोपमानि सा त्वजघन्योत्कृष्टा सर्वार्थसिद्ध
इति) ॥ ४२ ॥

नारकाणां च द्वितीयादिषु ॥ ४३ ॥

नारकाणां च द्वितीयादिषु भूमिषु पूर्वा पूर्वा परा स्थिति-
रन्तरा परतः परतोऽपरा भवति । तद्यथा— रत्नप्रभायां नारकाणा-
मेकं सागरोपमं परा स्थितिः सा जघन्या शर्कराप्रभायाम् । त्रीणि
सागरोपमानि परा स्थितिः शर्कराप्रभायां सा जघन्या बालुकाप्रभा-
यामिति । एवं सर्वासु । तमःप्रभायां द्वाविंशतिः सागरोपमानि परा
स्थितिः सा जघन्या महातमःप्रभायामिति ॥ ४३ ॥

दश वर्षसहस्राणि प्रथमायाम् ॥ ४४ ॥

प्रथमायां भूमौ नारकाणां दश वर्षसहस्राणि जघन्या
स्थितिः ॥ ४४ ॥

भवनेषु च ॥ ४५ ॥

भवनवासिनां च दश वर्षसहस्राणि जघन्या स्थितिः ॥ ४५ ॥

व्यन्तराणां च ॥ ४६ ॥

व्यन्तराणां च देवानां दश वर्षसहस्राणि जघन्या स्थितिः ॥ ४६ ॥

परा पल्योपमम् ॥ ४७ ॥

व्यन्तराणां परा स्थितिः पल्योपमं भवति ॥ ४७ ॥

ज्योतिष्काणामधिकम् ॥ ४८ ॥

ज्योतिष्काणां देवानामधिकं पल्योपमं परा स्थितिर्भवति ॥ ४८ ॥

ग्रहाणामेकम् ॥ ४९ ॥

ग्रहाणामेकं पल्योपमं स्थितिर्भवति ॥ ४९ ॥

नक्षत्राणामर्धम् ॥ ५० ॥

नक्षत्राणां देवानां पल्योपमार्धं परा स्थितिर्भवति ॥ ५० ॥

तारकाणां चतुर्भागः ॥ ५१ ॥

तारकाणां च पल्योपमचतुर्भागः परा स्थितिः ॥ ५१ ॥

जघन्या त्वष्टभागः ॥ ५२ ॥

तारकाणां तु जघन्या स्थितिः पल्योपमाष्टभागः ॥ ५२ ॥


चतुर्भागः शेषाणाम् ॥ ५३ ॥

तारकाभ्यः शेषाणां ज्योतिष्काणां चतुर्भागः पल्योपमस्या-
परा स्थितिः ॥ ५३ ॥

इति तत्त्वार्थाधिगमसूत्रेषु देवगतिप्रदर्शनो नाम

चतुर्थोऽध्यायः ॥ ४ ॥

अथ पञ्चमोऽध्यायः ।



उक्ता जीवाः । अजीवान्वक्ष्यामः ॥

अजीवकाया धर्माधर्माकाशपुद्गलाः ॥ १ ॥

धर्मास्तिकायोऽधर्मास्तिकाय आकाशास्तिकायः पुद्गलास्ति-

१ जीवो न भवतीत्यजीव इति प्रसज्यप्रतिषेधः । अजीवानां काया अजीवकायाः शिलापुत्रकस्य शरीरमित्यभेदेऽपि षष्ठी दृष्टा । तथा सुवर्णस्यांगुलीयकम् । अन्यत्वाशंका-
व्यावृत्त्यर्थो वा कर्मधारय एवाभ्युपेयते । अजीवाश्च ते कायाश्चेत्यजीवकायाः । कायशब्द
उपसमाधानवचनः । प्रदेशानामवयवानां च सामीप्येनान्योन्यानुवृत्त्या सम्यग्दर्श्या-
दया धारणमवस्थानमुपसमाधानम् ।

२ अस्तीत्ययं त्रिकालवचनो निपातः । अभूवन् भवन्ति भविष्यन्ति चेति भावना ।
अतोऽस्ति च ते प्रदेशानां (तादृशदेशसम्बन्धकत्वे सति अविभागभागविशेषकल्पनारूपः
प्रदेशः) कायाश्च राशय इति अस्तिशब्देन प्रदेशप्रदेशाः क्वचिदुच्यन्ते, ततश्च तेषां वा
कायाः अस्तिकायाः । सा चतुर्धा धर्मास्तिकायः, अधर्मास्तिकायः, आकाशास्तिकायः,
पुद्गलास्तिकायश्च । एत एव कालेन सह पञ्च अजीवसामान्यमस्ति जीवेन सह च षड्
द्रव्याणीति कथ्यन्ते । १ स्वभावतः सञ्चरतां जीवपुद्गलानां गमनागमनादिचेष्टासु भाषा-
मनोवचःकाययोगादिषु मीनानां पानीयमिव यदापेक्षितकारणं तद्रूपत्वम्, गतिरूपेण
परिणतानां जीवपुद्गलानां गतौ यदापेक्षितकारणं तद्रूपत्वं वा धर्मास्तिकायस्य लक्षणम् ।
२ स्वभावतः स्थितिमतां जीवपुद्गलानां, पान्थानां छायास्थलमिव शवननिपदनस्था-
नालम्बनादिषु यत्साधारणनिमित्तं तद्रूपत्वं, स्थितिरूपेण परिणतानां जीवपुद्गलानां यत्
साधारणनिमित्तं तद्रूपत्वं वाऽधर्मास्तिकायस्य लक्षणम् । ३ अवगाहमानानां पदार्था-
नामवकाशे शर्करावहन्योर्गुग्धायोगोलकवत् हेतुताधारकत्वमाकाशस्य लक्षणम् । ४ ग्रहणधा-
रणादिपरिणामत्वे सति रूपादिमत्वम्, रूपादिसंस्थानपरिणामरूपत्वं वा पुद्गलास्तिकायस्य
लक्षणम् । ५ वर्तन्ते भवन्ति भावास्तेन रूपेण तान् प्रति प्रयोजकत्वं वर्तना सा लक्षण-
मस्येति वर्तनालक्षणः कालः द्रुमादिषुषोद्रेदादिनैयत्यहेतुः । ६ उपयोगवत्त्वं जीवस्य
लक्षणम् । ज्ञानदर्शनयोः सम्यक् स्वाविप्रयकसीमानुल्लंघनेन धारणरूपवत्त्वम्, बाह्याभ्य-
न्तरनिमित्तकत्वे सति आत्मनो यथायोगं चैतन्यानुकारिपरिणामविशेषरूपत्वं बोपयोगस्य
लक्षणम् ।

१०७

पञ्चमोऽध्यायः ।

काय इत्यजीवकायाः । तान् लक्षणतः परस्ताद्द्रक्ष्यामः । कायग्रहणं
प्रदेशावयवबहुत्वार्थमद्वासमयप्रतिषेधार्थं च ॥ १ ॥

द्रव्याणि जीवाश्च ॥ २ ॥

एते धर्मादयश्चत्वारो प्राणिनश्च पञ्च द्रव्याणि च भवन्तीति ।
उक्तं हि “मतिश्रुतयोर्निबन्धो द्रव्येष्वसर्वपर्यायेषु” “सर्व-
द्रव्यपर्यायेषु केवलस्य” इति ॥ २ ॥

नित्यावस्थितान्यरूपाणि ॥ ३ ॥

एतानि द्रव्याणि नित्यानि भवन्ति । ‘तद्भावोऽव्ययं नित्यम्’
इति वक्ष्यते ॥ अवस्थितानि च । न हि कदाचित्पञ्चत्वं भूतार्थत्वं
च व्यभिचरन्ति ॥ अरूपाणि च । नैषां रूपमस्तीति । रूपं मूर्तिर्मु-
र्त्याश्रयाश्च स्पर्शादय इति ॥ ३ ॥

पुद्गलं विना सर्वद्रव्याण्यरूपीणि नित्यावस्थितानि च तत्र नित्यत्वं नाम परिणामा-
न्तरापत्तो सत्यामप्यन्वयिनोऽशादप्रच्युतरूपत्वं कदाचिदपि पञ्चभूतार्थं न व्यभिचरती-
त्येवंरूपत्वमवस्थितस्य लक्षणम् । जीवपुद्गलौ विना निष्क्रियाण्यपि तानि सन्ति । तत्र
क्रियावत्त्वं नाम कर्मबन्धनिबन्धनचेष्टाविशेषरूपत्वम्, निमित्तशब्दयापेक्षत्वे सति द्रव्यस्य
देशान्तरप्राप्तिहेतुभूतपर्यायविशेषरूपत्वं वा । तदभाववत्त्वं निष्क्रियत्वम् ।

१ अ. ५ सू. १७-१८-१९-२०-२१-२२.

२ पट्टसाटिकादृष्टान्तसिद्धः सर्वसूक्ष्मः पूर्वापरकोटिप्रमुक्तो वर्तमान एकः
कालांशः ।

३ अ. १ सू. २७.

४ अ. १ सू. ३०.

५ अ. ५ सू. ३०.

रूपिणः पुद्गलाः ॥ ४ ॥

पुद्गला एव रूपिणो भवन्ति । रूपमेषामस्त्येषु वास्तीति रूपिणः ॥ ४ ॥

आ(आ-आ)काशादेकद्रव्याणि ॥ ५ ॥

आ आकाशाद्धर्मादीन्येकद्रव्याण्येव भवन्ति । पुद्गलजीवास्त्वनेकद्रव्याणीति ॥ ५ ॥

निष्क्रियाणि च ॥ ६ ॥

आ आकाशादेव धर्मादीनि निष्क्रियाणि भवन्ति । पुद्गलजीवास्तु क्रियावन्तः । क्रियोति गतिकर्माह ॥ ६ ॥

अत्राह । उक्तं भवता प्रदेशावयवबहुत्वं कायसंज्ञमिति । तत्मात्क एषां धर्मादीनां प्रदेशावयवनियम इति । अत्रोच्यते । सर्वेषां प्रदेशाः सन्त्यन्यत्र परमाणोः । अवयवास्तु स्कन्धानामेव । वक्ष्यते हि “ अणवः स्कन्धाश्च ” “ संघातभेदेभ्य उत्पद्यन्ते ” इति ॥

१ पूराणाद् गलनाच्च पुद्गलाः परमाणुप्रभृतयोऽन्तानन्तप्रदेशस्कन्धपर्यवसानास्त एव रूपवत्तामनन्यसाधारणीमनेकरूपपरिणतिसामर्थ्यापादितसूक्ष्मस्थूलविशेषाविशेषप्रकर्षाप्रकर्षवर्तिनीं विभ्रति । न धर्मादिद्रव्यविशेषा इति रूपवत्त्वमत्रावधार्यते । तद्वि न जातुचिदतिपरिचितपरमाणुद्वयकादिक्रमवृद्धद्रव्यकलापमुज्झति । सामर्थ्याच्च पुद्गला अपि न तां विहाय वर्तन्ते । अतः पुद्गला एव रूपिणः ।

२ एकशब्दोऽसहायार्थमभिधत्ते । यथा परमाणुः परमाण्वन्तरेण सद्वितीयः । आत्मा आत्मान्तरेण ज्ञानसुरवदुःखजीवनादिभेदभाजा । न धर्मद्रव्यं धर्मद्रव्यान्तरेण सहायम् । एवमेवाधर्मव्योमनी ।

३ इतिकरणं यस्मादर्थे । यस्मात्तुल्यजातीयभूयस्तमेषां तस्मादनेकद्रव्याणि परमाणुप्रभृतीन्त्यन्तानुक्तस्कन्धावसानानि क्षितिजलज्वलनानिलतरुद्वित्रिचतुष्पञ्चेन्द्रियात्मानश्चेति भावनीयम् ।

४ अ. ५ सू. १ भाष्ये ।

५ अ. ५ सू. २५.

६ अ. ५ सू. २६.

असंख्येयाः प्रदेशा धर्माधर्मयोः ॥ ७ ॥

प्रदेशो नामापोक्षिकः सर्वसूक्ष्मस्तु परमाणोरवगाह इति ॥ ७ ॥

जीवस्य च ॥ ८ ॥

एकजीवस्य चासङ्ख्येयाः प्रदेशा भवन्तीति ॥ ८ ॥

आकाशस्यानन्ताः ॥ ९ ॥

लोकालोकाकाशस्यानन्ताः प्रदेशाः । लोकाकाशस्य तु धर्माधर्मैकजीवैस्तुल्याः ॥ ९ ॥

संख्येयासंख्येयाश्च पुद्गलानाम् ॥ १० ॥

सङ्ख्येया असङ्ख्येया अनन्ताश्च पुद्गलानां प्रदेशा भवन्ति । अनन्ता इति वर्तते ॥ १० ॥

नाणोः ॥ ११ ॥

अणोः प्रदेशा न भवन्ति । अनादिरमध्येऽप्रदेशो हि परमाणुः ॥ ११ ॥

लोकाकाशेऽवगाहः ॥ १२ ॥

अवगाहिनामवगाहो लोकाकाशे भवति ॥ १२ ॥

धर्माधर्मयोः कृत्स्ने ॥ १३ ॥

धर्माधर्मयोः कृत्स्ने लोकाकाशेऽवगाहो भवतीति ॥ १३ ॥

एकप्रदेशादिषु भाज्यः पुद्गलानाम् ॥ १४ ॥

अप्रदेशसङ्ख्येयासङ्ख्येयानन्तप्रदेशानां पुद्गलानामेकादिष्वा-

काशप्रदेशेषु भाज्योऽवगाहः । भाज्यो विभाज्यो विकल्प इत्यनर्थान्तरम् । तद्यथा—परमाणोरेकस्मिन्नेव प्रदेशे । द्व्यणुकस्यैकस्मिन् द्वयोश्च । त्र्यणुकस्यैकस्मिन् द्वयोस्त्रिषु च । एवं चतुरणुकादीनां सङ्घचेयासङ्घचेयप्रदेशस्यैकादिषु सङ्घचेयेष्वसङ्घचेयेषु च । अनन्त-प्रदेशस्य च ॥ १४ ॥

असंख्येयभागादिषु जीवानाम् ॥ १५ ॥

लोकाकाशप्रदेशानामसङ्घचेयभागादिषु जीवानामवगाहो भवति । आसर्वलोकादिति ॥ १५ ॥

अत्राह । को हेतुरसंख्येयभागादिषु जीवानामवगाहो भवतीति । अत्रोच्यते—

प्रदेशसंहारविसर्गाभ्यां प्रदीपवत् ॥ १६ ॥

जीवस्य हि प्रदेशानां संहारविसर्गाविष्टौ प्रदीपस्येव । तद्यथा—तैलवर्त्यग्न्युपादानप्रवृद्धः प्रदीपो महतीमपि कूटागारशालां प्रकाशयत्यप्वीमपि, माणिकावृतः माणिकां द्रोणावृतो द्रोणमाढकावृतश्चाढकं प्रस्थावृतः प्रस्थं पाण्यावृतो पाणिमिति । एवमेव प्रदेशानां संहारविसर्गाभ्यां जीवो महान्तमणुं वा पञ्चविधं शरीरस्कन्धं धर्माधर्माकाशपुद्गलजीवप्रदेशसमुदायं व्याप्नोतीत्यवगाहत इत्यर्थः । धर्माधर्माकाशजीवानां परस्परेण पुद्गलेषु च वृत्तिर्न विरुध्यतेऽमूर्तत्वात् ॥

अत्राह । सति प्रदेशसंहारविसर्गसंभवे कस्मादसङ्घचेयभागादिषु जीवानामवगाहो भवति नैकप्रदेशादिष्विति । अत्रोच्यते । सयोगत्वात्संसारिणां चरमशरीरत्रिभागहीनावगाहित्वाच्च सिद्धानामिति ॥ १६ ॥

१ अपरित्यक्तस्वात्मावयवोऽप्यनेकमाकारमादत्ते प्रदीपः ।

२ सिद्धमिदम् । जीवो महान्तमणुं वा संहारविसर्गाभ्यां विग्रहं गृह्णाति ।

३ सह योगेन वर्तते इति सयोगः । कर्मणशरीरीति यावत् ।

अत्राह । उक्तं भवता धर्मादीनस्तिकायान् परस्ताल्लक्षणतो वक्ष्याम इति तत्किमेषां लक्षणमिति । अत्रोच्यते—

गतिस्थित्युपग्रहो धर्माधर्मयोरुपकारः ॥ १७ ॥

गतिमतां गतेः स्थितिमतां च स्थितेरुपग्रहो धर्माधर्मयोरुपकारो यथासङ्घचम् । उपग्रहो निमित्तमपेक्षा कारणं हेतुरित्यनर्थान्तरम् । उपकारः प्रयोजनं गुणोऽर्थ इत्यनर्थान्तरम् ॥ १७ ॥

आकाशस्यावगाहः ॥ १८ ॥

अवगाहिनां धर्माधर्मपुद्गलजीवानामवगाह आकाशस्योपकारः । धर्माधर्मयोरन्तःप्रवेशसंभवेन पुद्गलजीवानां संयोगविभागैश्चेति ॥ १८ ॥

शरीरवाङ्मनःप्राणापानाः पुद्गलानाम् ॥ १९ ॥

पञ्चविधानि शरीराण्यादौारिकादीनि वाङ्मनःप्राणापानाविति पुद्गलानामुपकारः । तत्र शरीराणि यथोक्तानि । प्राणापानौ च नामकर्मणि व्याख्यातौ । द्वीन्द्रियादयो जिह्वेन्द्रिययोगाद्वाषात्वेन गृह्णन्ति नान्ये । संज्ञिनश्च मनस्त्वेन गृह्णन्ति नान्य इति । वक्ष्यंते हि 'सकषायत्वाज्जीवः कर्मणो योग्यान् पुद्गलानादत्त' इति ॥ १९ ॥

किं चान्यत्—

१ अ. ५ सू. १ भाष्ये ।

२ इतिशब्दश्चार्थः ।

३ अ. २ सू. ३७.

४ अ. ६ सू. १२ भाष्ये ।

५ अ. ८ सू. २.

सुखदुःखजीवितमरणोपग्रहाश्च ॥ २० ॥

सुखोपग्रहो दुःखोपग्रहो जीवितोपग्रहो मरणोपग्रहश्चेति पुद्गलानामुपकारः । तद्यथा—इष्टाः स्पर्शरसगन्धवर्णशब्दाः सुखस्योपकारः । अनिष्टा दुःखस्य । स्नानाच्छादनानुलेपनभोजनादीनि विधिप्रयुक्तानि जीवितस्यानपवर्तनं चायुष्कस्य । विषशस्त्राग्न्यादीनि मरणस्यापवर्तनं चायुष्कस्य ॥

अत्राह । उपपन्नं तावदेतत्सोपक्रमाणामपवर्तनीयायुषाम् । अथानपवर्त्यायुषां कथमिति । अत्रोच्यते । तेषामपि जीवितमरणोपग्रहः पुद्गलानामुपकारः । कथमिति चेत्तदुच्यते । कर्मणः स्थिति-क्षयाभ्याम् । कर्म हि पौद्गलमिति । आहारश्च त्रिविधः सर्वेषामेवोप-कुरुते । किं कारणम् । शरीरस्थित्युपचयबलवृद्धिप्रीत्यर्थं ह्याहार इति ॥ २० ॥

अत्राह । गृहीमस्तावद्धर्माधर्माकाशपुद्गला जीवद्रव्याणामुप-कुर्वन्तीति । अथ जीवानां क उपकार इति । अत्रोच्यते—

परस्पररोपग्रहो जीवानाम् ॥ २१ ॥

परस्परस्य हिताहितोपदेशाभ्यामुपग्रहो जीवानामिति ॥२१॥

१ ब्राह्मद्रव्यसम्बन्धापेक्षद्वेद्योदयात्संसार्यात्मनः प्रसादपरिणामः सुखम् । इष्टदारापत्यस्नानुलेपनान्नपानादिद्रव्योपजानितामिति विस्तरः । तदेव च सुखमुपग्रहोऽनु-ग्रहः पुद्गलानां निमित्ततया परिणतावात्मनः । एवं दुःखादिष्वपि योजनीयम् । अस-द्वेद्योदयादात्मपरिणामो ब्राह्मद्रव्यापेक्षः संक्लेशप्रायो दुःखम् । भवस्थितिनिमित्तायुर्द्रव्य-सम्बन्धभाजः पुरुषस्य प्राणापानलक्षणक्रियाविशेषाद् व्युपरमो जीवितम् । तदशेषोपर-तिर्मरणम् । कथं मरणमात्मोपग्रह इति चेत्, निर्विण्णस्य पुरुषस्य तत्प्रियत्वात् विषा-दिद्रव्यसम्बन्धे सत्यायुषो यौगपद्येनोपभोगोदयात् ।

२ हितम्—उत्तरकाले वर्तमाने यत् क्षमं युक्तं न्याय्यं वा । तद्विपरीतमहितम् । हितप्रतिपादनेन अहितप्रतिषेधेन चोपग्रहं कुर्वन्ति ।

अत्राह । अथ कालस्योपकारः क इति । अत्रोच्यते—

वर्तना परिणामः क्रिया परत्वापरत्वे च कालस्य ॥२२॥

तद्यथा—सर्वभावानां वर्तना कालाश्रया वृत्तिः । वर्तना उत्पत्तिः स्थितिः प्रथमसमयाश्रया इत्यर्थः ॥ परिणामो द्विविधः । अनादिरादिमांश्र । तं परस्तादृक्ष्यामः । क्रिया गतिः । सा त्रिविधा । प्रयोगगतिर्विश्रंसागतिर्मिश्रिकेति ॥ परत्वापरत्वे त्रिविधे प्रशंसाकृते क्षेत्रकृते कालकृते इति । तत्र प्रशंसाकृते परो धर्मः परं ज्ञानं अपरो धर्म अपरमज्ञानमिति । क्षेत्रकृते एकादिकालावस्थितयोर्विप्रकृष्टः परो भवति सन्निकृष्टोऽपरः । कालकृते द्विरष्टवर्षाद्वर्षशतिकः परो भवति वर्षशतिकाद्विरष्टवर्षोऽपरो भवति । तदेवं प्रशंसाक्षेत्रकृते परत्वापरत्वे वर्जयित्वा वर्तनादीनि कालकृतानि कालस्योपकार इति ॥ २२ ॥

अत्राह उक्तं भवता शरीरादीनि पुद्गलानामुपकार इति । पुद्गलानिति च तन्त्रान्तरीया जीवान्परिभाषन्ते । स्पर्शादिरहिताश्चान्ये तत्कथमेतादिति । अत्रोच्यते । एतदादिविप्रतिपत्तिप्रतिषेधार्थं विशेष-वचनविवक्षया चेदमुच्यते ॥

१ अ. ५ सू. ४२.

२ जीवपरिणामसंप्रयुक्ता शरीराहारवर्णगन्धरसस्पर्शसंस्थानविषया प्रयोगगतिः ।

३ प्रयोगमन्तरेण केवलाजीवद्रव्यस्वपरिणामरूपा परमाव्यन्त्रधनुःपरिवेषादि-रूपा विचित्रसंस्थाना विस्त्रसागतिः ।

४ प्रयोगविस्त्रसाभ्यामुभयपरिणामरूपत्वात् जीवप्रयोगसहचरिता चेतनद्रव्यपरि-णामात् कुम्भस्तम्भादिविषया मिश्रिका गतिः ।

५ अ. ५ सू. १९.

६ अत्र प्रस्तावे परोऽभिधत्ते—प्रतिपादितं भवता शरीरादयः सुखादयश्च पुद्ग-लानामुपकार इति । तन्त्रान्तरीयाश्च मायासूनवीयाः पुद्गला इत्यनेन शब्देन जीवात् परिभाषन्ते पुद्गलशब्दं जीवेषु सङ्केतयन्ति व्यवहारासिध्यर्थमिति । ननु च तेषां जीव

स्पर्शरसगन्धवर्णवन्तः पुद्गलाः ॥ २३ ॥

स्पर्शः रसः गन्धः वर्ण इत्येवंलक्षणाः पुद्गला भवन्ति । तत्र स्पर्शोऽष्टविधः कठिनो मुद्गुर्गुर्लघुः शीत उष्णः स्निग्धः रूक्ष इति । रसः पञ्चविधास्तिक्तः कटुः कषायोऽम्लो मधुर इति । गन्धो द्विविधः सुरभिरसुरभिश्च । वर्णः पञ्चविधः कृष्णो नीलो लोहितः पीतः शुक्ल इति ॥ २३ ॥

किं चान्यत्—

शब्दबन्धसौक्ष्म्यस्थौल्यसंस्थानभेदतमश्छायातपोद्योत-

वन्तश्च ॥ २४ ॥

तत्र शब्दः षड्विधः । ततो विततो घनः शुषिरो घर्षो भाष

एव नास्ति, कथं तद्विषयं पुद्गलध्वनिं परिभाषेरन्निति ? उच्यते—अस्त्यार्यसम्मतीयानां आत्मा, सौत्रान्तिकानां तु चित्ततद्भुक्तसन्ततौ तदुद्गलप्रज्ञातिः, चित्तसन्ततौ वेदनासंज्ञा चेतनादिधर्मयुक्तायां चक्षुरादिसहितायां च चित्तेनान्योन्यानुविधानात्, इत्येषा चित्ततद्भुक्तानां धर्माणां सन्नातिरहङ्कारवस्तुत्वादात्मैत्युपचर्यते । तथा पुनः पुनर्गत्यादानात् पुद्गल इत्युपचर्यते, योगाचाराणां तु विज्ञानपरिणामः पुद्गलः । यथाह—‘आत्मधर्मोपचारे हि विविधो यः प्रवर्तते । विज्ञानपरिणामोऽसौ परिणामः स च त्रिधा’ ॥ एवं तन्त्रान्तरैयः पुद्गलो जीव उक्तः, त्वया पुनः शरीराद्युपकारिणः पुद्गला इत्युच्यते तदेतत्कथं विप्रतिषिद्धत्वात् इति प्रश्नयति ॥ नन्वनुपपन्नः संशयः, पूर्वमुक्तमेव—‘रूपिणः पुद्गलाः’ (अ. ५ सू. ४.) इति न च रूप्यात्मा प्रतीत इति, उच्यते—रूपशब्देन तत्र मूर्तिरुक्ता, सा च मूर्तिरन्यैरसद्गतद्रव्यपरिमाणमिगयते, यथा मनः तच्च स्पर्शादिरहितं, एतन्निरसार्थं इदमवश्यं वक्तव्यम् भवति सूत्रं—स्पर्शादियुक्ता मूर्तिः, तथा चतुःस्त्रव्ये-कगुणानि पृथिव्यादीनि कणभुजोक्तानि तत्प्रतिषेधार्थं चावश्यंतया विधेयं सर्वाण्येतानि चतुर्गुणानीति ।

- १ ततो मृदङ्गपटहादिसमुद्भवः ।
- २ विततो वीणात्रिसरिकादितन्त्रीप्रभवः ।
- ३ घनः कांस्यभाजनकाष्ठशलाकादिजनितः ।
- ४ सुषिरो वेणुकम्बुचंशविवराशुद्भवः ।
- ५ घर्षः ऋकचक.ष्ठादिसंघर्षप्रसूतः ।
- ६ भाषा—व्यक्तवाग्भिर्वर्णपदवाक्याकारेण भाष्यत इति ।

इति ॥ बन्धास्त्रिविधः । प्रयोगबन्धो विस्रसाबन्धो मिश्र इति । स्निग्धरूक्षत्वाद्भवतीति वक्ष्यते ॥ सौक्ष्म्यं द्विविधमन्त्यमापेक्षिकं च । अन्त्यं परमाणुष्वेव । आपेक्षिकं द्व्यगुकादिषु संघातपरिणामापेक्षं भवति । तद्यथा—आमलकाद्भद्रमिति ॥ स्थौल्यमपि द्विविधमन्त्यमापेक्षिकं च संघातपरिणामापेक्षमेव भवति । तत्रान्त्यं सर्वलोकव्यापिनि महास्कन्धे भवति । आपेक्षिकं बदरादिभ्य आमलकादिष्विति ॥ संस्थानमनेकविधम् । दीर्घह्रस्वाद्यनित्यत्वपर्यन्तम् । भेदः पञ्चविधः । औत्कारिकः चौर्णिकः खण्डः प्रतरं अनुतट इति ॥ तमश्छायातपोद्योताश्च परिणामजाः ॥ सर्व एवैते स्पर्शादयः पुद्गलेष्वेव भवन्तीति । अतः पुद्गलास्तद्वन्तः ॥

१ प्रयोगो जीवव्यापारः । तेन घटितो बन्धः प्रायोगिकः औदारिकादिशरीरजतुकाष्ठादिविषयः ।

२ विस्रसा स्वभावः प्रयोगनिरपेक्षो विस्रसाबन्धः । स द्विधा आदिमदनादिमद्भेदात् । तत्र आदिमान् विद्युदादिर्विषमगुणविशेषपरिणतपरमाणुप्रभवः स्कन्धपरिणामः । अनादिरपि धर्माधर्माकाशविषयः ।

३ प्रयोगविस्रसाभ्यां जीवप्रयोगसहचारिताचेतनद्रव्यपरिणतिलक्षणः स्तंभकुम्भादिः ।

४ अ. ५ सू. ३२.

५ वृत्तादिना निरूपयितुं यन्न शक्यं तदनित्यम् । तद्भावोऽनित्यत्वम् । तत्पर्यन्तमनेकधा संस्थानम् ।

६ समुत्कीर्यमाणदारुप्रस्थकभेरीबुन्द्राघर्षादिविषयः औत्कारिकः ।

७ अवयवशश्चूर्णनं चौर्णिकः । क्षितपिष्टपुष्टिवत् ।

८ खण्डशो विशरणं खण्डभेदः । क्षितमृत्पिण्डवत् ।

९ अग्रपटलभूर्जपत्रादिषु बहुतिथपुटोच्छोदनलक्षणः प्रतरभेदः ।

१० वंशेशुयष्टित्वगुत्पादनम्— अनुतटः ।

अत्राह । किमर्थं स्पर्शादीनां शब्दादीनां च पृथक् सूत्रकरण-
मिति । अत्रोच्यते । स्पर्शादयः परमाणुषु स्कन्धेषु च परिणामजा
एव भवन्तीति । शब्दादयस्तु स्कन्धेष्वेव भवन्त्यनेकनिमित्ताश्वेत्यतः
पृथक्करणम् ॥ २४ ॥

त एते पुद्गलाः समासतो द्विविधा भवन्ति । तद्यथा—

अणवः स्कन्धाश्च ॥ २५ ॥

उक्तं च—

“कारणमेव तदन्त्यं सूक्ष्मो नित्यश्च भवति परमाणुः।
एकरसगन्धवर्णो द्विस्पर्शः कार्यलिङ्गश्च” ॥ इति ।

तत्राणवोऽवद्धाः स्कन्धास्तु बद्धा एव ॥ २५ ॥

अत्राह । कथं पुनरेतद्वैविध्यं भवतीति । अत्रोच्यते ।

स्कन्धास्तावत्—

संघातभेदेभ्य उत्पद्यन्ते ॥ २६ ॥

संघाताद्भेदात्संघातभेदादिति । एभ्यस्त्रिभ्यः कारणेभ्यः
स्कन्धा उत्पद्यन्ते द्विप्रदेशादयः । तद्यथा—द्वयोः परमाण्वोः
संघाताद्विप्रदेशः । द्विप्रदेशस्याणोश्च संघातात्रिप्रदेशः । एवं सङ्ख्ये-
थानामसङ्ख्येयानामनन्तानामनन्तानानां च प्रदेशानां संघातात्ता-
वत्प्रदेशाः ॥ एषामेव भेदात् द्विप्रदेशपर्यन्ताः ॥ एत एव संघात-
भेदाभ्यामेकसामयिकाभ्यां द्विप्रदेशादयः स्कन्धा उत्पद्यन्ते । अन्यस्य

१ अण्वन्त इत्यणवः । अस्मदादीन्द्रियव्यापारातीतत्वात् । केवलसंशब्दनसम-
धिगम्याः सूक्ष्म्यात् ।

२ स्थैत्याद् ग्रहणादानादिव्यापारसमर्थाः प्रायः स्कन्धाः संघाताः ।

३ द्रव्यारितकनयापेक्षयानुञ्जितमूर्तिः । पर्यायापेक्षया तु नीलादिभिराकारैरानित्य
एव ।

४ समये भवः सामयिकः । एकशब्दः समानार्थाभिधायी । समानः समयो
ययोः संघातभेदयोस्ताभ्यामेककालाभ्यामिति यावत् ।

संघातेनान्यतो भेदेनेति ॥ २६ ॥

अत्राह । अथ परमाणुः कथमुत्पद्यत इति अत्रोच्यते—

भेदादणुः ॥ २७ ॥

भेदादेव परमाणुरुत्पद्यते न संघातादिति ॥ २७ ॥

भेदसंघाताभ्यां चाक्षुषाः ॥ २८ ॥

भेदसंघाताभ्यां चाक्षुषाः स्कन्धा उत्पद्यन्ते । अचाक्षुषास्तु
यथोक्तात्संघाताद्भेदात्संघातभेदाच्चेति ॥

अत्राह । धर्मादीनि सन्तीति कथं गृह्यत इति । अत्रोच्यते ।
लक्षणतः ॥ २८ ॥

किं च सतो लक्षणमिति । अत्रोच्यते—

उत्पादव्ययध्रौव्ययुक्तं सत् ॥ २९ ॥

उत्पादव्ययौ ध्रौव्यं च युक्तं सतो लक्षणम् । यदुत्पद्यते
यद्येति यच्च ध्रुवं तत्सत् । अतोऽन्यदसदिति ॥ २९ ॥

[उत्पादव्ययौ ध्रौव्यं च सतो लक्षणम् । यदिह मनुष्य-
त्वादिना पर्यायेण व्ययत आत्मनो देवत्वादिना पर्यायेणोत्पादः एका-
न्तध्रौव्ये आत्मानि तत्तथैकस्वभावतयावस्थाभेदानुपपत्तेः । एवं च
संसारापवर्गभेदाभावः । कल्पितत्वेऽस्य निःस्वभावतयानुपपत्तेः ।

१ एतदादिसूत्रसमाप्तिपर्यन्तं भाष्यं हारिभद्रवृत्तौ व्याख्यातं न सिद्धसेनगणी-
यायाम् ।

२ आदिशब्दात्तिर्यगादिपरिग्रहः ।

३ जीवस्य ।

४ आदिशब्दान्नारकादिपरिग्रहः ।

५ सर्वथाप्रच्युतानुपपत्तिरैकरूपे ।

६ देवादिभेदानुपपत्तेरित्यर्थः ।

ज्ञात् । सस्वभावत्वे त्वेकान्तध्रौव्याभावस्तस्यैव तथाभवनादिति तत्त-
त्स्वभावतया विरोधाभावात्तथोपलब्धिसिद्धेः । तद्भ्रान्तत्वे प्रमाणा-
भावः । योगिज्ञानप्रमाणाभ्युपगमे त्वभ्रान्तस्तदवस्थाभेदः । इत्थं चैतत्
अन्यथा न मनुष्यादेर्देवत्वादीति । एवं यमादिपालनानर्थक्यम् । एवं च
सति “अहिंसासत्यास्तेयब्रह्मचर्यापरिग्रहा यमाः” “शौच-
संतोषतपःस्वाध्यायेश्वरप्रणिधानानि नियमाः” इति आगम-
वचनं वचनैमात्रम् । एवमेकान्ताध्रौव्येऽपि सर्वथा तदभावापत्तेः
तत्त्वतोऽहेतुकत्वमेवावस्थान्तरमिति सर्वदा तद्भावाभावप्रसङ्गः अहेतु-
कत्वाविशेषात् । न हेतुस्वभावतयोर्ध्वं तद्भावः तत्स्वभावतयैकान्तेन
ध्रौव्यसिद्धेः । यदा हि हेतोरेवासौ स्वभावो यत्तदनन्तरं तद्भावस्तदा
ध्रुवोऽन्वयस्तस्यैव तथा भवनात् । एवं च तुलोन्नामावनामवद्धेतुफल-
योर्युगपद्रव्ययोत्पादासिद्धिरन्यथा तत्तद्व्यतिरिक्तेतरविकल्पाभ्याम-
योगात् । तन्न । मनुष्यादेर्देवत्वमित्यायातं मार्गवैफल्यमागमस्येति ।
एवं सम्यग्दृष्टिः सम्यक्संकल्पः सम्यग्वाग् सम्यग्मार्गः सम्यगा-
र्जवः सम्यग्व्यायामः सम्यक्स्मृतिः सम्यक्समाधिरिति वाग्वैयर्थ्यम् ।
एवं घटव्ययवत्या मृदः कपालोत्पादभावात् उत्पादव्ययध्रौव्ययुक्तं
सदिति । एकान्तध्रौव्ये तत्तथैकस्वभावतयावस्थाभेदानुपपत्तेः ।
समानं पूर्वेण । एवमेतद्व्यवहारतः तथा मनुष्यादिस्थितिद्रव्यमधि-
कृत्य दर्शितम् । निश्चयतस्तु प्रतिसमयमुत्पादादिमत्तथाभेदासिद्धेः ।
अन्यथा तदयोगात् । यथाह —

१ पातं. योगसूत्रम् २-३५.

२ पातं. सू. २-३२.

३ अर्थशून्यमित्यर्थः ।

“सर्वव्यक्तिषु नियतं क्षणे क्षणेऽन्यत्वमथ च न विशेषः ।
सत्योश्चित्यपचित्योराकृतिजातिव्यवस्थानात् ॥ १ ॥
नरकादिगतिविभेदो भेदः संसारमोक्षयोश्चैव ।
हिंसादिस्तद्धेतुः सम्यक्त्वादिश्च मुख्य इति ॥ २ ॥
उत्पादादियुते खलु वस्तुन्येतदुपपद्यते सर्वम् ।
तद्रहिते तदभावात् सर्वमपि न युज्यते नीत्या ॥ ३ ॥
निरुपादानो न भवत्युत्पादो नापि तादवस्थेऽस्य ।
तद्विक्रिययापि तथा त्रितययुतेऽस्मिन् भवत्येषः ॥ ४ ॥
सिद्धत्वेनोत्पादो व्ययोऽस्य संसारभावतो ज्ञेयः ।
जीवत्वेन ध्रौव्यं त्रितययुतं सर्वमेवं तु ॥ ५ ॥”

तदित्थं उत्पादव्ययौ ध्रौव्यं चैतन्नितययुक्तं सतो लक्षणम् ।
अथवा युक्तं समाहितं त्रिस्वभावं सत् । यदुत्पद्यते यद्व्येति यच्च
ध्रुवं तत्सत् अतोऽन्यदसदिति ॥

अत्राह । गृहीमस्तावदेवंलक्षणं सदिति । इदं तु वाच्यं तत्किं
नित्यमाहोस्विदनित्यमिति । अत्रोच्यते—

तद्भावाव्ययं नित्यम् ॥ ३० ॥

यत्सतो भावान्न व्येति न व्येष्यति तन्नित्यमिति ॥ ३० ॥

अर्पितानर्पितसिद्धेः ॥ ३१ ॥

सच्च त्रिविधमपि नित्यं च । उभे अपि अर्पितानर्पितसिद्धेः ।
अर्पितव्यावहारिकमनर्पितव्यावहारिकं चेत्यर्थः । तच्च सच्चतुर्विधम् ।

१ कारणशून्यः ।

२ अर्पितम्—उपनीतं वस्तु विवक्षितेन धर्मेण साक्षाद्वाचकेन शब्देनाभिहितं
व्यवहारः प्रयोजनमस्येति व्यावहारिकं अर्पितं च तद्व्यावहारिकं चेत्यर्पि-
तव्यावहारिकम् । एतदुक्तं भवति । किञ्चिद्वस्तु विशिष्टाभिधानां अर्पितं सद् व्यवहारं
साधयति अपरमनर्पितमेव साक्षाद्वाचकेन शब्देन प्रतीयमानं सद् व्यवहाराय व्यापियत
इत्यत आह—अनर्पितव्यावहारिकं चेत्यर्थः ।

तद्यथा—द्रव्यास्तिकं मातृकापदास्तिकमुत्पन्नास्तिकं पर्यायास्तिक-
मिति । एषामर्थपदानि द्रव्यं वा द्रव्ये वा द्रव्याणि वा सत् । अस-
न्नाम नास्त्येव द्रव्यास्तिकस्य ॥ मातृकापदास्तिकस्यापि । मातृका-
पदं वा मातृकापदे वा मातृकापदानि वा सत् । अमातृकापदं वा
अमातृकापदे वा अमातृकापदानि वा असत् ॥ उत्पन्नास्तिकस्य ।
उत्पन्नं वोत्पन्ने वोत्पन्नानि वा सत् । अनुत्पन्नं वानुत्पन्ने वानुत्प-
न्नानि वा सत् ॥ अर्पितेऽनुपनीते न वाच्यं सदित्यसदिति वा ।
पर्यायास्तिकस्य सद्भावपर्याये वा सद्भावपर्याययोर्वा सद्भावपर्यायेषु
वा आदिष्टं द्रव्यं वा द्रव्ये वा द्रव्याणि वा सत् । असद्भावपर्याये वा
असद्भावपर्याययोर्वा असद्भावपर्यायेषु वा आदिष्टं द्रव्यं वा
द्रव्ये वा द्रव्याणि वासत् । तदुभयपर्याये वा तदुभयपर्याययोर्वा
तदुभयपर्यायेषु वा आदिष्टं द्रव्यं वा द्रव्ये वा द्रव्याणि वा न वाच्यं
सदित्यसदिति वा । देशादेशेन विकल्पयितव्यमिति ॥

अत्राह । उक्तं भवता संघातभेदेभ्यः स्कन्धा उत्पद्यन्त इति ।
तत्किं संयोगमात्रादेव संघातो भवति । आहोस्विदस्ति कश्चिद्विशेष
इति । अत्रोच्यते । सति संयोगे बद्धस्य संघातो भवतीति ॥३१॥

अत्राह । अथ कथं बन्धो भवतीति । अत्रोच्यते—

१ द्रव्यास्तिकं मातृकापदास्तिकं च द्रव्यनयः । उत्पन्नास्तिकं पर्यायास्तिकं च
पर्यायनयः । अस्ति मतिरस्येत्यास्तिकम् । द्रव्ये अस्तिकम् । द्रव्यास्तिकम् । एवं
मातृकापदास्तिकादिष्वपि योज्यम् । तत्र संग्रहाभिप्रायानुसारि द्रव्यास्तिकम् । व्यवहार-
नयानुसारि मातृकापदास्तिकम् ।

२ सकलस्य वस्तुनो बुद्धिच्छेदविभक्तोऽवयवो देशस्तस्मिन् देशे आदेशो देशा-
देशस्तेन देशादेशेन विकल्पनीयं व्याख्येयम् ।

३ अ. ५ सू. २६.

४ एकत्वपरिणतिभाजः ।

स्निग्धरूक्षत्वाद्बन्धः ॥ ३२ ॥

स्निग्धरूक्षयोः पुद्गलयोः स्पृष्टयोः स्पृष्टयोर्बन्धो भवतीति ॥३२॥

अत्राह । किमेष एकान्त इति । अत्रोच्यते—

न जघन्यगुणानाम् ॥ ३३ ॥

जघन्यगुणास्निग्धानां जघन्यगुणरूक्षाणां च परस्परेण बन्धो
न भवतीति ॥ ३३ ॥

अत्राह । उक्तं भवता जघन्यगुणवर्जानां स्निग्धानां रूक्षेण
रूक्षाणां च स्निग्धेन सह बन्धो भवतीति । अथ तुल्यगुणयोः किम-
त्यन्तप्रतिषेध इति । अत्रोच्यते । न जघन्यगुणानामित्याधिकृत्येद-
मुच्यते—

गुणसाम्ये सदृशानाम् ॥ ३४ ॥

गुणसाम्ये सति सदृशानां बन्धो न भवति । तद्यथा—तुल्य-
गुणास्निग्धस्य तुल्यगुणस्निग्धेन तुल्यगुणरूक्षस्य तुल्यगुणरूक्षेणेति ।

अत्राह । सदृशग्रहणं किमपेक्षत इति । अत्रोच्यते । गुणवै-
षम्ये सदृशानां बन्धो भवतीति ॥ ३४ ॥

अत्राह । किमविशेषेण गुणवैषम्ये सदृशानां बन्धो भवतीति ।
अत्रोच्यते—

द्व्यधिकादिगुणानां तु ॥ ३५ ॥

द्व्यधिकादिगुणानां तु सदृशानां बन्धो भवति । तद्यथा—

१ संयुक्तयोः ।

२ नियमः ।

३ अ. ५ सू. ३२.

४ द्वाभ्यां गुणविशेषाभ्यामन्यस्मादधिको यः परमाणुः स आदिर्येषां ते द्व्यधि-
कादिगुणाः । गुणशब्दोऽत्र गुणिवचनः । गुणवन्तो गुणाः परमाणव इत्यर्थः ।

स्निग्धस्य द्विगुणाद्यधिकस्निग्धेन । द्विगुणाद्यधिकस्निग्धस्य स्निग्धेन ।
रूक्षस्यापि द्विगुणाद्यधिकरूक्षेण । द्विगुणाद्यधिकरूक्षस्य रूक्षेण ।
एकादिगुणाधिकयोस्तु सदृशयोर्बन्धो न भवति । अत्र तुशब्दो
व्यावृत्तिविशेषणार्थः प्रतिषेधं व्यावर्तयति बन्धं च विशेषयति ॥

अत्राह । परमाणुषु स्कन्धेषु च ये स्पर्शादयो गुणास्ते किं
व्यवस्थितास्तेष्व्वाहोस्विदव्यवस्थिता इति । अत्रोच्यते । अव्यवस्थि-
ताः । कुतः । परिणामात् ॥ ३५ ॥

अत्राह । द्वयोरपि वध्यमानयोर्गुणवत्त्वे सति कथं परिणामो
भवतीति उच्यते—

बन्धे समाधिकौ पारिणामिकौ ॥ ३६ ॥

बन्धे सति समगुणस्य समगुणः परिणामको भवति । अधि-
कगुणो हीनस्येति ॥ ३६ ॥

अत्राह । उक्तं भवता 'द्रव्याणि जीवाश्च' इति । तत्किमुद्देशत
एव द्रव्याणां प्रसिद्धिराहोस्विलक्ष्णतोऽपीति । अत्रोच्यते । लक्षण-
तोऽपि प्रसिद्धिः । तदुच्यते—

गुणपर्यायवद् द्रव्यम् ॥ ३७ ॥

गुणान् लक्षणतो वक्ष्यामः । भावान्तरं संज्ञान्तरं च पर्यायः ।
तदुभयं यत्र विद्यते तद्द्रव्यम् । गुणपर्याया अस्य सन्त्यस्मिन्वा
सन्तीति गुणपर्यायवत् ॥ ३७ ॥

१ बन्धः—संयोगः ।

२ अ. ५ सू. २.

३ अव्याप्यतिव्याप्यसम्भवदूषणत्रयरहितधर्मो लक्षणम् ।

४ अ. ५ सू. ४०.

५ भावादन्वो भावान्तरम् । समभिरूढनयाभिप्रायेणेन्दनशकनपूर्दारणादयोऽर्थ-
विशेषा रूपादयश्च भावान्तरा भावभेदाः संज्ञान्तराणां प्रवृत्तौ निमित्तभूताः । संज्ञा-
न्तरं च शक्रगुरन्दररूपादि ।

कालश्चेत्येके ॥ ३८ ॥

एके त्वाचार्या व्याचक्षते कालोऽपि द्रव्यमिति ॥ ३८ ॥

सोऽनन्तसमयः ॥ ३९ ॥

स चैष कालोऽनन्तसमयः । तत्रैक एव वर्तमानसमयः ।
अतीतानागतयोस्त्वानन्त्यम् ॥ ३९ ॥

अत्राह । उक्तं भवता 'गुणपर्यायवद्द्रव्यम्' इति । तत्र के
गुणा इति । अत्रोच्यते—

द्रव्याश्रया निर्गुणा गुणाः ॥ ४० ॥

द्रव्यमेषामाश्रय इति द्रव्याश्रयाः । नैषां गुणाः सन्तीति
निर्गुणाः ॥ ४० ॥

अत्राह । उक्तं भवता 'बन्धे समाधिकौ पारिणामिकौ'
इति तत्र कः परिणाम इति । अत्रोच्यते—

तद्भावः परिणामः ॥ ४१ ॥

धर्मादीनां द्रव्याणां यथोक्तानां च गुणानां स्वभावः स्वतत्त्वं
परिणामः ॥ ४१ ॥

१ दिगम्बराः 'कालश्च' इति तत्त्वार्थ (५-३९) सूत्रेण व्याचक्षन्ते ।

२ एकस्य नयस्य भेदलक्षणस्य प्रतिपत्तारः तदुपयोगानन्त्यत्वादेके अनपेक्षित-
द्रव्यास्तिकनयदर्शनाः कालश्च द्रव्यान्तरं भवतीत्याचक्षते ।

३ अत्र टिप्पणकग्रन्थे दिगम्बराणां खण्डनम् ।

४ अ. ५ सू. ३७.

५ सन्ति गुणाः किंतु द्रव्यादव्यतिरिच्यमानस्वरूपाः । तद्यदा द्रव्यं शुक्लाकारेण
परिणतं भवति तदा कृष्णाकारपरिणामो नास्तीति स्फुटं निर्गुणत्वमिति ।

६ अ. ५ सू. ३६.

स द्विविधः ।

अनादिरादिमांश्च ॥ ४२ ॥

तत्रानादिरूपिषु धर्माधर्माकाशजीवेष्विति ॥ ४२ ॥

रूपिष्वदिमान् ॥ ४३ ॥

रूपिषु तु द्रव्येषु आदिमान् । परिणामोऽनेकविधः स्पर्श-
परिणामादिरिति ॥ ४३ ॥

योगोपयोगौ जीवेषु ॥ ४४ ॥

जीवेष्वरूपिष्वपि सत्सु योगोपयोगौ परिणामावादिमन्तौ
भवतः । ततोपयोगः पूर्वोक्तः । योगस्तु परस्ताद्दृश्यते ॥ ४४ ॥


इति तत्त्वार्थाधिगमेऽर्हत्प्रवचनसङ्ग्रहे
पंचमोऽध्यायः समाप्तः ॥ ५ ॥

१ अ. ५ सू. ४२.

२ अ. २ सू. १९.

३ अ. ६ सू. १.

अथ षष्ठोऽध्यायः ।



अत्राह । उक्ता जीवाजीवाः । अथास्रवः क इत्यास्रव-
प्रसिद्धार्थमिदं प्रक्रम्यते—

कायवाङ्मनःकर्म योगः ॥ १ ॥

कायिकं कर्म वाचिकं कर्म मानसं कर्म इत्येष त्रिविधो योगो
भवति । स एकशो द्विविधः । शुभश्चाशुभश्च । तत्राशुभो हिंसा-
स्तेयाब्रह्मादीनि कायिकः । सावद्यानृतपरुषपिशुनादीनि वाचिकः ।
अभिध्याव्यापादेर्ष्यासूर्यादीनि मानसः । अतो विपरीतः शुभ इति । १ ।

स आस्रवः ॥ २ ॥

स एष त्रिविधोऽपि योग आस्रवसंज्ञो भवति । शुभाशुभयोः
कर्मणोरास्रवणादास्रवः । सरःसलिलावाहिनिर्वाहिस्रोतोवत् ॥ २ ॥

१ एकशः—प्रत्येकम् ।

२ अब्रह्म - मैथुनम् ।

३ आदिशब्दाद् दहनछेदनालेखनहास्यधावनप्रभृतिकर्मविशेषाः कायिको योगः ।

४ आदिशब्दादसत्यछलशठदंभादि ।

५ सत्त्वेष्वभिद्रोहानुध्यानं—अभिध्या ।

६ व्यापादः—स्वोपायोच्छादनारंभः ।

७ ईर्ष्या-अक्षमा ।

८ असूया-क्रोधविशेषः ।

९ आदिग्रहणाद् अभिमानहर्षशोकदैन्यादि ।

१० अहिंसास्तेयब्रह्मचर्यादिकाययोगः । असावद्यादिवचनमागमविहितभाषणं च
वाचिकयोगः । अनभिध्यादिधर्मशुद्ध्यानध्यायितेति मनोयोगः ।

११ आस्रवति प्रविशति कर्म येन आत्मनीति आस्रवः कर्मबन्धहेतुरिति भावः ।

१२ यथा तटाके स्रोतसां सलिलावाहनिर्वाहाम्यां न कदाचिच्चिन्त्यमाना
रिक्ता भवति एवमात्मनि कर्मदृष्टान्तयोजना । अतएव निरुद्धसलिलागमद्वारस्य तडा-
गस्य रिक्तिः सुश्रद्धेया तथा संवृतकर्मणो जीवस्य ।

शुभः पुण्यस्य ॥ ३ ॥

शुभो योगः पुण्यस्यास्रवो भवति ॥ ३ ॥

अशुभः पापस्य ॥ ४ ॥

तत्र सद्देहादि पुण्यं वक्ष्यते शेषं पापमिति ॥ ४ ॥

सकषायाकषाययोः साम्परायिकेर्यापथयोः ॥ ५ ॥

स एष त्रिविधोऽपि योगः सकषायाकषाययोः साम्परायिके-
र्यापथयोरास्रवो भवति यथासङ्गं यथासम्भवं च । सकषायस्य
योगः साम्परायिकस्य अकषायस्येर्यापथस्यैवैकसमयस्थितेः ॥ ५ ॥

अत्रतकषायेन्द्रियक्रियाः पञ्चचतुःपञ्चपञ्चविंशतिसंख्याः
पूर्वस्य भेदाः ॥ ६ ॥

पूर्वस्येति सूत्रक्रमप्रामाण्यात्साम्परायिकस्याह । साम्परायि-
कस्यास्रवभेदाः पञ्च चत्वारः पञ्च पञ्चविंशतिरिति भवन्ति । पञ्च
हिंसानृतस्तेयाब्रह्मपरिग्रहाः । 'प्रमत्तयोगात्प्राणव्यपरोपणं
हिंसा' इत्येवमादयो वक्ष्यन्ते । चत्वारः क्रोधमानमायालोभा अन-
न्तानुबन्ध्यादयो वक्ष्यन्ते । पञ्च प्रमत्तस्येन्द्रियाणि । पञ्चविंशतिः

१ अ. ८ सू. २६.

२ सकषायायिकत्रिविधयोगकृतकर्मागमनरूपत्वं सांपरायिकास्रवस्य लक्षणम् ।
अथवा संसारपरिभ्रान्तिकारणकत्वे सति यथासंभवं त्रिविधयोगकृतकर्मागमनरूपत्वम् ।

३ अकषायकृतत्वैकसमयस्थितिकत्वयोः सतोर्यथासंभवं त्रिविधयोगकृतकर्मागमन-
रूपत्वं—एर्यापथिकास्रवस्य लक्षणम् ।

४ अ. ६ सू. ५.

५ अ. ७ सू. ८.

६ अ. ८ सू. १०.

७ अ. २ सू. २०.

क्रियाः । तत्रेमे क्रियाप्रत्यया यथासंख्यं प्रतेतव्याः । तद्यथा—
सम्यक्त्वमिथ्यात्वप्रयोगसमादानेर्यापथाः कार्याधिकरणप्रदीपपरिता-
पनप्राणातिपाताः दर्शनस्पर्शनप्रत्ययैसमन्तानुपातानाभोगाः स्वहस्त-

१ जिनसिद्धगुर्वादीनां । पूजानमस्कारवस्त्रपात्रादिप्रदानरूपवैयावृत्याभिव्यङ्ग्य-
त्वे सति सम्यक्त्वप्रवर्धकत्वं । सम्यक्त्वक्रियाया लक्षणम् ।

२ तद्विपरीतप्रवृत्तिरूपत्वं मिथ्याक्रियालक्षणम् ।

३ गमनागमनादिचेष्टाविषयकप्रवृत्तिनिमित्तकत्वं प्रयोगक्रियाया लक्षणम् ।

४ योगत्रयकृतपुद्गलादानरूपत्वं समादानक्रियाया लक्षणम् । अथवा योग-
निवृत्तिसमर्थपुद्गलग्रहणरूपत्वं तत्र धावनवल्गनादिरूपः कायव्यापारः । पुरुषानुतादि-
रूपो वाक्यापारः । आभिद्रोहादिरूपो मनोव्यापारः ।

५ ईयापथकर्मकारणरूपत्वमीर्यापथिकक्रियाया लक्षणम् ।

६ कायचेष्टाविशेषरूपत्वं कायिकक्रियाया लक्षणम् ।

७ स्वज्ञादिनिर्वर्तनरूपत्वमधिकरणक्रियाया लक्षणम् ।

८ मात्सर्यकरणरूपत्वं प्राद्वेषिकाक्रियाया लक्षणम् ।

९ दुःखोत्पादनरूपत्वं परितापन्याः क्रियाया लक्षणम् ।

१० प्रमत्तयोगात्प्राणातिपातरूपत्वं प्राणातिपातक्रियाया लक्षणम् ।

११ अश्वादिचित्रकर्मक्रियादर्शनार्थं गमनरूपत्वं दार्ष्टिक्याः क्रियाया लक्षणम् ।

१२ रागादिना जीवादीनां स्पृशतः पृच्छतो या क्रिया तत्करणरूपत्वं स्पर्शन-
प्रत्ययिकक्रियाया लक्षणम् ।

१३ जीवादीनाश्रित्य या क्रिया तत्करणरूपत्वं प्रतीत्यक्रियाया लक्षणम् ।

१४ हर्षवशादश्वरथादिकं श्लाघयतो या क्रिया तत्करणरूपत्वं सामन्तोपनिपा-
तिक्याः क्रियाया लक्षणम् ।

१५ अहृष्ट्वाऽप्रमृज्य च भूमौ वस्त्रपात्राद्यादाननिक्षेपादिरूपत्वं अथवा उपयोग-
राहित्येन क्रियायां प्रवृत्तिकरणरूपत्वं अनाभोगिकक्रियाया लक्षणम् ।

१६ स्वहस्तग्रहीतजीवादिना जीवं मारयतो या क्रिया तत्करणरूपत्वं स्वाहस्तिक्याः
क्रियाया लक्षणम्

निसर्गविदारणानयनानवकाङ्क्ष आरम्भपरिग्रहमायाभिध्यादर्शनाप्र-
त्याख्यानक्रिया इति ॥ ६ ॥

तीव्रमन्दज्ञाताज्ञातभाववीर्याधिकरणविशेषेभ्यस्तद्विशेषः

॥ ७ ॥

सांपरायिकास्रवाणां एषामेकोनचत्वारिंशत्साम्परायिकाणां
तीव्रभावात् मन्दभावाज्ज्ञातभावादज्ञातभावाद्वीर्यविशेषादधिकरणवि-
शेषाच्च विशेषो भवति । लघुर्लघुतरो लघुतमस्तीव्रस्तीव्रतरस्तीव्रतम
इति । तद्विशेषाच्च बन्धविशेषो भवति ॥ ७ ॥

अत्राह । तीव्रमन्दादयो भावा लोकप्रतीताः वीर्यं च जीवस्य
क्षायोपशमिकः क्षायिको वा भावं इत्युक्तम् । अथाधिकरणं किमिति
अत्रोच्यते—

- १ यन्त्रादिना जीवाजीवादीन् निसृजतो या क्रिया तत्करणरूपत्वं नैसर्गिक्याः
क्रियाया लक्षणम्, अथवा पापादानादिना प्रवृत्तिविशेषाभ्युपगमकरणरूपत्वम् ।
- २ अन्याचरितपापानां प्रकाशनरूपत्वं विदारणक्रियाया लक्षणम् ।
- ३ आनयनं समुद्दिश्य स्वपरैः क्रियाकरणरूपत्वमानयनक्रियाया लक्षणम् ।
- ४ जिनोक्तकर्तव्यविधिषु प्रमादवशतोऽनादररूपत्वमनवकाङ्क्षक्रियाया लक्षणम् ।
- ५ छेदनभेदनताडनतर्जनादिकर्मविषयकप्रवृत्तिकरणरूपत्वमारम्भक्रियाया ल-
क्षणम् ।
- ६ साचित्तादिद्रव्येषु ममेति ममत्वकरणरूपत्वं परिग्रहक्रियाया लक्षणम् ।
- ७ दाम्भिकवृत्तितया मनोवाक्कायानां प्रवृत्तौ प्रेरकत्वं मायाप्रत्ययिकक्रियाया
लक्षणम् ।
- ८ चारित्रमोहनीयोदये सति सावद्ययोगादिषु प्रवृत्तिरूपत्वमप्रत्याख्यानाक्रि-
याया लक्षणम् ।
- ९ प्रकृतकर्मबन्धजघन्यकर्मबन्धरूपपरिणामतारतम्योपयोगानुपयोगपूर्वकप्राणाति-
पातादिप्रवृत्तिपराक्रमवीर्यविशेषशस्त्राद्यधिकरणविशेषैः सांपरायिकास्रवेषु विशेषो द्रष्टव्यः ।

१० अ. २ सू. ४, ५.

अधिकरणं जीवाजीवाः ॥ ८ ॥

अधिकरणं द्विविधम् । द्रव्याधिकरणं भावाधिकरणं च । तत्र
द्रव्याधिकरणं छेदनभेदनादि शस्त्रं च दर्शविधम् । भावाधिकरण-
मष्टोत्तरशतविधम् । एतदुभयं जीवाधिकरणमजीवाधिकरणं च ॥८॥
तत्र—

आद्यं संरम्भसमारम्भारम्भयोगकृतकारितानुमत-
कषायविशेषैस्त्रिस्त्रिश्चतुश्चैकशः ॥ ९ ॥

आद्यमिति सूत्रक्रमप्रामाण्याज्जीवाधिकरणमाह । तत्समासत-
स्त्रिविधम् । संरम्भः समारम्भ आरम्भे इति । एतत्पुनरेकशः काय-
वाङ्मनोयोगविशेषात्त्रिविधं भवति । तद्यथा—कायसंरम्भः वाक्सं-
रम्भः मनःसंरम्भः कायसमारम्भः वाक्समारम्भः मनःसमारम्भः
कायारम्भः वागारम्भः मनआरम्भ इति । एतदप्येकशः कृतकारि-
तानुमतविशेषात्त्रिविधं भवति । तद्यथा—कृतकायसंरम्भः कारित-
कायसंरम्भः अनुमतकायसंरम्भः कृतवाक्संरम्भः कारितवाक्संरम्भः
अनुमतवाक्संरम्भः कृतमनःसंरम्भः कारितमनःसंरम्भः अनुमतमनः

- १ छेदनदहनमारणोपघातस्नेहक्षाराम्लानुपयुक्तमनोवाक्कायलक्षणाधिकरणभेदात् ।
छेदनादीनि प्रसिद्धानि । अनुपयुक्तः सन्मनोवाक्कायादिना यां यां चेष्टां निर्वर्तयति
तथा तथा कर्म ब्रह्म्यत इत्येवं रूपत्वमनुपयुक्तमनोवाक्कायलक्षणाधिकरणस्य लक्षणम् ।
- २ भावः तीव्रादिरूपात्मपरिणामः स एवाधिकरणं भावाधिकरणम् ।
अ. ६ सू. ९.
- ३ प्राणातिपातादिविषयकसंकल्पावेशरूपत्वं संरम्भस्य लक्षणम् ।
- ४ प्राणातिपातादिविषयकसाधनसंनिपातजनितपरितापनादिरूपत्वं समारम्भस्य
लक्षणम् ।
- ५ प्राणातिपातादिरूपक्रियानिर्वृत्तिरूपत्वमारम्भस्य लक्षणम् ।

संरम्भः एवं समारम्भारम्भावपि ॥ तदपि पुनरेकशः कषायविशेषाच्चतुर्विधम् । तद्यथा—क्रोधकृतकायसंरम्भः मानकृतकायसंरम्भः मायाकृतकायसंरम्भः लोभकृतकायसंरम्भः क्रोधकारितकायसंरम्भः मानकारितकायसंरम्भः मायाकारितकायसंरम्भः लोभकारितकायसंरम्भः क्रोधानुमतकायसंरम्भः मानानुमतकायसंरम्भः मायानुमतकायसंरम्भः लोभानुमतकायसंरम्भः । एवं वाङ्मनोयोगाभ्यामपि वक्तव्यम् । तथा समारम्भारम्भौ । तदेवं जीवाधिकरणं समासेनैकशः षट्त्रिंशद्विकल्पं भवति । त्रिविधमप्यष्टोत्तरशतविकल्पं भवतीति ॥

संरम्भः सकषायः परितापनया भवेत्समारम्भः ।

आरम्भः प्राणिवधस्त्रिविधो योगस्ततो ज्ञेयः ॥ ९ ॥

निर्वर्तनानिक्षेपसंयोगानिसर्गा द्विचतुर्द्वित्रिभेदाः परम् ॥ १० ॥

परमिति सूत्रक्रमप्रामाण्यादजीवाधिकरणमाह । तत्समासतश्चतुर्विधम् । तद्यथा—निर्वर्तना निक्षेपः संयोगो निसर्ग इति ॥ तत्र निर्वर्तनाधिकरणं द्विविधम् । मूलगुणनिर्वर्तनाधिकरणमुत्तरगुणनिर्वर्तनाधिकरणं च । तत्र मूलगुणनिर्वर्तनाः पञ्च, शरीराणि वाङ्मनःप्राणापानाश्च । उत्तरगुणनिर्वर्तना काष्ठपुस्तचित्रकर्मादीनि ॥ निक्षेपाधिकरणं चतुर्विधम् । तद्यथा—अप्रत्यवेक्षितनिक्षेपाधिकरणं दुःप्रमार्जित-

१ औदारिकशरिरप्रायोग्यवर्गणाद्रव्यैर्निर्मापितं यदौदारिकसंस्थानं तत्प्रथमसमयादारभ्य मूलगुणनिर्वर्तनाधिकरणं भवति ।

२ तादृशस्यौदारिकस्याङ्गोपाङ्गकर्णवैधावयवसंस्थानादिकं तु मूलपेक्षयोत्तरगुणनिर्वर्तनाधिकरणं भवति ।

३ अप्रत्यवेक्षितभूपदेशे निक्षेप्य वस्त्रादिवस्तुनो निक्षेपकरणरूपत्वमप्रत्यवेक्षितनिक्षेपाधिकरणस्य लक्षणम् ।

४ दुष्प्रमार्जितभूप्रदेशे निक्षेप्य वस्त्रादिवस्तुनो दुष्प्रमार्जितरजोहरणेनाप्रमार्जितेन वा निक्षेपकरणरूपत्वं दुष्प्रमार्जितनिक्षेपाधिकरणस्य लक्षणम् ।

निक्षेपाधिकरणं सहस्रानिक्षेपाधिकरणमनाभोगानिक्षेपाधिकरणमिति । संयोगाधिकरणं द्विविधम् । भक्तपानसंयोजनाधिकरणमुपकरणसंयोजनाधिकरणं च ॥ निसर्गाधिकरणं त्रिविधम् । कायनिसर्गाधिकरणं वाङ्मनिसर्गाधिकरणं मनोनिसर्गाधिकरणमिति ॥ १० ॥

अत्राह । उक्तं भवता सकषायाकषाययोर्योगः साम्परायिकेर्यापथयोरस्रव इति साम्परायिकं चाष्टविधं वर्क्ष्यते । तत् किं सर्वस्याविशिष्ट आस्रव आहोस्वित्प्रतिविशेषोऽस्तीति । अत्रोच्यते । सत्यपि योगत्वाविशेषे प्रकृतिं कृतिं प्राप्यास्रवविशेषो भवति । तद्यथा—

१ अप्रमार्जिते दुष्प्रमार्जिते देशे निक्षेप्य वस्तुनो निक्षेपकरणरूपत्वं देशनिक्षेपाधिकरणस्य लक्षणम् ।

२ अनुपयोगपूर्वकप्रत्यवेक्षिते सुप्रमार्जिते वा देशे निक्षेप्य वस्तुनो निक्षेपकरणरूपत्वमनाभोगिकनिक्षेपाधिकरणस्य लक्षणम् ।

३ संयोजनं मिश्रीकरणं । तच्च संयोजनाधिकरणं द्विविधम् ।

४ निसर्ग उत्सर्गः त्याग इत्यर्थः । शस्त्रपाटनाग्निजलप्रवेशोद्धन्धनविषप्रयोगादिभिः शरीरस्य त्यागकरणरूपत्वं कायनिसर्गाधिकरणस्य लक्षणम् ।

५ भाषात्वेनापादितवचनवर्गणापुद्गलानामुपदेशादिभिस्त्यागकरणरूपत्वं वाङ्मनिसर्गाधिकरणस्य लक्षणम् ।

६ मनस्त्वेन परिणतमनोवर्गणाद्रव्याणां चिन्तनादिद्वारा त्यागकरणरूपत्वं मनोनिसर्गाधिकरणस्य लक्षणम् ।

७ अ. ६ सू. ५.

८ अ. ६ सू. २६.

तत्प्रदोषनिहवमात्सर्यान्तरायासादनोपघाता ज्ञानदर्शना-
वरणयोः ॥ ११ ॥

आस्रवो ज्ञानस्य ज्ञानवतां ज्ञानसाधनानां च प्रदोषो निहवो
मात्सर्यमन्तराय आसादन उपघात इति ज्ञानावरणास्रवा भवन्ति ।
एतैर्हि ज्ञानावरणं कर्म बध्यते ॥ एवमेव दर्शनावरणस्येति ॥ ११ ॥
दुःखशोकतापाक्रन्दनवधपरिदेवनान्यात्मपरोभयस्थान्यस-

द्वेद्यस्य ॥ १२ ॥

दुःखं शोकस्ताप आक्रन्दनं वधः परिदेवनमित्यात्मसंस्थानि
परस्य क्रियमाणान्युभयोश्च क्रियमाणान्यसद्वेद्यस्यास्रवा भवन्तीति
॥ १२ ॥

भूतव्रत्यनुकम्पा दानं सरागसंयमादियोगः क्षान्तिः

शौचमिति सद्वेद्यस्य ॥ १३ ॥

सर्वभूतानुकम्पा अंगारिष्वनगारिषु च व्रतिष्वनुकं गाविशेषो

१ अ. ८ सू. ७, ८.

२ ज्ञानिसाध्वादीनां ज्ञानसाधकपुस्तकाधीनां च प्रत्यनीकत्वेनानिष्टाचारणरूपत्वं
ज्ञानज्ञानविषयकान्तरिका प्रीतिकरणरूपत्वं वा प्रदोषस्य लक्षणम् ।

३ न मयातत्समीपेऽधीतमित्यपलापकरणरूपत्वं निहवस्य लक्षणम् ।

४ दानाहंऽपि ज्ञाने कुतश्चित्कारणादयोग्यापादनरूपत्वं मात्सर्यस्य लक्षणम् ।

५ शानाध्ययनादीनां व्यवच्छेदकरणरूपत्वमन्तरायस्य लक्षणम् ।

६ मनोवाग्भ्यां ज्ञानस्य वर्जनरूपत्वमासादनस्य लक्षणम् ।

७ प्रशस्तज्ञानादीनां दोषोद्भावनरूपत्वमुपघातस्य लक्षणम् ।

८ अ. ८ सू. ७.

९ एवमुक्तेन प्रकारेण दर्शनस्य दर्शनवतां दर्शनसाधनानां च प्रदोषादय
आलस्यादयश्च दर्शनावरणस्यास्रवा भवन्ति ।

१० अ. ८ सू. ८.

११ अ. ८ सू. ९.

१२ अ. ७ सू. १५.

१३ अ. ७ सू. १३.

अनगारिप्रतिकृतिः । पृ. १३३



अकवरवादशाहमोगलसम्राट्

जगद्गुरुश्रीहीरविजयसूरीश्वरः ।

केवलिप्रतिकृतिः। पृ. १३३



पूज्यवर्यलब्धिपात्रगणधरश्रीगौतमस्वामी ।

१३३

षष्ठोऽध्यायः ।

दानं सरोगसंयमः संयमासंयमोऽकामनिर्जरा बालतपो योगः क्षान्तिः
शौचमिति सद्देवस्यास्रवा भवन्ति ॥ १३ ॥

केवलिश्रुतसङ्घधर्मदेवावर्णवादो दर्शनमोहस्य ॥ १४ ॥

भगवतां परमर्षीणां केवलिनामर्हत्प्रोक्तस्य च साङ्गोपाङ्गस्य
श्रुतस्य चातुर्वर्ण्यस्य सङ्घस्य पञ्चमहाव्रतसाधनस्य धर्मस्य चतुर्विधा-
नां च देवानामवर्णवादो दर्शनमोहस्यास्रवा इति ॥ १४ ॥

कषायोदयात्तीव्रात्मपरिणामश्चारित्रमोहस्य ॥ १५ ॥

कषायोदयात्तीव्रात्मपरिणामश्चारित्रमोहस्यास्रवो भवति ॥ १५ ॥

बह्वारम्भपरिग्रहत्वं च नारकस्यायुषः ॥ १६ ॥

बह्वारम्भता बहुपरिग्रहता च नारकस्यायुष आस्रवो भवति
॥ १६ ॥

माया तैर्यग्योनस्य ॥ १७ ॥

माया तैर्यग्योऽस्यायुष आस्रवो भवति ॥ १७ ॥

अल्पारम्भपरिग्रहत्वं स्वभावमार्दवार्जवं च मानुषस्या ॥ १८ ॥

अल्पारम्भपरिग्रहत्वं स्वभावमार्दवार्जवं च मानुषस्यायुष
आस्रवो भवति ॥ १८ ॥

१ अ. ७ सू. ३३.

२ अ. ६ सू. २०.

३ अ. ८ सू. १०.

४ साधु २ साध्वी ३ श्रावक ४ श्राविकाः ।

५ अ. ७ सू. १.

६ अ. ४ सू. ११, १२ १३, २०.

७ अ. ८ सू. १०.

८ अ. ८ सू. ११.

निःशीलव्रतत्वं च सर्वेषाम् ॥ १९ ॥

निःशीलव्रतत्वं च सर्वेषां नारकतैर्यग्योनमानुषाणामायुषामा-
स्रवो भवति । यथोक्तानि च ॥ १९ ॥

अथ दैवस्यायुषः क आस्रव इति । अत्रोच्यते—

सरागसंयमसंयमासंयमाकामनिर्जराबालतपांसि दैवस्या ॥ २० ॥

संयमो विरतिर्व्रतमित्यनर्थान्तरम् । 'हिंसानृतेस्तेयाब्रह्म-
परिग्रहेभ्यो विरतिर्व्रतम्' इति वक्ष्यते ॥ संयमासंयमो देशविर-
तिरणुव्रतमित्यनर्थान्तरम् । 'देशसर्वतोऽणुमहती' इत्यापि वक्ष्यते ॥
अकामनिर्जरा पराधीनतयानुरोधाच्चाकुशलनिवृत्तिराहारादिनिरो-
धश्च ॥ बालतपः । बालो मूढ इत्यनर्थान्तरम् । तस्य तपो बालतपः ।
तच्चाग्निप्रवेशमरुत्प्रपातजलप्रवेशादि ॥ तदेवं सरागसंयमः संयमा-
संयमादीनि च दैवस्यायुष आस्रवा भवन्तीति ॥ २० ॥

अथ नाम्नः क आस्रव इति । अत्रोच्यते—

योगवक्रता विसंवादं चाशुभस्य नाम्नः ॥ २१ ॥

कायवाङ्मनोयोगवक्रता विसंवादं चाशुभस्य नाम्न आस्रवो
भवतीति ॥ २१ ॥

विपरीतं शुभस्य ॥ २२ ॥

एतदुभयं विपरीतं शुभस्य नाम्न आस्रवो भवतीति ॥ २२ ॥

किं चान्यत्—

१ अ. ६ सू. १६, १७, १८.

२ अ. ७ सू. १.

३ अ. ७ सू. २.

४ अ. ८ सू. १२.

५ अ. ८ सू. १२.

दर्शनविशुद्धिर्विनयसंपन्नता शीलव्रतेष्वनतिचारोऽ-
भीक्षणं ज्ञानोपयोगसंवेगौ शक्तितस्त्यागतपसी सङ्घसाधुस-
माधिवैयावृत्यकरणमर्हदाचार्यबहुश्रुतप्रवचनभक्तिरावश्य-
कापरिहाणीमार्गप्रभावना प्रवचनवत्सलत्वमिति तीर्थ-
कृत्वस्य ॥ २३ ॥

१ जिनोक्ततत्त्वाविषयकसम्यग्दर्शने निःशङ्कितत्वाद्यष्टाङ्गसेवनरूपत्वं दर्शनविशुद्धे-
र्लक्षणम् ।

२ सम्यग्ज्ञानादौ तद्वत्सु चादरकरणरूपत्वे सति माननिवृत्तिकरणरूपत्वं विनय-
सम्पन्नताया लक्षणम् ।

३ उत्सर्गापवादात्मकसर्वज्ञप्रणीतसिद्धान्तानुसारितया शीलव्रताविषयकानुष्ठान-
करणरूपत्वं शीलविषयकानतिचारस्य लक्षणम् ।

४ प्रतिक्षणं वाचनापृच्छनानुपेक्षाभ्यायधर्मोपदेशैरभ्यसनकरणरूपत्वं ज्ञानोप-
योगस्य लक्षणम् ।

५ जन्मजरामरणादिक्लेशरूपसंसारत् प्रतिक्षणं भयपरिणामरूपत्वं संवेगस्य लक्षणम् ।

६ विधिपूर्वकमुपात्रप्रदानरूपत्वं त्यागस्य लक्षणम् ।

७ कर्मतापनरूपत्वं तपसो लक्षणम् ।

८ सम्यग्ज्ञानादीनामाधारस्य साध्वादेरूपसङ्घस्योपद्रवाभावोत्पादनरूपत्वं समाधे-
र्लक्षणम् ।

९ अ. ९ सू. २४.

१० सङ्घस्य समाधिकरणं, साधोर्वैयावृत्यकरणं, अथवोभयोः समाधिवैयावृत्यकरणं,
अर्हदाचार्यबहुश्रुतप्रवचनेषु यथासम्भवमाशयशुद्धिपूर्वकानुरागरूपत्वं भक्तेर्लक्षणम् ।

११ सकलसावद्यविरतिरूपसामाधिकार्यावश्यकानां दिवसरात्राभ्यन्तरेऽवश्यतया
कर्तव्यानुष्ठानरूपत्वं, षडावश्यकानां (सामाधिक-चतुर्विंशतिस्तव-वन्दनक-प्रतिक्रमण-
कायोत्सर्ग-प्रत्याख्यानानि षडावश्यकानि) यथाकालाकरणरूपत्वं वा आवश्यकपरि-
हाणैर्लक्षणम् ।

१२ सम्यग्दर्शनादिमार्गस्य मानं परित्यज्य करणाकरणोपदेशद्वारा प्रकाशनं
मार्गप्रभावनाया लक्षणम् ।

१३ अर्हच्छासनानुष्ठायिनां श्रुतधरबालवृद्धतपस्विशैक्षकगलानादीनां संयमानुष्ठा-
नश्रुताध्ययनाद्यर्थं वस्त्रपात्रभक्तपानादिप्रदानं, द्रव्यभावतः साधार्मिकस्नेहकरणरूपत्वं वा
प्रवचनवात्सल्यस्य लक्षणम् । एते कुर्वाणो जीवस्तीर्थकरनामकर्म बध्नाति ।

१४ अ. ८ सू. १२.

परमप्रकृष्टा दर्शनविशुद्धिः । विनयसंपन्नता च । शीलव्रते-
ष्वत्यन्तिको भृशमप्रमादोऽनतिचारः । अभीक्ष्णं ज्ञानोपयोगः संवे-
गश्च । यथाशक्तितस्त्यागस्तपश्च । सङ्घस्य साधूनां च समाधिवै-
यावृत्त्यकरणम् । अर्हत्स्वाचार्येषु बहुश्रुतेषु प्रवचने च परमभाववि-
शुद्धियुक्ता भक्तिः । सामायिकादीनामवश्यकानां भावतोऽनुष्ठान-
स्यापरिहाणिः । सम्यग्दर्शनादेर्मोक्षमार्गस्य निहत्य मानं करणोपदे-
शाभ्यां प्रभावना । अर्हच्छासनानुष्ठायिनां श्रुतधराणां बालवृद्धतप-
स्विसौख्यलानादीनां च सङ्ग्रहोपग्रहानुग्रहकारित्वं प्रवचनवत्सलत्व-
मिति । एते गुणाः समस्ता व्यस्ता वा तीर्थकरनाम्न आस्रवा
भवन्तीति ॥ २३ ॥

परात्मनिन्दाप्रशंसे सदसद्गुणाच्छादनोद्भावने च नीचै-
र्गोत्रस्य ॥ २४ ॥

परानिन्दात्मप्रशंसा सदगुणाच्छादनमसद्गुणोद्भावनं चात्मपरो-
भयस्थं नीचैर्गोत्रस्यास्रवा भवन्ति ॥ २४ ॥

ताद्विपर्ययो नीचैर्वृत्त्यनुत्सेकौ चोत्तरस्य ॥ २५ ॥

उत्तरस्येति सूत्रक्रमप्रामाण्यादुच्चैर्गोत्रस्याह । नीचैर्गोत्रास्रव-
विपर्ययो नीचैर्वृत्तिरनुत्सेकश्चोच्चैर्गोत्रस्यास्रवा भवन्ति ॥ २५ ॥

विघ्नकरणमन्तरायस्य ॥ २६ ॥

दानादीनां विघ्नकरणमन्तरायस्यास्रवो भवतीति । एते साम्प-
रायिकस्याष्टविधस्य पृथक् पृथगास्रवविशेषा भवन्तीति ॥ २६ ॥

इति तत्त्वार्थाधिगमसूत्रेषु षष्ठोऽध्यायः समाप्तः ॥६॥

१२ अ. ८ सू. १३.

३ अ. ८ सू. १४.

अथ सप्तमोऽध्यायः ।

अत्राह । उक्तं भवता सद्देवस्यास्रवेषु भूतव्रत्यनुकम्पेति,
तत्र किं व्रतं को वा व्रतीति । अत्रोच्यते—

हिंसानृतस्तेयाब्रह्मपरिग्रहेभ्यो विरतिर्व्रतम् ॥ १ ॥

हिंसाया अनृतवचनात्स्तेयादब्रह्मतः परिग्रहाच्च कायवाङ्मनो-
भिर्विरतिर्व्रतम् । विरतिर्नाम ज्ञात्वाभ्युपेत्याकरणम् । अकरणं नि-
वृत्तिरुपरमो विरतिरित्यनर्थान्तरम् ॥ १ ॥

देशसर्वतोऽणुमहती ॥ २ ॥

एभ्यो हिंसादिभ्य एकदेशविरतिरणुव्रतं सर्वतो विरतिर्महा-
व्रतमिति ॥२॥

तत्स्थैर्यार्थं भावनाः पञ्च पञ्च ॥ ३ ॥

तस्य पञ्चविधस्य व्रतस्य स्थैर्यार्थमेकैकस्य पञ्च पञ्च भावना
भवन्ति । तद्यथा-अहिंसायास्तावदीर्यासमितिर्मनोगुप्तिरेषणासमितिरा-
दाननिक्षेपणसमितिरालोकितपानभोजनमिति । सत्यवचनस्यानुवीचि-
भाषणं क्रोधप्रत्याख्यानं लोभप्रत्याख्यानमभीरुत्वं हास्यप्रत्याख्यान-
मिति ॥ अस्तेयस्यानुवीच्यवग्रहयाचनमभीक्ष्णावग्रहयाचनमेताव-

१ अ. ७ सू. ८, ९, १०, ११, १२

२ अ. ९ सू. ५.

३ अ. ९ सू. ४.

४ आलोचनपूर्वकं भाषणम् ।

५ अ. ८ सू. १०.

६ आलोच्यावग्रहो याचनीयः ।

दित्यवग्रहावधारणं समानधार्मिकेभ्योऽवग्रहयाचनमनुज्ञापितपानभोजनमिति ॥ ब्रह्मचर्यस्य स्त्रीपशुषण्डकसंसक्तशयनासनवर्जनं रागसंयुक्तस्त्रीकथावर्जनं स्त्रीणां मनोहरोन्द्रियालोकनवर्जनं पूर्वगतानुस्मरणवर्जनं प्रणीतरसभोजनवर्जनमिति ॥ आकिञ्चनस्य पञ्चानामिन्द्रियार्थानां स्पर्शरसगन्धवर्णशब्दानां मनोज्ञानां प्राप्तौ गाढ्वर्चवर्जनममनोज्ञानां प्राप्तौ द्वेषवर्जनमिति ॥ ३ ॥

किं चान्यदिति ।

हिंसादिष्विहामुत्र चापायावद्यदर्शनम् ॥ ४ ॥

हिंसादिषु पञ्चस्वाम्भवेष्विहामुत्र चापायदर्शनमवद्यदर्शनं च भावयेत् । तद्यथा । हिंसायास्तावत् हिंस्रो हि नित्योद्वेजनीयो नित्यानुबद्धवैरश्च । इहैव वधबन्धपरिहेशादीन्प्रतिलभते प्रेत्य चाशुभां गतिं गार्हितश्च भवतीति हिंसाया व्युपरमः श्रेयान् ॥ तथानृतवाद्यश्रद्धेयो भवति । इहैव जिह्वाछेदादीन्प्रतिलभते मिथ्याभ्याख्यानदुःखितेभ्यश्च वद्वैरेभ्यस्तदधिकान्दुःखहेतून्प्राप्नोति प्रेत्य चाशुभां गतिं गार्हितश्च भवतीत्यनृतवचनाव्युपरमः श्रेयान् ॥ तथा स्तेनः परद्रव्यहरणप्रसक्तमतिः सर्वस्योद्वेजनीयो भवतीति । इहैव चाभिघातवधबन्धनहस्तपादकर्णनासोत्तरौष्ठच्छेदनभेदनसर्वस्वहरणवध्ययातनमाराणादीन्प्रतिलभते प्रेत्य चाशुभां गतिं गार्हितश्च भवतीति स्तेयाव्युपरमः श्रेयान् ॥ तथाऽब्रह्मचारी विभ्रमोद्भ्रान्तचित्तः विप्रकीर्णोन्द्रियो महान्धो गज इव निरङ्कुशः शर्म नो लभते । मोहाभिभूतश्च कार्याकार्यानाभिज्ञो न किञ्चिदकुशलं नारभते । परदाराभिगमनकृतांश्च इहैव वैरानुबन्धलिङ्गच्छेदनवधबन्धनद्रव्यापहारादीन्प्रतिलभतेऽपायान्प्रेत्य चाशुभां गतिं गार्हितश्च भवतीत्यब्रह्मणो व्युपरमः श्रेयानिति ॥ तथा परिग्रहवान् शकुनिरिव मांसपेशीहस्तोऽन्येषां क्रव्यादशकुनानामिहैव तस्करादीनां गम्यो भवति ॥ अर्जनरक्षणक्षयकृतांश्च दोषान्प्राप्नोति । न चास्य तृप्तिर्भवतीन्धनैरिवाग्नेर्लोभाभिभूतत्वाच्च कार्या-

कार्यानपेक्षो भवति । प्रेत्य चाशुभां गतिं प्राप्नोति लुब्धोऽयमिति च गार्हितो भवतीति परिग्रहाद्व्युपरमः श्रेयान् ॥ ४ ॥

किं चान्यत्—

दुःखमेव वा ॥ ५ ॥

दुःखमेव वा हिंसादिषु भावयेत् ॥ यथा ममाप्रियं दुःखमेवं सर्वसत्त्वानामिति हिंसाया व्युपरमः श्रेयान् ॥ यथा मम मिथ्याभ्याख्यानेनाभ्याख्यातस्य तीव्रं दुःखं भूतपूर्वं भवति च तथा सर्वसत्त्वानामिति अनृतवचनाद्व्युपरमः श्रेयान् ॥ यथा ममेषुद्रव्यवियोगे दुःखं भूतपूर्वं भवति च तथा सर्वसत्त्वानामिति स्तेयाद्व्युपरमः श्रेयान् ॥ तथा रागद्वेषात्मकत्वान्मैथुनं दुःखमेव । स्यादेतत्स्पर्शनसुखमिति तच्च न । कुतः । व्याधिप्रतीकारत्वात्कण्डूपरिगतवच्चाब्रह्मव्याधिप्रतीकारत्वादसुखे ह्यास्मिन्सुखाभिमानो मूढस्य । तद्यथा—तीव्रया त्वक्छोणितमांसानुगतया कण्ड्वा परिगतात्मा काष्ठशकललोष्टशर्करानखशुक्तिभिर्विच्छिन्नगात्रो रुधिरार्द्रः कण्डूयमानो दुःखमेव सुखमिति मन्यते । तद्वन्मैथुनोपसेवीति मैथुनाव्युपरमः श्रेयान् ॥ तथा परिग्रहवानप्राप्तप्राप्तनष्टेषु काङ्क्षारक्षणशोकोद्भवं दुःखमेव प्राप्नोतीति परिग्रहाद्व्युपरमः श्रेयान् । इत्येवं भावयतो व्रतिनो व्रते स्थैर्यं भवति ॥ ५ ॥

किं चान्यत्—

मैत्रीप्रमोदकारुण्यमाध्यस्थानि सत्त्वगुणाधिकक्लिश्यमाना विनेयेषु ॥ ६ ॥

भावयेद्यथासङ्ख्यम् । मैत्री सर्वसत्त्वेषु । क्षमेऽहं सर्वसत्त्वानाम् । क्षमयेऽहं सर्वसत्त्वान् । मैत्री मे सर्वसत्त्वेषु । वैरं मम न केनचिदिति ॥ प्रमोदं गुणाधिकेषु । प्रमोदो नाम विनयप्रयोगो वन्दनस्तुतिवर्णवाद्वायव्यावृत्त्यकरणादिभिः सम्यक्त्वज्ञान-

चारित्र्यतपोधिकेषु साधुषु परात्मोभयकृतपूजाजनितः सर्वेन्द्रियाभिव्यक्तो मनःप्रहर्ष इति ॥ कारुण्यं क्लिश्यमानेषु । कारुण्यमनुकम्पा दीनानुग्रह इत्यर्थः । तन्महामोहाभिभूतेषु मतिश्रुतविभङ्गाज्ञानपरिगतेषु विषयतर्षाग्निना दन्दह्यमानमानसेषु हिताहितप्राप्तिपरिहारविपरीतप्रवृत्तिषु विविधदुःखादितेषु दीनकृपणानाथबालमोमुहवृद्धेषु सत्त्वेषु भावयेत् । तथा हि भावयन् हितोपदेशादिभिस्ताननुगृह्णातीति । माध्यस्थ्यमाविनेयेषु । माध्यस्थ्यमौदासीन्यमुपेक्षेत्यनर्थान्तरम् । अविनेया नाम मृत्पिण्डकाष्ठकुड्यभूता ग्रहणधारणाविज्ञानोहापोहवियुक्ता महामोहाभिभूता दुष्टावग्राहिताश्च । तेषु माध्यस्थ्यं भावयेत् । न हि तत्र वक्तुर्हितोपदेशसाफल्यं भवति ॥ ६ ॥

किं चान्यत् ।

जगत्कायस्वभावौ च संवेगवैराग्यार्थम् ॥ ७ ॥

जगत्कायस्वभावौ च भावयेत् संवेगवैराग्यार्थम् । तत्र जगत्स्वभावो द्रव्याणामनाद्यादिमत्परिणामयुक्ताः प्रादुर्भावतिरोभावस्थित्यन्यतानुग्रहाविनाशाः । कायस्वभावोऽनित्यता दुःखहेतुत्वं निःसारताऽशुचित्वमिति ॥ एवं ह्यस्य भावयतः संवेगो वैराग्यं च भवति । तत्र संवेगो नाम संसारभीरुत्वमारम्भपरिग्रहेषु दोषदर्शनादरतिर्धर्मं बहुमानो धार्मिकेषु च धर्मश्रवणे धार्मिकदर्शने च मनःप्रसाद उत्तरोत्तरगुणप्रतिपत्तौ च श्रद्धेति ॥ वैराग्यं नाम शरीरभोगसंसारनिर्वेदोपशान्तस्य बाह्याभ्यन्तरेषूपार्थिष्वनभिष्वङ्ग इति ॥७॥

१ तर्षः—तृर्षिपासेति । स एवाग्निः परितापकारित्वात् ।

२ मोमुहाः—काहलाः ।

३ वृद्धाः—सप्ततिसंवत्सरसंख्यामतीत्य वर्तमानाः । परिगलानेन्द्रियाः परिपेलवस्मृतयः ।

४ औदासीन्यम् ।

अत्राह । उक्तं भवता हिंसादिभ्यो विरतिर्व्रतमिति तत्र का हिंसा नामेति । अत्रोच्यते ।

प्रमत्तयोगात्प्राणव्यपरोपणं हिंसा ॥ ८ ॥

प्रमत्तो यः कायवाङ्मनोयोगैः प्राणव्यपरोपणं करोति सा हिंसा । हिंसा मारणं प्राणातिपातः प्राणवधः देहान्तरसंक्रामणं प्राणव्यपरोपणमित्यनर्थान्तरम् ॥ ८ ॥

अत्राह । अथानृतं किमिति । अत्रोच्यते—

असदाभिधानमनृतम् ॥ ९ ॥

असदिति सद्भावप्रतिषेधोऽर्थान्तरं गर्हा च ॥ तत्र सद्भावप्रतिषेधो नाम सद्भूतनिह्नवोऽभूतोद्भावनं च । तद्यथा—नास्त्यात्मानास्ति परलोक इत्यादि भूतनिह्नवः । श्यामाकतण्डुलमात्रोऽयमात्मा अङ्गुष्ठपर्वमात्रोऽयमात्मा आदित्यवर्णो निःक्रिय इत्येवमाद्यमभूतोद्भावनम् ॥ अर्थान्तरं यो गां ब्रवीत्यश्वमश्वं च गौरिति ॥ गर्हेति हिंसापारुष्यपैशुन्यादियुक्तं वचः सत्यमपि गर्हितमनृतमेव भवतीति ॥ ९ ॥

अत्राह अथ स्तेयं किमिति । अत्रोच्यते—

अदत्तादानं स्तेयम् ॥ १० ॥

स्तेयबुद्ध्या परैरदत्तस्य परिगृहीतस्य तृणादेर्द्रव्यजातस्यादानं स्तेयम् ॥ १० ॥

अत्राह । अथाब्रह्म किमिति । अत्रोच्यते—

मैथुनमब्रह्म ॥ ११ ॥

स्त्रीपुंसयोर्मैथुनभावो मिथुनकर्म वा मैथुनं तदब्रह्म ॥११॥

अत्राह । अथ परिग्रहः क इति । अत्रोच्यते—

मूर्च्छा परिग्रहः ॥ १२ ॥

चेतनावत्स्वचेतनेषु च बाह्याभ्यन्तरेषु द्रव्येषु मूर्च्छा परिग्रहः।
इच्छा प्रार्थना कामोऽभिलाषः कांक्षा गाढर्थं मूर्च्छेत्यनर्थान्तरम् ॥ १२ ॥

अत्राह । गृहीमस्तावद् व्रतानि । अथ व्रती क इति । अत्रोच्यते—
निःशल्यो व्रती ॥ १३ ॥

मायानिदानमिथ्यादर्शनशल्यैस्त्रिभिर्वियुक्तो निःशल्यो व्रती
भवति । व्रतान्यस्य सन्तीति व्रती । तदेवं निःशल्यो व्रतवान्
व्रती भवतीति ॥ १३ ॥

अगार्यनगारश्च ॥ १४ ॥

स एष व्रती द्विविधो भवति । अगारी अनगारश्च । श्रावकः
श्रमणश्चेत्यर्थः ॥ १४ ॥

अत्राह । कोऽनयोः प्रतिविशेष इति । अत्रोच्यते—

अणुव्रतोऽगारी ॥ १५ ॥

अणून्यस्य व्रतानीत्यणुव्रतः । तदेवमणुव्रतधरः श्रावकोऽगारी
व्रती भवति ॥ १५ ॥

किं चान्यत्—

दिग्देशानर्थदण्डविरतिसामायिकपौषधोपवासोपभोगपरि-
भोगातिथिसंविभागव्रतसंपन्नश्च ॥ १६ ॥

एभिश्च दिग्ब्रतादिभिरुत्तरव्रतैः संपन्नोऽगारी व्रती भवति ।
तत्र दिग्ब्रतं नाम तिर्यग्ध्वमधो वा दशानां दिशां यथाशक्ति गमन-
परिमाणाभिग्रहः । तत्परतश्च सर्वभूतेष्वर्थतोऽनर्थतश्च सर्वसावद्ययोग-
निक्षेपः ॥ देशव्रतं नामापवरकगृहग्रामसीमादिषु यथाशक्ति प्रविचाराय
परिमाणाभिग्रहः । तत्परतश्च सर्वभूतेष्वर्थतोऽनर्थतश्च सर्वसावद्ययोग-
निक्षेपः ॥ अनर्थदण्डो नामोपभोगपरिभोगावस्यागारिणो व्रतिनोऽर्थः ।

तद्व्यतिरिक्तोऽनर्थः । तदर्थो दण्डोऽनर्थदण्डः । तद्विरतिव्रतम् ॥
सामायिकं नामाभिग्रहं कालं सर्वसावद्ययोगनिक्षेपः ॥
पौषधोपवासो नाम पौषधे उपवासः पौषधोपवासः । पौषधः पर्वे-
त्यनर्थान्तरम् । सोऽष्टमीं चतुर्दशीं पञ्चदशीमन्यतमां वा तिथिमभि-
ग्रहं चतुर्थ्याद्युपवासिना व्यपगतस्नानानुलेपनगन्धमाल्यालंकारेण
न्यस्तसर्वसावद्ययोगेन कुशसंस्तारफलकादीनामन्यतमं संस्तारमा-
स्तीर्थं स्थानं वीरासननिषद्यानां वान्यतममास्थाय धर्मजागरिकाप-
रेणानुष्ठेयो भवति ॥ उपभोगपरिभोगव्रतं नामाशनपानखाद्यस्वाद्यग-
न्धमाल्यादीनामाच्छादनप्रावरणालंकारशयनासनगृहयानवाहनादी-
नां च बहुसावद्यानां वर्जनम् । अल्पसावद्यानामपि परिमाणकरण-
मिति ॥ अतिथिसंविभागो नाम न्यायागतानां कल्पनीयानामन्नपा-
नादीनां द्रव्याणां देशकालश्रद्धासत्कारक्रमोपेतं परयात्मानुग्रहबुद्ध्या
संयतेभ्यो दानमिति ॥ १६ ॥

किं चान्यदिति ।

मारणान्तिकीं संलखनां जोषिता ॥ १७ ॥

कालसंहननदौर्बल्योपसर्गदोषाद्धर्मावश्यकपरिहाणि वाभितो
ज्ञात्वावमौर्द्व्यचतुर्थषष्ठाष्टमभक्तादिभिरात्मानं संलख्य संयमं प्रति-

१ पौषधशब्दः पर्ववाचकः । पौषं धत्ते पुष्पाति वा धर्मानिति निरुक्तात् ।

२ पृथग्जनस्थानियतानि भक्तानि । मुसुक्ष्णां सकृद् भोजनम् । मध्यमजनस्य
भक्तद्वयम् । तत्र मध्यमां प्रतिपत्तिमाश्रित्य चतुर्थादितपोगणना । अतीतेऽहनि भुक्त्वा
प्रत्याख्यानमित्येको भोजनकालः । द्वितीयेऽहनि भक्तद्वयच्छेदः । तृतीयेऽहनि चतुर्थ-
भक्तकाले भुक्त इति चतुर्थभक्तमुच्यते । एक उपवासः । आदिग्रहणात् पूर्वगणनयैव
षष्ठाष्टमादि समस्ततपोविकल्पग्रहणम् ।

३ निषद्या—समस्फिन्निवेशनं पर्यतवन्धादि ।

४ मर्यादाकरणम् ।

पद्योत्तमव्रतसंपन्नश्चतुर्विधाहारं प्रत्याख्याय यावज्जीवं भावनानुप्रेक्षा-
परः स्मृतिसमाधिवहुलो मारणान्तिकीं संलेखनां जोषिता उत्तमार्थ-
स्याराधको भवतीति ॥

एतानि दिग्ग्रतादीनि शीलानि भवन्ति । 'निःशल्यो
व्रती' इति वचनादुक्तं भवति व्रती नियतं सम्यग्दृष्टिरिति ॥१७॥

शङ्काकाङ्क्षाविचिकित्सान्यदृष्टिप्रशंसासंस्तवाः

सम्यग्दृष्टेरतिचाराः ॥ १८ ॥

शङ्का काङ्क्षा विचिकित्सा अन्यदृष्टिप्रशंसा संस्तवः इत्येते
पञ्च सम्यग्दृष्टेरतीचारा भवन्ति । अतिचारो व्यतिक्रमः स्वलन-
मित्यनर्थान्तरम् ॥ अधिगतजीवाजीवादितत्त्वस्यापि भगवतः शास-
नं भावतोऽभिप्रपन्नस्यासंहार्यमतेः सम्यग्दृष्टेरहृत्प्रोक्तेषु अत्यन्तसूक्ष्मे-
ष्वतीन्द्रियेषु केवलागमग्राह्येष्वर्थेषु यः संदेहो भवति एवं स्यादेवं
न स्यादिति सा शङ्का ॥ ऐहलौकिकपारलौकिकेषु विषयेष्वशंसा
काङ्क्षा । सोऽतिचारः सम्यग्दृष्टेः । कुतः । काङ्क्षिता ह्यविचारि-
तगुणदोषः समयमतिक्रामति ॥ विचिकित्सा नाम इदमप्यस्तीदम-
पीति मतिविपुतिः ॥ अन्यदृष्टिरित्यहृच्छासनव्यतिरिक्तां दृष्टिमाह ।
सा द्विविधा । अभिगृहीता अनभिगृहीता च । तद्युक्तानां क्रियावा-

१ (१) अशनं—सत्तुमुद्गाक्षीरदध्यादि (२) पानं स्वर्जूरद्राक्षापानकोष्णपानकादि
(३) स्वादिमं-गुडचारुकुलिकाखण्डेशुशर्करादि । (४) स्वादिमं-एलाफलकपूरुलवङ्गपूगी-
फलनागरादि ।

२ अ. ७ सू. १३.

३ जिनवचनव्यतिरिक्ता दृष्टिः—अन्यदृष्टिः । असर्वज्ञप्रणीतवचनाभिरतिः ।

४ अभिमुखं गृहीता । इदमेव तत्त्वमिति बुद्धवचनं सांख्यं कणादादिवचनं वा ।

५ नैकाभ्याभिमुख्येन गृहीता सर्वप्रवचनेष्वेव साधुदृष्टिरनभिगृहीतमिथ्यादृष्टिरि-
त्यर्थः । सर्वमेव युक्त्युपपन्नमयुक्तिकं चासमतया मन्यते मौढ्यात् ।

६ क्रिया कर्त्रधीना न कर्त्रा विना क्रियायाः संभवः । इति क्रियामात्मसमवा-
यिनीं ये वदन्ति तच्छीलाः ।

दिनामक्रियावादिनामज्ञानिकानां वैनयिकानां च प्रशंसासंस्तवौ
सम्यग्दृष्टेरतिचार इति । अत्राह । प्रशंसासंस्तवयोः कः प्रतिविशेष
इति । अत्रोच्यते । ज्ञानदर्शनगुणप्रकर्षोद्भावनं भावतः प्रशंसा ।
संस्तवस्तु सोपैधं निरुपधं भूताभूतगुणवचनमिति ॥ १८ ॥

व्रतशीलेषु पञ्च पञ्च यथाक्रमम् ॥ १९ ॥

व्रतेषु पञ्चसु शीलेषु च सप्तसु पञ्च पञ्चातिचारा भवन्ति य-
थाक्रममिति ऊर्ध्वं यद्वक्ष्यामः ॥ १९ ॥

तद्यथा—

बन्धवधविच्छेदातिभारारोपणान्नपाननिरोधाः ॥ २० ॥

त्रसस्थावराणां जीवानां बन्धवधौ, त्वक्छेदः काष्ठादीनां,
पुरुषहस्त्यश्वगोमहिषादीनां चातिभारारोपणं, तेषामेव चान्नपाननि-
रोधः, अहिंसाव्रतस्यातिचारा भवन्ति ॥ २० ॥

मिथ्योपदेशरहस्याभ्याख्यानकूटलेखक्रियान्यासापहार-
साकारमन्त्रभेदाः ॥ २१ ॥

एते पञ्च मिथ्योपदेशादयः सत्यवचनस्यातिचारा भवन्ति ।
तत्र मिथ्योपदेशो नाम प्रमत्तवचनमयथार्थवचनोपदेशो विवादेष्वाति-
संधानोपदेश इत्येवमादिः ॥ रहस्याभ्याख्यानं नाम स्त्रीपुंसयोः पर-
स्परेणान्यस्य वा रागसंयुक्तं हास्यक्रीडासङ्गादिभी रहस्येनाभिज्ञं-

१ विनयेन चरन्ति वैनयिकाः । समवधुतलिङ्गाचारशास्त्रविनयप्रतिपत्तिलक्षणा
विनयप्रधानाः कायेन वाचा मनसा दानेन च चतुर्भिः प्रकारैः सुरनृपतियतिज्ञातिस्थ-
विराधममातृपितृषु सपर्यां विदधति ।

२ सकपटम् ।

३ निष्कपटम् ।

४ सत्यासत्यगुणकथनम् ।

५ कलहेऽन्यतरस्यातिसंधानोपायं वञ्चनोपायमुपदिशति ।

१९

सनम् ॥ कूटलेखाक्रिया लोकप्रतीता ॥ न्यासापहारो विस्मरणकृत-
परनिक्षेपग्रहणम् ॥ साकारमन्त्रभेदः पैशुन्यं गुह्यमन्त्रभेदश्च ॥ २१ ॥
स्तेनप्रयोगतदाहतादानविरुद्धराज्यातिक्रमहीनाधिकमानो-
न्मानप्रतिरूपकव्यवहाराः ॥ २२ ॥

एते पञ्चास्तेयव्रतस्यातिचारा भवन्ति । तत्र स्तेनेषु हिरण्या-
दिप्रयोगः ॥ स्तेनैराहृतस्य द्रव्यस्य मुधा ऋयेण वा ग्रहणं तदाहतादा-
नम् ॥ विरुद्धराज्यातिक्रमश्चास्तेयव्रतस्यातिचारः । विरुद्धे हि राज्ये
सर्वमेव स्तेययुक्तमादानं भवति ॥ हीनाधिकमानोन्मानप्रतिरूपक-
व्यवहारः कूटतुलाकूटमानवञ्चनादियुक्तः ऋयो विक्रयो वृद्धिप्रयो-
गश्च । प्रतिरूपकव्यवहारो नाम सुवर्णरूप्यादीनां द्रव्याणां प्रतिरूपक-
क्रिया व्याजीकरणानि चेत्येते पञ्चास्तेयव्रतस्यातिचारा भवन्ति । २२ ।
परविवाहकरणेत्वरपरिगृहीतापरिगृहीतागमनानङ्गक्रीडाती-
व्रकामाभिनिवेशाः ॥ २३ ॥

परविवाहकरणमित्त्वरपरिगृहीतागमनमपरिगृहीतागमनमनङ्ग-
क्रीडा तीव्रकामाभिनिवेश इत्येते पञ्च ब्रह्मचर्यव्रतस्यातिचारा
भवन्ति ॥ २३ ॥

क्षेत्रवास्तुहिरण्यसुवर्णधनधान्यदासीदासकुप्यप्रमाणा-
तिक्रमाः ॥ २४ ॥

क्षेत्रवास्तुप्रमाणातिक्रमः हिरण्यसुवर्णप्रमाणातिक्रमः धन-
धान्यप्रमाणातिक्रमः दासीदासप्रमाणातिक्रमः कुप्यप्रमाणातिक्रम
इत्येते पञ्चेच्छापरिमाणव्रतस्यातिचारा भवन्ति ॥ २४ ॥

१ इत्थरी-कुलटा । प्रतिपुरुषगमनशीलायां साधारणस्त्रियां किञ्चित्कालं भाटि-
प्रदानादिना ग्रहणपूर्वकगमनपूर्वकगमनत्वमित्त्वरगमनस्य लक्षणम् ।

ऊर्ध्वाधस्तिर्यग्व्यतिक्रमक्षेत्रवृद्धिस्मृत्यन्तर्धानानि ॥ २५ ॥

ऊर्ध्वव्यतिक्रमः अधोव्यतिक्रमः तिर्यग्व्यतिक्रमः क्षेत्रवृद्धिः
स्मृत्यन्तर्धानमित्येते पञ्च दिग्ब्रतस्यातिचारा भवन्ति । स्मृत्यन्तर्धानं
नाम स्मृतेर्भ्रंशोऽन्तर्धानमिति ॥ २५ ॥

आनयनप्रेष्यप्रयोगशब्दरूपानुपातपुद्गलक्षेपाः ॥ २६ ॥

द्रव्यस्यानयनं प्रेष्यप्रयोगः शब्दानुपातः रूपानुपातः पुद्गल-
क्षेप इत्येते पञ्च देशव्रतस्यातिचारा भवन्ति ॥ २६ ॥

कन्दर्पकौकुच्यमौखर्यासमीक्ष्याधिकरणोपभोगाधि-
कत्वानि ॥ २७ ॥

कन्दर्पः कौकुच्यं मौखर्यमसमीक्ष्याधिकरणमुपभोगाधिकत्व-
मित्येते पञ्चानर्थदण्डविरतिव्रतस्यातिचारा भवन्ति । तत्र कन्दर्पो
नाम रागसंयुक्तोऽसभ्यो वाक्प्रयोगो हास्यं च ॥ कौकुच्यं नाम
एतदेवोभयं दुष्टकायप्रचारसंयुक्तम् ॥ मौखर्यमसंबद्धबहुप्रलापित्वम् ॥
असमीक्ष्याधिकरणं लोकप्रतीतम् ॥ उपभोगाधिकत्वं चेति ॥ २७ ॥

योगदुष्प्रणिधानानादरस्मृत्यनुपस्थापनानि ॥ २८ ॥

कायदुष्प्रणिधानं वाग्दुष्प्रणिधानं मनोदुष्प्रणिधानमनादरः
स्मृत्यनुपस्थापनमित्येते पञ्च सामायिकव्रतस्यातिचारा भवन्ति । २८ ।

१ शरीरावयवानां पाणिपादादीनामनिभृततावस्थापनरूपत्वम् ।

२ वर्णसंस्काराभावे सति अर्थानवगमरूपत्वम् ।

३ क्रोधलोभादिकार्यव्यासंगजन्यसंभ्रमरूपत्वम् ।

४ अनुत्साहः

५ स्मृत्यभावः ।

अप्रत्यवेक्षिताप्रमार्जितोत्सर्गादाननिक्षेपसंस्तारोपक्रमणाना-
दरस्मृत्यनुपस्थापनानि ॥ २९ ॥

अप्रत्यवेक्षिताप्रमार्जिते उत्सर्गः अप्रत्यवेक्षिताप्रमार्जित-
स्यादाननिक्षेपौ अप्रत्यवेक्षिताप्रमार्जितः संस्तारोपक्रमः अनादरः
स्मृत्यनुपस्थानमित्येते पञ्च पौषधोपवासस्यातिचारा भवन्ति ॥२९॥

सचित्तसंबद्धसंमिश्राभिषवदुष्पकाहाराः ॥ ३० ॥

सचित्ताहारः सचित्तसंबद्धाहारः सचित्तसंमिश्राहारः अभि-
षवाहारः दुष्पकाहार इत्येते पञ्चोपभोगव्रतस्यातिचारा भवन्ति ॥३०॥
सचित्तनिक्षेपपिधानपरव्यपदेशमात्सर्यकालातिक्रमाः ॥३१॥

अन्नादेर्द्रव्यजातस्य सचित्ते निक्षेपः सचित्तपिधानं परस्येद-
मिति परव्यपदेशमात्सर्य कालातिक्रम इत्येते पञ्चातिथिसंविभाग-
स्यातिचारा भवन्ति ॥ ३१ ॥

जीवितमरणाशंसामित्रानुरागसुखानुबन्धनिदान-
करणानि ॥ ३२ ॥

जीविताशंसा मरणाशंसा मित्रानुरागः सुखानुबन्धो निदान-
करणमित्येते मरणान्तिकसंलेखनायाः पञ्चातिचारा भवन्ति ॥

१ प्रत्यवेक्षणं चक्षुषा निरीक्षणं स्थाण्डिलस्य सचित्ताचित्तमिश्रस्थावरजंगमजन्तु-
शून्यस्य ।

२ प्रमार्जनं वस्त्रप्रान्तादिना विशुद्धयर्थम् ।

३ मूलकन्दस्यादीनां पृथ्वीकायानां वा सचित्तनामाहारः ।

४ सचित्तेन संबद्धं कर्काटिकपक्ववदरोदुम्बराप्रफलादि भक्षयतः सचित्तसंबद्धा-
हारत्वम् ।

५ सचित्तेन संमिश्राहारः—पुष्पफलव्रीहितिलादिना मिश्रः । मोदकादिखा-
द्यस्य वा पिपीलिकादिसूक्ष्मजन्तुमिश्रस्याभ्यवहारः ।

६ सुरासौवीरकर्मासप्रकारपर्णाद्यनेकद्रव्यसंधाननिष्पन्नः ।

७ दुःपक्वं मन्दपक्वमभिन्नतन्दुललोष्ठयवगोधूमस्थूलमण्डकादि । तस्याभ्यवहारे
ऐहिकप्रत्यवायकारी यावता वांशेन सचेतनस्तावता परलोकमप्युपहन्ति ।

८ आशंसा—अभिलाषा ।

तदेषु सम्यक्त्वव्रतशीलव्यतिक्रमस्थानेषु पञ्चषष्टिष्व-
तिचारस्थानेषु अप्रमादो न्याय इति ॥ ३२ ॥

अत्राह । उक्तानि व्रतानि व्रतिनश्च । अथ दानं किमिति ।
अत्रोच्यते—

अनुग्रहार्थं स्वस्यातिसर्गो दानम् ॥ ३३ ॥

आत्मपरानुग्रहार्थं स्वस्य द्रव्यजातस्यान्नपानवस्त्रादेः पात्रेऽ-
तिसर्गो दानम् ॥ ३३ ॥

विधिद्रव्यदातृपात्रविशेषात्तद्विशेषः ॥ ३४ ॥


विधिविशेषाद् द्रव्यविशेषाद् दातृविशेषात्पात्रविशेषाच्च तस्य
दानधर्मस्य विशेषो भवति । तद्विशेषाच्च फलविशेषः ॥ तत्र विधि-
विशेषो नाम देशकालसंपच्छ्रद्धासत्कारक्रमाः कल्पनीयत्वमित्येव-
मादिः ॥ द्रव्यविशेषोऽन्नादीनामेव सारजातिगुणोत्कर्षयोगः ॥ दा-
तृविशेषः प्रतिग्रहीतर्यनसूया, त्यागेऽविषादः अपरिभाविता, दिस्स-
तो ददतो दत्तवतश्च प्रीतियोगः, कुशलाभिसंधिता, दृष्टफलानपेक्षिता
निरुपधत्वमनिदानत्वमिति ॥ पात्रविशेषः सम्यग्दर्शनज्ञानचारित्र-
तयः संपन्नता इति ॥ ३४ ॥

इति तत्त्वार्थाधिगमेऽर्हत्प्रवचनसङ्ग्रहे

सप्तमोऽध्यायः समाप्तः ॥ ७ ॥

१ विजितेन्द्रियकषायः स्वाध्यायतपोध्यानसमाधिभाक् मूलोत्तरगुणसंपदुपेतः
पात्रमिष्यते ।

अष्टमोऽध्यायः ।



उक्त आस्रवः बन्धं वक्ष्यामः । तत्प्रसिद्धचर्चमिदमुच्यते ।

मिथ्यादर्शनाविरतिप्रमादकषाययोगा बन्धहेतवः ॥ १ ॥

मिथ्यादर्शनं अविरतिः प्रमादः कषाया योगा इत्येते पञ्च बन्धहेतवो भवन्ति । तत्र सम्यग्दर्शनाद्विपरीतं मिथ्यादर्शनम् । तद् द्विविधमभिगृहीतमनभिगृहीतं च । तत्राभ्युपेत्यासम्यग्दर्शनपरिग्रहोऽभिगृहीतमज्ञानिकादीनां त्रयाणां त्रिषष्टानां कुवादिशतानाम् ।

१ अज्ञानं अभ्युपगमद्वारेण येषामस्ति ते अज्ञानिकाः त एव वादिनोऽज्ञानिकवादिनः, अज्ञानमेव श्रेय इत्येवं प्रतिज्ञा इत्यर्थः, विनय एव वैनयिकं तदेव निःश्रेयसायेत्येवं वादिनो वैनयिकवादिन इति । एतद्भेदसंख्या चेयम् 'असियसयं क्रियायां अक्रियवार्णं होइ चुलसीई । अत्राणिय सत्तडी वेणइयाणं च वत्तीसा ॥१॥' (क्रियावादिनां अशीत्यधिकं शतं अक्रियावादिनां चतुरशीतिरज्ञानिनां सप्तषष्टिः वैनयिकानां द्वात्रिंशत् ॥१॥ इति) तत्राशीत्यधिकं शतं, क्रियावादिनां भवति, इदं चासुनोपायेनावगन्तव्यम् जीवाजीवाश्रवसंवरबन्धानिर्जरापुण्यापुण्यमोक्षाख्यान् नवपदार्थान् विरचय्य परिपाठ्या जीवपदार्थस्याधः स्वपरभेदावुपन्यसनीयौ तयोरधो नित्यानित्यभेदौ तयोरप्यधः कालेश्वरात्मनियतिस्वभावभेदाः पञ्च न्यसनीयाः, पुनश्चेत्थं विकल्पाः कर्तव्याः—अस्ति जीवः स्वतो नित्यः कालत इत्येको विकल्पः, विकल्पार्थश्चायम्—विद्यते स्वत्वयमात्मा स्वेन रूपेण न परापेक्षया ष्वस्त्वदीर्घत्वे इव नित्यश्च कालवादिनः, उक्तेनैवाभिलाषेण द्वितीयो विकल्प ईश्वरकारणिनः, तृतीयो विकल्प आत्मवादिनः 'पुरुष एवेदं मि' मित्प्रादि प्रतिपत्तुरिति, चतुर्थो नियतिवादिनः, नियतिश्च—पदार्थानामवश्यन्तया यद्यथा भवने प्रयोजककर्त्रीति पञ्चमः स्वभाववादिनः । एवं स्वत अजहता लब्धाः पञ्च विकल्पाः, परत इत्यनेनापि पञ्चैव लभ्यन्ते, तत्र परत इत्यस्यायमर्थः—इह सर्वपदार्थानां पररूपापेक्षः स्वरूपपरिच्छेदो यथा ष्वस्त्वत्वाद्यपेक्षो दीर्घत्वादिपरिच्छेदः. एवमेव चात्मनः स्तम्भकुम्भादीन् समीक्ष्य तद्व्यतिरिक्ते हि वस्तुन्यास्तम्बुद्धिः प्रवर्तत इत्यतो यदात्मनः स्वरूपं तत्परत एवावधार्यते न स्वत इति, नित्यत्वापरित्यागेन चैते दशविकल्पाः, एवमनित्यत्वेनापि दशैव, एवं विंशतिर्जाविपदार्थेन लब्धाः अजीवादिष्वप्यष्टस्वेवमेव प्रतिपदं विंशतिर्विकल्पानामतो विंशतिर्नवगुणा शतमशीत्युत्तरं क्रियावादिनामिति । एते च विकल्पा एकैकशो न लभ्यन्ते शीलाङ्गवैदिति । तथा अक्रियावादिनां तु चतुरशीतिर्द्रष्टव्या, एवं चेयं पुण्यापुण्याविवर्जितपदार्थ-

सप्तकन्यासस्तथैव जीवस्याधः स्वरूपविकल्पद्रयोपन्यासः, असत्त्वादात्मनो नित्यानित्यभेदौ न स्तः, कालादीनां तु पंचानां षष्ठी यदृच्छा न्यस्यते, इयं चानभिसन्धिपूर्विकार्थप्रतिरिति, पञ्चाद्विकल्पाभिलाषः—नास्ति जीवः स्वतः कालत इत्येको विकल्पः, एवमीश्वरादिभिरपि यदृच्छावसानैः सर्वे षड्विकल्पाः, तथा नास्ति जीवः परतः कालत इति षडेव विकल्पा इत्येकत्र द्वादश, एवमजीवादिष्वपि षट्सु प्रत्येकं द्वादश विकल्पाः, एवं च द्वादश सप्तगुणाश्चतुरशीतिविकल्पाः नास्तिकानामिति । अज्ञानिकानां तु सप्तषष्टिर्भवति, इयं चासुनोपायेन द्रष्टव्या—तत्र जीवाजीवादीन् नवपदार्थान् पूर्ववत् व्यवस्थाप्य पर्यन्ते चोत्पत्तिमुपन्यस्याधः सप्त सदादय उपन्यसनीयाः । सत्त्वं १ मसत्त्वं २ सदसत्त्वं ३ अवाच्यत्वं ४ सदवाच्यत्वं ५ असदवाच्यत्वं ६ सदसदवाच्यत्वं ७ मिति, तत एते नव सप्तकाः त्रिषष्टिः, उत्पत्तेस्तु चत्वार एव आद्या विकल्पाः, तद्यथा—सत्त्वं १ मसत्त्वं २ सदसत्त्वं ३ अवाच्यत्वं ४ चेति, त्रिषष्टिमध्ये क्षिताः सप्तषष्टिर्भवति । विकल्पाभिलाषश्चैवं—को जानाति जीवः सन्निति किं वा तेन ज्ञातेनेत्येको विकल्पः, एवमसदादयोऽपि वाच्याः, तथा सर्वा भावोत्पत्तिरिति को जानाति किं वा अनया ज्ञातया ? एवमसती सदसती अवक्तव्या चेति, सत्त्वादिसप्तमंग्याश्चायमर्थः—स्वरूपमात्रापेक्षया वस्तुनः सत्त्वं १ स्वरूपमात्रापेक्षया त्वसत्त्वं २ तथा एकस्य घटादिद्रव्यदेशस्य ग्रीवादेः सद्भावपर्यायेण ग्रीवत्वादिनादिष्वस्य सत्त्वात्तथा घटादिद्रव्यदेशस्यापरस्य बुध्नादेरसद्भावपर्यायेण वृत्तत्वादिना परगतपर्यायेणैवादिष्वस्यासत्त्वात् वस्तुनः सदसत्त्वम् ३ तथा सकलस्यैवाखण्डितस्य घटादिवस्तुनोऽर्थान्तरभूतैः पटादिपर्यायैर्निजैश्चोर्ध्वकुण्डलौष्ठायतवृत्तग्रीवादिभिर्युगपद्विवक्षितस्य सत्त्वेनासत्त्वेन वा वक्तुमशक्यत्वात् तस्य घटादेर्द्रव्यस्यावक्तव्यत्वम् ४ तथा घटादिद्रव्यस्यैकदेशस्य सद्भावपर्यायैरादिष्वस्य सत्त्वादपरस्य स्वपरपर्यायैर्युगपदादिष्वस्य सत्त्वेनासत्त्वेन वा वक्तुमशक्यत्वात् घटादिद्रव्यस्य सदवक्तव्यमिति ५ तथा तस्यैव घटादिद्रव्यस्यैकदेशस्य परपर्यायैरादिष्वस्य सत्त्वादपरस्य स्वपरपर्यायैर्युगपदादिष्वस्य सत्त्वेनासत्त्वेन वा वक्तुमशक्यत्वात् घटादिद्रव्यस्य सदवक्तव्यत्वमिति ६ इह च प्रथमद्वितीयचतुर्था अखण्डवस्त्वाश्रिताः शेषाश्चत्वारो वस्तुदेशाश्रिता दर्शिताः, तथान्यैस्तृतीयोऽपि विकल्पो खण्डवस्त्वाश्रित एवोक्तः, तथाहि—अखण्डस्य वस्तुनः स्वपर्यायैः परपर्यायैश्च विवक्षितस्य सदसत्त्वमिति, अतएवाभिहितमाचारटीकायाम् 'इह चोत्पत्तिमङ्गीकृत्योत्तरविकल्पत्रयं न सम्भवति, पदार्थावयवापेक्षत्वात् तस्योत्पत्तेश्चावयवाभावात्' इति, एवमज्ञानिकानां सप्तषष्टिर्भवति इति । वैनयिकानां च द्वात्रिंशत् सा चैवमवसेया-सुरनृपतियतिशातिस्थविराधममातृपितृणां प्रत्येकं कायेन वाचा मनसा दानेन च देशकालोपपन्नेन विनयः कार्यः इत्येते चत्वारो भेदाः सुरादिष्वष्टासु स्थानेषु भवन्ति ते चैकत्र मीलिता द्वात्रिंशदिति, सर्वसंख्या पुनरेतेषां त्रीणि शतानि त्रिषष्ट्यधिकानीति ।

शेषमनभिगृहीतम् ॥ यथोक्ताया विरतेर्विपरीताऽविरतिः ॥ प्रमादः
स्मृत्यनवस्थानं कुशलेष्वनादरो योगदुष्प्राणिधानं चैष प्रमादः ॥
कषाया मोहनीये वक्ष्यन्ते योगस्त्रिविधः पूर्वोक्तः ॥ एषां मिथ्या-
दर्शनादीनां बन्धहेतूनां पूर्वस्मिन्पूर्वस्मिन्सति नियतमुत्तरेषां भावः ।
उत्तरोत्तरभावे तु पूर्वेषामनियम इति ॥ १ ॥

सकषायत्वार्जीवः कर्मणो योग्यानुपुद्गलानादत्ते ॥ २ ॥

सकषायत्वार्जीवः कर्मणो योग्यानुपुद्गलान् आदत्ते । कर्म-
योग्यानि अष्टविधे पुद्गलग्रहणकर्मशरीरग्रहणयोग्यानि । नाम-
प्रत्ययाः सर्वतो योगविशेषादिति वक्ष्यते ॥ २ ॥

स बन्धः ॥ ३ ॥

स एष कर्मशरीरपुद्गलग्रहणकृतो बन्धो भवति ॥ ३ ॥

स पुनश्चतुर्विधः ।

प्रकृतिस्थित्यनुभावप्रदेशास्तद्विधयः ॥ ४ ॥

प्रकृतिबन्धः स्थितिबन्धः अनुभावबन्धः प्रदेशबन्धः इति ॥ ४ ॥

तत्र—

१ अ. ८ सू. १०.

२ अ. ६ सू. १.

३ अ. ८ सू. २५.

४ बन्धः—जीवस्य कर्मपुद्गलसंश्लेषः स चतुर्धा १ स्थित्यनुभावप्रदेशबन्धानां यः
समुदायः स प्रकृतिबन्धः २ अथ्यवसायविशेषगृहीतस्य कर्मदलीकस्य यत् स्थितिकाल-
नियमनं स स्थितिबन्धः ३ कर्मपुद्गलानामेव शुभोऽशुभो वा घात्यघाती वा यो रसः सोऽ-
नुभावबन्धो रसबन्ध इत्यर्थः ४ कर्मपुद्गलानामेव यद्ग्रहणं स्थितिरसनिरपेक्षं दलिक-
संख्याप्राधान्येनैव करोति स प्रदेशबन्धः उक्तं च—

‘प्रकृतिः समुदायः स्यात् स्थितिः कालावधारणम् ।

अनुभावो रसः प्रोक्तः प्रदेशो दलसञ्चयः ॥ १ ॥’ इति ।

आद्यो ज्ञानदर्शनावरणवेदनीयमोहनीयायुष्कनामगोत्रा-
न्तरायाः ॥ ५ ॥

आद्य इति सूत्रक्रमप्रामाण्यात्प्रकृतिबन्धमाह । सोऽष्टविधः ।
तद्यथा । ज्ञानावरणं दर्शनावरणं वेदनीयं मोहनीयं आयुष्कं नाम
गोत्रं अन्तरायमिति ॥ ५ ॥

किं चान्यत्—

पञ्चनवद्व्यष्टाविंशतिचतुर्द्विचत्वारिंशद्विद्विपञ्चभेदा
यथाक्रमम् ॥ ६ ॥

स एष प्रकृतिबन्धोऽष्टविधोऽपि पुनरेकशः पञ्चभेदः नवभेदः
द्विभेदः अष्टाविंशतिभेदः चतुर्भेदः द्विचत्वारिंशद्भेदः द्विभेदः पञ्चभेदः
इति यथाक्रमं प्रत्येतव्यम् ॥ ६ ॥

इत उत्तरं यद्वक्ष्यामः । तद्यथा—

मत्यादीनाम् ॥ ७ ॥

ज्ञानावरणं पञ्चविधं भवति । मत्यादीनां ज्ञानानामावरणानि
पञ्च विकल्पांश्चैकश इति ॥ ७ ॥

१ (१) अष्टाविंशतिभेदभिन्नं मतिज्ञानं येनाव्रियते तन्मतिज्ञानावरणं देशघाति,
लोचनपटवत् । (२) श्रोत्रोपलब्धिरूपश्रुतज्ञानं येनाव्रियते तत् श्रुतज्ञानावरणम् तदपि देश-
घाति भवति (३) इन्द्रियानिन्द्रियनिरपेक्षत्वे सति आत्मनोऽवधिज्ञानावरणक्षयोपशमजन्यपु-
द्गलविषयकप्रकाशाविर्भावरूपं अवधिज्ञानं येनाव्रियते तदवधिज्ञानावरणम् तदपि देशघाति ।
(४) साक्षादात्मनो मनोद्रव्यपर्यायात् निमित्तीकृत्य मनुष्यक्षेत्राभ्यन्तरवार्तिसंज्ञिपचेन्द्रिय-
मनोप्राहिप्रकाशविशेषरूपं मनःपर्यायज्ञानं येनाव्रियते तन्मनःपर्यायज्ञानावरणम्, तदपि
देशघाति । (५) केवलज्ञानावरणक्षयसमुद्भूतमात्मप्रकाशस्वरूपं केवलज्ञानं येनाव्रियते
तत्केवलज्ञानावरणम्, तच्च सर्वघाति भवति ।

चक्षुरचक्षुरवधिकेवलानां निद्रानिद्रानिद्राप्रचलाप्रचला-
प्रचलास्त्यानगृद्धिवेदनीयानि च ॥ ८ ॥


१ चक्षुर्दर्शनावरणं २ अचक्षुर्दर्शनावरणं ३ अवधिदर्शनावरणं
४ केवलदर्शनावरणं ५ निद्रावेदनीयं ६ निद्रानिद्रावेदनीयं ७ प्रच-
लावेदनीयं ८ प्रचलाप्रचलावेदनीयं ९ स्त्यानगृद्धिवेदनीयमिति
दर्शनावरणं नवभेदं भवति ॥ ८ ॥

सदसद्वेद्ये ॥ ९ ॥

सद्वेद्यं असद्वेद्यं च वेदनीयं द्विभेदं भवति ॥ ९ ॥

दर्शनचारित्रमोहनीयकषायनोकषायवेदनीयाख्या-
स्त्रिद्विषोडशनवभेदाः सम्यक्त्वमिथ्यात्वतदुभयानि कषा-
यनोकषायावनन्तानुबन्ध्यप्रत्याख्यानप्रत्याख्यानावरणसं-
ज्वलनत्रिकल्पाश्रैकशः क्रोधमानमायालोभाः हास्यरत्यर-
तिशोकभयजुगुप्सास्त्रीपुंनपुंसकवेदाः ॥ १० ॥

(१) पशत्यनेनास्मेति चक्षुः सर्वमेवेन्द्रियमात्मनः सामान्यविशेषबोधस्वभावस्य करणं
तद्धारकं यत्सामान्यमात्रोपलम्भनमात्मपरिणतिरूपं चक्षुर्दर्शनम्, तद्घाति चक्षुर्दर्शनावरणम्
तच्च देशघाति भवति । (२) शेषेन्द्रियमनोविषयकमविशिष्टमचक्षुर्दर्शनम्, तद्घाति कर्मा-
चक्षुर्दर्शनावरणम् । तच्च वेत्रिसमं भवति । (३।४) अवधिदर्शनावरणक्षयोपशम-
समुद्भूतमवधिदर्शनम् । साक्षादात्मनः सामान्यमात्रोपलम्भं केवलदर्शनावरणक्षयसमुद्भूतं
केवलदर्शनम् । तयोरोवारकं कर्म अवधिदर्शनावरणम् केवलदर्शनावरणं च भवति ।
(५) सुखप्रबोधस्वभावस्वाविशेषरूपत्वं, सुखजागरणस्वभावस्वापावस्थाविशेष-
रूपत्वं वा निद्राया लक्षणम् । (६) दुःखजागरणस्वभावस्वापावस्थाविशेषरूपत्वं,
दुःखप्रतिबोधस्वापावस्थाविशेषरूपत्वं वा निद्रानिद्राया लक्षणम् (७) स्थितोप-
स्थितस्वापावस्थाविशेषरूपत्वं प्रचलाया लक्षणम् । (८) चंक्रमणविषयकस्वापा-
वस्थाविशेषरूपत्वं प्रचलाप्रचलाया लक्षणम् । (९) दिनचिन्तितार्थातिकङ्क्षा-
विषयकस्वापावस्थाविशेषरूपत्वं, जाग्रदवस्थाध्यवसितार्थसंसाधनविषयकाभिकाङ्क्षानिमि-
त्तकस्वापावस्थाविशेषरूपत्वं वा स्त्यानर्द्वैलक्षणम् ॥ अत्र निद्रादयस्तु समाधिगताया
दर्शनलब्धेरुपघाते प्रवर्तन्ते ॥ चक्षुर्दर्शनावरणादिचतुष्टयं तु दर्शनोद्गमोच्छेदित्वात्
मूलघातं निर्वहन्ति ।



दर्शनावरणीयकर्म—यथा द्वारपालो राज्ञो दर्शने प्रतिबन्धको
भवति तद्वत् दर्शनावरणीयकर्मणः स्वभाव आत्मदर्शनगुणस्याच्छादनेन
प्रतिबन्धकत्वरूपः एवं चेदं कर्म श्रद्धानापरपर्यायमात्मनो दर्शनं प्रति-
बध्नाति ।



वेदनीयकर्म—मधुना दिग्धस्यासेलेहने यथा सुखमल्पं भासते
ततो दुःखं च बहुलमनुभूयते तथानेन कर्मणा सातापरपर्यायं सुखं
किञ्चित्कालमनुभूयते। अनन्तरमसातापरपर्यायं दुःखं च विपुलमुत्पद्यते।



मोहनीयकर्म—मदिरावदात्मनि प्रमत्तता लंभनीयेति स्वभावोऽस्य
कर्मणः। यथा नरो मदिरां पीत्वा प्रमत्तो भवति तद्वदनेन कर्मणा
प्रमत्त आत्मा संसारासक्तो भवति।

त्रिद्विषोडशनवभेदा यथाक्रमम् । मोहनीयबन्धो द्विविधो दर्शनमोहनीयाख्यश्चारित्रमोहनीयाख्यश्च । तत्र दर्शनमोहनीयाख्यस्त्रिभेदः । तद्यथा । मिथ्यात्ववेदनीयं सम्यक्त्ववेदनीयं सम्यग्मिथ्यात्ववेदनीयमिति । चारित्रमोहनीयाख्यो द्विभेदः कषायवेदनीयं नोकषायवेदनीयं चेति । तत्र कषायवेदनीयाख्यः षोडशभेदः । तद्यथा । अनन्तानुबन्धी क्रोधो मानो माया लोभ एवमप्रत्याख्यानकषायः प्रत्याख्यानावरणकषायः संज्वलनकषाय इत्येकशः क्रोधमानमाया-लोभाः षोडश भेदाः ॥ नोकषायवेदनीयं नवभेदम् । तद्यथा । हास्यं रतिः अरतिः शोकः भयं जुगुप्सा पुरुषवेदः स्त्रीवेदः नपुंसकवेद इति नोकषायवेदनीयं नवप्रकारम् । तत्र पुरुषवेदादीनां तृणकाष्ठकरीषाग्रयो निदर्शनानि भवन्ति । इत्येवं मोहनीयमष्टाविंशतिभेदं भवति ॥

अनन्तानुबन्धी सम्यग्दर्शनोपघाती । तस्योदयाद्धि सम्यग्दर्शनं नोत्पद्यते । पूर्वोत्पन्नमपि च प्रतिपतति । अप्रत्याख्यानकषायोदयाद्विरतिर्न भवति । प्रत्याख्यानावरणकषायोदयाद्विरताविरतिर्भवत्युत्तमचारित्रलाभस्तु न भवति । संज्वलनकषायोदयाद्यथाख्यात-चारित्रलाभो न भवति ॥


क्रोधः कोपो रोषो द्वेषो भण्डनं भाम इत्यनर्थान्तरम् । तस्यास्य क्रोधस्य तीव्रमध्यविमध्यमन्दभावाश्रितानि निदर्शनानि भवन्ति । तद्यथा । पर्वतराजिसदृशः भूमिराजिसदृशः वालुकाराजिसदृश उदकराजिसदृश इति । तत्र पर्वतराजिसदृशो नाम । यथा प्रयोगाविस्र-सामिश्रकाणामन्यतमेन हेतुना पर्वतराजिरूपन्ना नैव कदाचिदपि संरोहति एवमिष्टवियोजनानिष्टयोजनाभिलाषितालाभादीनामन्यतमेन हेतुना यस्योत्पन्नः क्रोध आमरणान्न व्ययं गच्छति जात्यन्तरानुबन्धी निरनुनयस्तीव्रानुशयोऽप्रत्यवमर्शश्च भवति स पर्वतराजिसदृशः । तादृशं क्रोधमनुमृता नरकेषूपपात्तिं प्राप्नुवन्ति ॥ भूमिराजिसदृशो

नाम । यथा भूमेर्भास्कररश्मिजालात्तस्नेहाया वाय्वभिहताया राजि-
रूपन्ना वर्षापेक्षसंरोहा परमप्रकृष्टाष्टमासस्थितिर्भवति एवं यथोक्त-
निमित्तो यस्य क्रोधोऽनेकविधस्थानीयो दुरनुनयो भवति स भूमि-
राजिसदृशः । तादृशं क्रोधमनुमृतास्तिर्यग्योनावुपपत्तिं प्राप्नुवन्ति ॥
वालुकाराजिसदृशो नाम । यथा वालुकायां काष्ठशलाकाशर्करादीना-
मन्यतमेन हेतुना राजिरूपन्ना वाय्वीरणाद्यपेक्षसंरोहार्वाग्मासस्य
रोहति एवं यथोक्तनिमित्तोत्पन्नो यस्य क्रोधोऽहोरात्रं पक्षं मासं
चातुर्मास्यं संवत्सरं वावतिष्ठते स वालुकाराजिसदृशो नाम क्रोधः ।
तादृशं क्रोधमनुमृता मनुष्येषूपपत्तिं प्राप्नुवन्ति ॥ उदकराजिसदृशो
नाम । यथोदके दण्डशलाकाङ्गुल्यादीनामन्यतमेन हेतुना राजिरूप-
न्ना द्रवत्वादपामुत्पत्त्यनन्तरमेव संरोहति एवं यथोक्तनिमित्तो यस्य
क्रोधो विदुषोऽप्रमत्तस्य प्रत्यवमर्शेनोत्पत्त्यनन्तरमेव व्यपगच्छति स
उदकराजिसदृशः । तादृशं क्रोधमनुमृता देवेषूपपत्तिं प्राप्नुवन्ति ।
येषां त्वेष चतुर्विधोऽपि न भवति ते निर्वाणं प्राप्नुवन्ति ।

मानः स्तम्भो गर्व उत्सेकोऽहंकारो दर्पो मदः स्मय इत्यन-
र्थान्तरम् । तस्यास्य मानस्य तीव्रादिभावाश्रितानि निदर्शनानि
भवन्ति । तद्यथा । शैलस्तम्भसदृशः अस्थिस्तम्भसदृशः दारुस्त-
म्भसदृशः लतास्तम्भसदृश इति । एषामुपसंहारो निगमनं च क्रोध-
निदर्शनैर्व्याख्यातम् ॥

माया प्राणधिरुपधिर्निकृतिरावरणं वञ्चना दम्भः कूटमति-
सन्धानमनार्जवमित्यनर्थान्तरम् । तस्या मायायास्तीव्रादिभावाश्रि-
तानि निदर्शनानि भवन्ति । तद्यथा । वंशकुणसदृशी मेषविषाणस-
दृशी गोमूत्रिकासदृशी निर्लेखनसदृशीति । अत्राप्युपसंहारनिगमने
क्रोधनिदर्शनैर्व्याख्याते ॥

लोभो रागो गार्ध्यमिच्छा मूर्छा स्नेहः कांक्षाभिष्वङ्ग इत्यन-



नामकर्म—यथा कश्चिदालेख्यकृत् विविधान्यालेख्यानि निर्मिमीते तथैव नामकर्म आत्मार्थं मनुष्यतिर्यगादीनि संपूर्णावयवानि शरीराणि निर्माति । पृ. १५७

र्थान्तरम् । तस्यास्य लोभस्य तीव्रादिभावाश्रितानि निदर्शनानि भवन्ति । तद्यथा लाक्षारागसदृशः कर्दमरागसदृशः कुसुम्भरागसदृशो हरिद्रारागसदृश इति । अत्राप्युपसंहारनिगमने क्रोधनिदर्शनैर्व्याख्याते ।

एषां क्रोधादीनां चतुर्णां कषायाणां प्रत्यनीकभूताः प्रतिघातहेतवो भवन्ति । तद्यथा । क्षमा क्रोधस्य मार्दवं मानस्यार्जवं मायायाः संतोषो लोभस्येति ॥ १० ॥

नारकतैर्यग्योनमानुषदैवानि ॥ ११ ॥

आयुष्कं चतुर्भेदं नारकं तैर्यग्योनं मानुषं दैवमिति ॥ ११ ॥

गतिजातिशरीराङ्गोपाङ्गनिर्माणबन्धनसङ्घातसंस्थानसंहननस्पर्शरसगन्धवर्णानुपूर्व्यगुरुलघूपघातपराघातातपोद्योतोच्छ्वासविहायोगतयः प्रत्येकशरीरत्रससुभगसुस्वरशुभसूक्ष्मपर्याप्तस्थिरादेययशांसि सेतराणि तीर्थकृत्त्वं च ॥ १२ ॥

गतिनाम जातिनाम शरीरनाम अङ्गोपाङ्गनाम निर्माणनाम बन्धननाम संघातनाम संस्थाननाम संहनननाम स्पर्शनाम रसनाम गन्धनाम वर्णनाम आनुपूर्वीनाम अगुरुलघुनाम उपघातनाम पराघातनाम आतपनाम उद्योतनाम उच्छ्वासनाम विहायोगतिनाम । प्रत्येकशरीरादीनां सेतराणां नामानि । तद्यथा । प्रत्येकशरीरनाम साधारणशरीरनाम त्रसनाम स्थावरनाम सुभगनाम दुर्भगनाम सुस्वरनाम दुःस्वरनाम शुभनाम अशुभनाम सूक्ष्मनाम वादरनाम पर्याप्तनाम अपर्याप्तनाम स्थिरनाम अस्थिरनाम आदेयनाम अनादेयनाम यशोनाम अयशोनाम तीर्थनाम तीर्थकरनाम इत्येतद्विद्विचत्वारिंशद्विधं मूलभेदतो नामकर्म भवति । उत्तरनामानेकविधम् । तद्यथा । गतिनाम चतुर्विधं नरकगतिनाम तिर्यग्योनिगतिनाम मनुष्यगतिनाम देवगतिनामेति ॥ जातिनाम्नो मूलभेदाः पञ्च ।

तद्यथा । एकेन्द्रियजातिनाम द्वीन्द्रियजातिनाम त्रीन्द्रियजातिनाम चतु-
रिन्द्रियजातिनाम पञ्चेन्द्रियजातिनामेति ॥ एकेन्द्रियजातिनामानेक-
विधम् । तद्यथा । पृथिवीकायिकजातिनाम अप्कायिकजातिनाम
तेजःकायिकजातिनाम वायुकायिकजातिनाम वनस्पतिकायिकजाति-
नामेति ॥ तत्र पृथिवीकायिकजातिनामानेकविधम् । तद्यथा । शुद्ध-
पृथिवी- शर्करावालुकपोल-शिलालवणायस्त्रपु-ताम्र-सीसक-रूप्य-
-सुवर्ण-वज्र-हरिताल-हिङ्गुलक-मनःशिला-सस्यकाञ्चनप्रवाल-
काभ्रपटलाभ्रवालिका जातिनामादि गोमेदक-रुचकाङ्क-स्फटिकलो-
हिताक्ष-जलावभास-वैडूर्य-चन्द्रप्रभ-चन्द्रकान्त-सूर्यकान्त-जल-
कान्त-मसारगुल्लामगर्भ-सौगन्धिक-पुलकारिष्ठ-काञ्चनमणिजाति-
नामादि च ॥ अप्कायिकजातिनामानेकविधम् । तद्यथा । उपक्लेदाव-
श्याय-नीहार-हिम-घनोदक-शुद्धोदकजातिनामादि ॥ तेजःकायिकजा-
तिनामानेकविधम् । तद्यथा । अङ्गार-ज्वाला-लाताचिर्मुर्मुर्-शुद्धा-
ग्निजातिनामादि ॥ वायुकायिकजातिनामानेकविधम् । तद्यथा । उत्क-
लिका-मण्डलिका-झञ्झकायन-संवर्तकजातिनामादि ॥ वनस्पति-
कायिकजातिनामानेकविधम् । तद्यथा । कन्द-मूल-स्कन्ध-त्वक्-
-काष्ठपत्र-प्रवाल-पुष्प-फल-गुल्म-गुच्छ-लता-वल्ली-तृण-
पर्वकायशेवाल-पनक-वलक-कुहनजातिनामादि ॥ एवं द्वीन्द्रि-
यजातिनामानेकविधम् । एवं त्रीन्द्रियचतुरिन्द्रियपञ्चेन्द्रियजा-
तिनामादीन्यपि ॥

शरीरनाम पञ्चविधम् । तद्यथा । औदारिकशरीरनाम वैक्रि-
यशरीरनाम आहारकशरीरनाम तैजसशरीरनाम कार्मणशरीरनामे-
ति ॥ अङ्गोपाङ्गनाम त्रिविधम् । तद्यथा । औदारिकाङ्गोपाङ्गनाम
वैक्रियशरीराङ्गोपाङ्गनाम आहारकशरीराङ्गोपाङ्गनाम । पुनरेकैकमने-
कविधम् । तद्यथा । अङ्गनाम तावत् शिरोनाम उरोनाम पृष्ठनाम
बाहुनाम उदरनाम पादनाम ॥ उपाङ्गनामानेकविधम् । तद्यथा ।


स्पर्शनाम रसनाम घ्राणनाम चक्षुर्नाम श्रोत्रनाम । तथा मस्तिष्कक-
पालकृकाटिकाशङ्खललाटतालुकपोलहनुचिचुबकदशनौष्ठभ्रूनयनकर्ण-
नासाद्युपाङ्गनामानि शिरसः । एवं सर्वेषामङ्गानामुपाङ्गानां नामानि ॥
जातिलिङ्गाकृतिव्यवस्थानियामकं निर्माणनाम ॥ सत्यां प्राप्तौ नि-
र्मितानामपि शरीराणां बन्धकं बन्धननाम । अन्यथा हि वालुकापुरु-
षवदबद्धानि शरीराणि स्युरिति ॥ बद्धानामपि च संघातविशेष-
जनकं प्रचयविशेषात्संघातनाम दारुमृत्पिण्डायःसंघातवत् ॥ सं-
स्थाननाम षड्विधम् । तद्यथा । समचतुरस्रनाम न्यग्रोधपरिमण्डल-
नाम साचिनाम कुब्जनाम वामननाम हुण्डनामेति ॥ संहनननाम
षड्विधम् । तद्यथा । वज्रर्षभनाराचनाम अर्धवज्रर्षभनाराचनाम
नाराचनाम अर्धनाराचनाम कीलिकानाम मृपाटिकानामेति ॥
स्पर्शनामाष्टविधं कठिननामादि ॥ रसनामानेकविधं तिक्तनामादि ॥
गन्धनामानेकविधं सुरभिगन्धनामादि ॥ वर्णनामानेकविधं कालक-
नामादि ॥ गतावुत्पत्तुकामस्यान्तर्गतौ वर्तमानस्य तदभिमुखमानुपू-
र्व्या तत्प्रापणसमर्थमानुपूर्वीनामेति । निर्माणनिर्मितानां शरीराङ्गोपा-
ङ्गानां विनिवेशक्रमनियामकमानुपूर्वीनामेत्यपरे ॥ अगुरुलघुपरिणाम-
नियामकमगुरुलघुनाम ॥ शरीराङ्गोपाङ्गोपघातकमुपघातनाम स्वपरा-
क्रमविजयाद्युपघातजनकं वा ॥ परत्रासप्रतिघातादिजनकं पराघात-
नाम ॥ आतपसामर्थ्यजनकमातपनाम ॥ प्रकाशसामर्थ्यजनकमुद्यो-
तनाम ॥ प्राणपुद्गलग्रहणसामर्थ्यजनकमुच्छ्वासानाम ॥ लब्धिशिक्ष-
द्धिप्रत्ययस्याकाशगमनस्य जनकं विहायोगतिनाम ॥

पृथक्शरीरनिर्वर्तकं प्रत्येकशरीरनाम । अनेकजीवसाधारण-
शरीरनिर्वर्तकं साधारणशरीरनाम । त्रसभावनिर्वर्तकं त्रस-
नाम । स्थावरभावननिर्वर्तकं स्थावरनाम । सौभाग्यनिर्वर्तकं सुभ-
गनाम । दौर्भाग्यनिर्वर्तकं दुर्भगनाम । सौस्वर्यनिर्वर्तकं सुस्वरनाम ।

दौस्वर्यनिर्वर्तकं दुःस्वरनाम । शुभभावशोभामाङ्गल्यनिर्वर्तकं शुभ-
नाम । तद्विपरीतनिर्वर्तकमशुभनाम । सूक्ष्मशरीरनिर्वर्तकं सूक्ष्मनाम ।
वादरशरीरनिर्वर्तकं वादरनाम ॥ पर्याप्तिः पञ्चविधा । तद्यथा । आ-
हारपर्याप्तिः शरीरपर्याप्तिः इन्द्रियपर्याप्तिः प्राणापानपर्याप्तिः भाषा-
पर्याप्तिरिति । पर्याप्तिः क्रियापरिसमाप्तिरात्मनः । शरीरेन्द्रियवाङ्म-
नःप्राणापानयोग्यदलिकद्रव्याहरणक्रियापरिसमाप्तिराहारपर्याप्तिः ।
गृहीतस्य शरीरतया संस्थापनक्रियापरिसमाप्तिः शरीरपर्याप्तिः । सं-
स्थापनं रचना घटनमित्यर्थः । त्वगादीन्द्रियनिर्वर्तनक्रियापरिसमा-
प्तिरिन्द्रियपर्याप्तिः । प्राणापानक्रियायोग्यद्रव्यग्रहणनिसर्गशक्तिनिर्वर्त-
नक्रियापरिसमाप्तिः प्राणापानपर्याप्तिः । भाषायोग्यद्रव्यग्रहणनिसर्ग-
शक्तिनिर्वर्तनक्रियापरिसमाप्तिर्भाषापर्याप्तिः । मनस्त्वयोग्यद्रव्यग्रह-
णनिसर्गशक्तिनिर्वर्तनक्रियासमाप्तिर्मनःपर्याप्तिरित्येके । आसां युग-
पदारब्धानामपि क्रमेण समाप्तिरुत्तरोत्तरसूक्ष्मत्वात् सूत्रदार्वीदिकर्तन-
घटनवत् । यथासङ्ख्यं च निदर्शनानि गृहदलिकग्रहणस्तम्भस्थूणाद्वा-
रप्रवेशनिर्गमस्थानशयनादिक्रियानिर्वर्तनानीति । पर्याप्तिनिर्वर्तकं प-
र्याप्तिनाम अपर्याप्तिनिर्वर्तकमपर्याप्तिनाम । अपर्याप्तिनाम तत्परिणा-
मयोग्यदलिकद्रव्यमात्मना नोपात्तमित्यर्थः ॥ स्थिरत्वनिर्वर्तकं स्थि-
रनाम । विपरीतमस्थिरनाम । आदेयभावनिर्वर्तकमादेयनाम । विप-
रीतमनादेयनाम । यशोनिर्वर्तकं यशोनाम । विपरीतमयशोनाम ।
तीर्थकरत्वनिर्वर्तकं तीर्थकरनाम । तांस्तान्भावान्नामयतीति नाम ।
एवं सोत्तरभेदो नामकर्मभेदोऽनेकविधः प्रत्येतव्यः ॥ १२ ॥

उच्चैर्नीचैश्च ॥ १३ ॥

उच्चैर्गोत्रं नीचैर्गोत्रं च । तत्रोच्चैर्गोत्रं देशजातिकुलस्थानमान-
सत्कारैश्वर्याद्युत्कर्षनिर्वर्तकम् । विपरीतं नीचैर्गोत्रं चण्डालमुष्टिकव्या-
धमत्स्यबन्धदास्यादिनिर्वर्तकम् ॥ १३ ॥



गोत्रकर्म—यथा कुम्भकारो विविधान् लघून् बृहतो वा घटान्
निर्मिमीते तथा गोत्रकर्म विविधासूत्रनीचयोनिपूत्पादयति । पृ. १६०



अन्तरायकर्म—राजाज्ञायां सत्यामपि यथा कोशाध्यक्षो दानं न दापयति किंतु तत्र विन्नमुत्पादयति तथेदं कर्म दानलाभभोगोपभोगेषु विन्नं करोति ।

पृ. १६१

१६१

अष्टमोऽध्यायः

दानादीनाम् ॥ १४ ॥

अन्तरायः पञ्चविधः । तद्यथा । दानस्यान्तरायः लाभस्यान्तरायः भोगस्यान्तरायः उपभोगस्यान्तरायः वीर्यान्तराय इति ॥ १४ ॥
उक्तः प्रकृतिबन्धः । स्थितिबन्धं वक्ष्यामः ।

आदितस्तिसृणामन्तरायस्य च त्रिंशत्सागरोपमकोटीकोट्यः परा स्थितिः ॥ १५ ॥

आदितस्तिसृणां कर्मप्रकृतीनां ज्ञानवरणदर्शनावरणवेद्यानामन्तरायप्रकृतेश्च त्रिंशत्सागरोपमकोटीकोट्यः परा स्थितिः ॥ १५ ॥

सप्ततिर्मोहनीयस्य ॥ १६ ॥

मोहनीयकर्मप्रकृतेः सप्ततिः सागरोपमकोटीकोट्यः परा स्थितिः ॥ १६ ॥

नामगोत्रयोर्विंशतिः ॥ १७ ॥

नामगोत्रप्रकृत्योर्विंशतिः सागरोपमकोटीकोट्यः परा स्थितिः ॥ १७ ॥

त्रयस्त्रिंशत्सागरोपमान्यायुष्कस्य ॥ १८ ॥

आयुष्कप्रकृतेस्त्रयस्त्रिंशत्सागरोपमानि परा स्थितिः ॥ १८ ॥

अपरा द्वादश मुहूर्ता वेदनीयस्य ॥ १९ ॥

वेदनीयप्रकृतेरपरा द्वादश मुहूर्ताः स्थितिरिति ॥ १९ ॥

नामगोत्रयोरष्टौ ॥ २० ॥

नामगोत्रप्रकृत्योरष्टौ मुहूर्ता अपरा स्थितिर्भवति ॥ २० ॥

शेषाणामन्तर्मुहूर्तम् ॥ २१ ॥

वेदनीयनामगोत्रप्रकृतिभ्यः शेषाणां ज्ञानावरणदर्शनावरणमोहनीयायुष्कान्तरायप्रकृतीनामपरा स्थितिरन्तर्मुहूर्तं भवति ॥ २१ ॥

उक्तः स्थितिबन्धः । अनुभावबन्धं वक्ष्यामः ।

२१

विपाकोऽनुभावः ॥ २२ ॥

सर्वासां प्रकृतीनां फलं विपाकोदयोऽनुभावो भवति । विवि-
धः पाको विपाकः स तथा चान्यथा चेत्यर्थः । जीवः कर्मविपाक-
मनुभवन् कर्मप्रत्ययमेवानाभोगवीर्यपूर्वकं कर्मसंक्रमं करोति
उत्तरप्रकृतिषु सर्वासु मूलप्रकृत्यभिन्नासु न तु मूलप्रकृतिषु
संक्रमो विद्यते बन्धविपाकनिमित्तान्यजातीयकत्वात् । उत्तर-
प्रकृतिषु च दर्शनचारित्रमोहनीययोः सम्यग्मिथ्यात्ववेदनीयस्यायु-
ष्कस्य च जात्यन्तरानुबन्धविपाकनिमित्तान्यजातीयकत्वादेव संक्रमो
न विद्यते । अपवर्तनं तु सर्वासां प्रकृतीनां विद्यते । तदायुष्केण
व्याख्यातम् ॥ २२ ॥

स यथानाम ॥ २३ ॥

सोऽनुभावो गतिनामादीनां यथानाम विपच्यते ॥ २३ ॥

ततश्च निर्जरा ॥ २४ ॥

ततश्चानुभावात्कर्मनिर्जरा भवतीति निर्जरा क्षयो वेदनेत्ये-
कार्थम् । अत्र चशब्दो हेत्वन्तरमपेक्षते तपसा निर्जरा चेति वक्ष्यते ॥ २४ ॥

उक्तोऽनुभावबन्धः । प्रदेशबन्धं वक्ष्यामः ।

नामप्रत्ययाः सर्वतो योगविशेषात्सूक्ष्मैकक्षेत्रावगा-
ढस्थिताः सर्वात्मप्रदेशेष्वनन्तानन्तप्रदेशाः ॥ २५ ॥

नामप्रत्ययाः पुद्गला बध्यन्ते । नाम प्रत्यय एषां त इमे ना-
मप्रत्ययाः । नामनिमित्ता नामहेतुका नामकारणा इत्यर्थः । सर्वत-
स्तिर्यगूर्ध्वमधश्च बध्यन्ते । योगविशेषात् कायवाङ्मनःकर्मयोगविशे-
षाच्च बध्यन्ते । सूक्ष्मा बध्यन्ते न बादराः । एकक्षेत्रावगाढा ब-
ध्यन्ते न क्षेत्रान्तरावगाढाः । स्थिताश्च बध्यन्ते न गतिसमापन्नाः ।

१ अ. २ सू. ५२.

२ अ. ९ सू. ३.

सर्वात्मप्रदेशेषु सर्वप्रकृतिपुद्गलाः सर्वात्मप्रदेशेषु बध्यन्ते । एकैको
ह्यात्मप्रदेशोऽनन्तैः कर्मप्रदेशैर्बद्धः । अनन्तानन्तप्रदेशाः कर्मग्रहणयो-
ग्याः पुद्गला बध्यन्ते न सङ्ख्येयासङ्ख्येयानन्तप्रदेशाः । कुतोऽग्रहण-
योग्यत्वात्प्रदेशानामिति एष प्रदेशबन्धो भवति ॥ २५ ॥

सर्वे चैतदष्टविधं कर्म पुण्यं पापं च ।

तत्र—

सद्वेद्यसम्यक्त्वहास्यरतिपुरुषवेदशुभायुर्नामगोत्राणि
पुण्यम् ॥ २६ ॥

सद्वेद्यं भूतव्रत्यनुकम्पादिहेतुकम् सम्यक्त्ववेदनीयं केवलि-
श्रुतादीनां वर्णवादादिहेतुकम् हास्यवेदनीयं रतिवेदनीयं पुरुषवेदनीयं
शुभायुष्कं मानुषं दैवं च शुभनाम गतिनामादीनां शुभं गोत्रमुच्चैर्गोत्र-
मित्यर्थः । इत्येतदष्टविधं कर्म पुण्यम्, अतोऽन्यत्पापम् ॥ २६ ॥

इति तत्त्वार्थाधिगमसूत्रेषु अर्हत्प्रवचनसंग्रहेऽष्टमोऽध्यायः
समाप्तः ॥ ८ ॥

अथ नवमोऽध्यायः ।

उक्तो बन्धः । संवरं वक्ष्यामः

आस्रवनिरोधः संवरः ॥ १ ॥

यथोक्तस्य काययोगादेर्द्विचत्वारिंशद्विधस्यास्रवस्य निरोधः
संवरः ॥ १ ॥

स गुप्तिसमितिधर्मानुप्रेक्षापरीषहजयचारित्रैः ॥ २ ॥

स एष संवर एभिर्गुप्त्यादिभिरभ्युपायैर्भवति ॥ २ ॥

किं चान्यत्—

तपसा निर्जरा च ॥ ३ ॥

तपो द्वादशविधं वक्ष्यते । तेन संवरो भवति निर्जरा च । ३ ।

अत्राह । उक्तं भवता गुप्त्यादिभिरभ्युपायैः संवरो भवती-
ति । तत्र के गुप्त्यादय इति । अत्रोच्यते—

सम्यग्योगनिग्रहो गुप्तिः ॥ ४ ॥

सम्यगिति विधानतो ज्ञात्वाभ्युपेत्य सम्यग्दर्शनपूर्वकं त्रिवि-
धस्य योगस्य निग्रहो गुप्तिः कायगुप्तिर्वाग्गुप्तिर्मनोगुप्तिरिति । तत्र
शयनासनादाननिक्षेपस्थानचक्रमणेषु कायचेष्टानियमः कायगुप्तिः ।
याचनपृच्छनपृष्टव्याकरणेषु वाङ्मनियमो मौनमेव वा वाग्गुप्तिः । सा-
वद्यसंकल्पनिरोधः कुशलसंकल्पः कुशलाकुशलसंकल्पनिरोध एव वा
मनोगुप्तिरिति ॥ ४ ॥

ईर्याभाषैषणादाननिक्षेपोत्सर्गाः समितयः ॥ ५ ॥

सम्यगीर्या सम्यग्भाषा सम्यगेषणा सम्यगादाननिक्षेपौ स-

१ अ. ९ सू. १९, २०.

म्यगुत्सर्ग इति पञ्च समितयः । तत्रावश्यकायैव संयमार्थं सर्वतो
युगमात्रनिरीक्षणायुक्तस्य शनैर्न्यस्तपदा गतिरीर्यासमितिः । हितमि-
तासंदिग्धानवद्यार्थनियतभाषणं भाषासमितिः । अन्नपानरजोहरण-
पात्रचीवरादीनां धर्मसाधनानामाश्रयस्य चोद्गमोत्पादनैषणादोषवर्ज-
नमेषणासमितिः । रजोहरणपात्रचीवरादीनां पीठफलकादीनां चाव-
श्यकार्थं निरीक्ष्य प्रमृज्य चादाननिक्षेपौ आदाननिक्षेपणासमितिः ।
स्थण्डिले स्थावरजङ्गमजन्तुवर्जिते निरीक्ष्य प्रमृज्य च मूत्रपुरीषादी-
नामुत्सर्ग उत्सर्गसमिति रिति ॥ ५ ॥

उत्तमः क्षमामार्द्वार्जवशौचसत्यसंयमतपस्त्यागाकिंचन्य-
ब्रह्मचर्याणि धर्मः ॥ ६ ॥

इत्येष दशविधोऽनगारधर्मः उत्तमगुणप्रकर्षयुक्तो भवति ।
तत्र क्षमा तितिक्षा सहिष्णुत्वं क्रोधनिग्रह इत्यनर्थान्तरम् । तत्कथं
क्षमितव्यमिति चेदुच्यते । क्रोधनिमित्तस्यात्मनि भावाभावचिन्तनात्
परैः प्रयुक्तस्य क्रोधनिमित्तस्यात्मनि भावचिन्तनादभावचिन्तनाद्वा
क्षमितव्यम् । भावचिन्तनात् तावद्विद्यन्ते मय्येते दोषाः किमत्रासौ
मिथ्या ब्रवीति क्षमितव्यम् । अभावचिन्तनादपि क्षमितव्यं नैते
विद्यन्ते माये दोषा यान् अज्ञानादसौ ब्रवीति क्षमितव्यम् । किं
चान्यत् । क्रोधदोषचिन्तनाच्च क्षमितव्यम् । क्रुद्धस्य हि विद्वेषा-
सादनस्मृतिभ्रंशत्रतलोपादयो दोषा भवन्तीति । किं चान्यत् । बाल-
स्वभावचिन्तनाच्च परोक्षप्रत्यक्षाक्रोशताडनमारणधर्मभ्रंशानामुत्तरो-
त्तररक्षार्थम् । बाल इति मूढमाह । परोक्षमाक्रोशति बाले क्षमितव्यमेव ।
एवंस्वभावा हि बाला भवन्ति । दिष्ट्या च मां परोक्षमाक्रोशति न
प्रत्यक्षमिति । लाभ एव मन्तव्य इति । प्रत्यक्षमप्याक्रोशति बाले
क्षमितव्यम् । विद्यत एवैतद्बालेषु । दिष्ट्या च मां प्रत्यक्षमाक्रोशति न
ताडयति । एतदप्यस्ति बालेष्विति लाभ एव मन्तव्यः ताडयत्यपि

बाले क्षमितव्यम् । एवंस्वभावा हि बाला भवन्ति । दिष्ट्या च मां ताडयति न प्राणैर्वियोजयतीति । एतदपि विद्यते बालेष्विति । प्राणैर्वियोजयत्यपि बाले क्षमितव्यम् । दिष्ट्या च मां प्राणैर्वियोजयति न धर्माद्भ्रंशयतीति क्षमितव्यम् । एतदपि विद्यते बालेष्विति लाभ एव मन्तव्यः ॥ किं चान्यत् । स्वकृतकर्मफलाभ्यागमाच्च । स्वकृतकर्मफलाभ्यागमोऽयं मम, निमित्तमात्रं पर इति क्षमितव्यम् । किं चान्यत् । क्षमागुणांश्चानायासादीननुस्मृत्य क्षमितव्यमेवेति क्षमाधर्मः ॥

नीचैर्त्यनुत्सेकौ मार्दवलक्षणम् । मृदुभावः मृदुकर्म च मार्दवं मदनिग्रहो मानविघातश्चेत्यर्थः । तत्र मानस्येमान्यष्टौ स्थानानि भवन्ति । तद्यथा । जातिः कुलं रूपमैश्वर्यं विज्ञानं श्रुतं लाभो वीर्यमिति । एभिर्जात्यादिभिरष्टाभिर्मदस्थानैर्मत्तः परात्मनिन्दाप्रशंसाभिरतस्तीव्राहंकारोपहतमतिरिहामुत्र चाशुभफलमकुशलं कर्मोपचिनोत्युपदिश्यमानमपि च श्रेयो न प्रतिपद्यते । तस्मादेषां मदस्थानानां निग्रहो मार्दवं धर्म इति ॥

भावविशुद्धिरविसंवादनं चार्जवलक्षणम् । ऋजुभावः ऋजुकर्म वार्जवं भावदोषवर्जनमित्यर्थः । भावदोषयुक्तो ह्युपधिनिष्कृति-संयुक्त इहामुत्र चाशुभफलमकुशलं कर्मोपचिनोत्युपदिश्यमानमपि च श्रेयो न प्रतिपद्यते । तस्मादार्जवं धर्म इति ॥

अलोभः शौचलक्षणम् । शुचिभावः शुचिकर्म वा शौचं भावविशुद्धिः निष्कल्मषता धर्मसाधनमात्रास्वप्यनभिष्वङ्ग इत्यर्थः । अशुचिर्हि भावकल्मषसंयुक्त इहामुत्र चाशुभफलमकुशलं कर्मोपचिनोत्युपदिश्यमानमपि च श्रेयो न प्रतिपद्यते । तस्माच्छौचं धर्म इति ॥

सत्यर्थे भवं वचः सत्यं सद्ब्रह्म वा हितं सत्यम् । तदननृत-

१ धर्मसाधनमात्राः—रजोहरणमुखवास्त्रिकाचोलपट्टकपात्रादिलक्षणास्तास्वप्यनाभिष्वङ्गो विगतमूर्च्छ इत्यर्थः ।

मपरुषमपिशुनमनसभ्यमचपलमनाविलमविरलमसंभ्रान्तं मधुरमभिजातमसंदिग्धं स्फुटमौदार्ययुक्तमग्राम्यपदार्थाभिव्याहारमसीभरमरागद्वेषयुक्तं सूत्रमौगानुसारप्रवृत्तार्थमर्घ्यमर्थिजनभावग्रहणसमर्थमात्मपरानुग्राहकं निरुपधं देशकालोपपन्नमनवद्यमर्हच्छासनप्रशस्तं यतं मि-तं याचनं पृच्छनं प्रश्नव्याकरणमिति सत्यं धर्मः ॥

योगनिग्रहः संयमः । स सप्तदशविधः । तद्यथा । पृथिवी-कायिकसंयमः अष्कायिकसंयमः तेजस्कायिकसंयमः वायुकायिक-संयमः वनस्पतिकायिकसंयमः द्वीन्द्रियसंयमः त्रीन्द्रियसंयमः चतुरिन्द्रियसंयमः पञ्चेन्द्रियसंयमः प्रेक्ष्यसंयमः उपेक्ष्यसंयमः अपहृत्य-संयमः प्रमूज्यसंयमः कायसंयमः वाक्संयमः मनःसंयमः उपकरण-संयम इति संयमो धर्मः ॥

तपो द्विविधम् । तत्परस्तादृक्ष्यते । प्रकीर्णकं चेदमनेकविधम् । तद्यथा । यववज्रमध्ये चन्द्रप्रतिमे द्वे, कनकरत्नमुक्तावलयस्तिस्त्रः, सिंहविक्रीडते द्वे, सप्तसप्तमिकाद्याः प्रतिमाश्चतस्रः, भद्रोत्तरमाचाम्लं वर्धमानं सर्वतोभद्रमित्येवमादि । तथा द्वादश भिक्षुप्रतिमा मासिकाद्या आसप्तमासिक्याः सप्त, सप्तरात्रिक्याः तिस्रः, अहोरात्रिकी, रात्रिकी चेति ॥

बाह्याभ्यन्तरोपधिशरीरान्नपानाद्याश्रयो भावदोषपरित्याग-स्त्यागः ॥

शरीरधर्मोपकरणादिषु निर्ममत्वमाकिञ्चन्यम् ॥

व्रतपरिपालनाय ज्ञानाभिवृद्धये कषायपरिपाकाय च गुरु-

१ अविमर्दकर्म । आश्वेव प्रस्तुतार्थपरिसमाप्तिकारि ।

२ गणधरादिग्रथितं सूत्रं तस्य यो मार्ग उत्सर्गापवादलक्षणः ।

३ अन्येन पृष्टः प्रवचनाविरुद्धं व्याकरोतीति ।

४ अ. ९ सू. १९, २०.

५ दशाश्रुतस्कंधे अ. ७.

कुलवासो ब्रह्मचर्यमस्वातन्त्र्यं गुर्वधीनत्वं गुरुनिर्देशस्थायित्वामित्यर्थं च । पञ्चाचार्याः प्रोक्ताः प्रव्राजको दिर्गाचार्याः श्रुतोद्देशां श्रुतसमुद्देशा आम्नायार्थवाचक इति । तस्य ब्रह्मचर्यस्येमे विशेषगुणा भवन्ति । अब्रह्मविरतिव्रतभावना यथोक्ता इष्टस्पर्शरसरूपगन्धशब्दविभूषानभिनन्दित्वं चेति ॥ ६ ॥

अनित्याशरणसंसारैकत्वान्यत्वाशुचित्वास्रवसंवरनिर्ज-
रालोकबोधिदुर्लभधर्मस्वाख्याततत्त्वानुचिन्तनमनुप्रेक्षाः।७।

एता द्वादशानुप्रेक्षाः तत्र बाह्याभ्यन्तराणि शरीरशय्यासन-
वस्त्रादीनि द्रव्याणि सर्वसंयोगाश्चानित्या इत्यनुचिन्तयेत् । एवं
ह्यस्य चिन्तयतः तेष्वभिष्वङ्गो न भवति मा भून्मे तद्वियोगजं दुःख-
मित्यनित्यानुप्रेक्षा ॥

यथा निराश्रये जनविरहिते वनस्थलीपृष्ठे बलवता क्षुत्परि-
गतेनामिषैषिणा सिंहेनाभ्याहतस्य मृगशिशोः शरणं न विद्यते एवं
जन्मजरामरणव्याधिप्रियविप्रयोगाप्रियसंप्रयोगेप्सितालाभमदारिद्र्य-
दौर्भाग्यदौर्मनस्यमरणादिसमुत्थेन दुःखेनाभ्याहतस्य जन्तोः संसारे
शरणं न विद्यत इति चिन्तयेत् । एवं ह्यस्य चिन्तयतो नित्यम-
शरणोऽस्मीति नित्योद्विग्नस्य सांसारिकेषु भावेष्वनभिष्वङ्गो भवति ।
अर्हच्छासनोक्त एव विधौ घटते ताद्वि परं शरणमित्यशरणानुप्रेक्षा ॥

अनादौ संसारे नरकतिर्यग्योनिमनुष्यामरभवग्रहणेषु चक्रव-

१ सामयिकव्रतादेरारोपयिता ।

२ सचित्ताचित्तमिश्रवस्त्वनुज्ञायी ।

३ श्रुतमागममुद्दिशति यः प्रथमतः ।

४ एवमुद्दिष्टगुर्वादेरपाये तदेव श्रुतं समुद्दिशत्यनुजानीते वा यः स्थिरपरि-
चितकारयितृत्वेन सम्यगवधारणानुप्रवचनेन च स श्रुतसमुद्देशः ।

५ आम्नाय आगमस्तस्योत्सर्गापवादलक्षणोऽर्थस्तं वक्ति परमार्थप्रवचनार्थकथने-
नानुप्राहकः ।

त्परिवर्तमानस्य जन्तोः सर्व एव जन्तवः स्वजनाः परजना वा ।
न हि स्वजनपरजनयोर्व्यवस्था विद्यते । माता हि भूत्वा भगिनी
भार्या दुहिता च भवति । भगिनी भूत्वा माता भार्या दुहिता च
भवति । भार्या भूत्वा भगिनी दुहिता माता च भवति । दुहिता
भूत्वा माता भगिनी भार्या च भवति ॥ तथा पिता भूत्वा भ्राता
पुत्रः पौत्रश्च भवति । भ्राता भूत्वा पिता पुत्रः पौत्रश्च भवति ।
पौत्रो भूत्वा पिता भ्राता पुत्रश्च भवति । पुत्रो भूत्वा पिता भ्राता
पौत्रश्च भवति । भर्ता भूत्वा दासो भवति । दासो भूत्वा भर्ता
भवति । शत्रुर्भूत्वा मित्रं भवति । मित्रं भूत्वा शत्रुर्भवति । पुमा-
न्भूत्वा स्त्री भवति नपुंसकं च । स्त्री भूत्वा पुमान्नपुंसकं च भवति ।
नपुंसकं भूत्वा स्त्री पुमांश्च भवति । एवं चतुरशीतियोनिप्रमुखशत-
सहस्रेषु रागद्वेषमोहाभिभूतैर्जन्तुभिरनिवृत्तविषयतृष्णैरन्योन्यभक्षणा-
भिघातवधबन्धाभियोगाक्रोशादिजनितानि तीव्राणि दुःखानि प्राप्य-
न्ते । अहो द्वन्द्वारामः कष्टस्वभावः संसार इति चिन्तयेत् । एवं
ह्यस्य चिन्तयतः संसारभयोद्विग्नस्य निर्वेदो भवति । निर्विण्णश्च
संसारप्रहाणाय घटत इति संसारानुप्रेक्षा ॥

एक एवाहं न मे कश्चित्स्वः परो वा विद्यते । एक एवाहं
जाये । एक एव म्रिये । न मे कश्चित्स्वजनसंज्ञः परजनसंज्ञो वा
व्याधिजरामरणादीनि दुःखान्यपहरति प्रत्यंशहारी वा भवति ।
एक एवाहं स्वकृतकर्मफलमनुभवामीति चिन्तयेत् । एवं ह्यस्य चिन्त-
यतः स्वजनसंज्ञकेषु स्नेहानुरागप्रतिबन्धो न भवति परसंज्ञकेषु च
द्वेषानुबन्धः । ततो निःसङ्गतामभ्युपगतो मोक्षायैव यतत इत्येकत्वा-
नुप्रेक्षा ॥

१ द्वन्द्वेषु शीतोष्णसुखदुःखादिरूपेषु आरमणं यस्मिन्निति ।

शरीरव्यतिरेकेणात्मानमनुचिन्तयेत् । अन्यच्छरीरमन्योऽहम् ऐन्द्रियकं शरीरमतीन्द्रियोऽहम् अनित्यं शरीरं नित्योऽहम् अज्ञं शरीरं ज्ञोऽहम् आद्यन्तवच्छरीरमनाद्यन्तोऽहम् बहूनि च मे शरीर-शतसहस्राण्यतीतानि संसारे परिभ्रमतः स एवायमहमन्यस्तेभ्यः इत्यनुचिन्तयेत् । एवं ह्यस्य चिन्तयतः शरीरप्रतिबन्धो न भवतीति अन्यश्च शरीरान्नित्योऽहमिति निःश्रेयसे संघटत इत्यन्यत्वानुपेक्षा ॥

अशुचि खल्विदं शरीरमिति चिन्तयेत् । तत्कथमशुचीति चेदाद्युत्तरकारणाशुचित्वादशुचिभाजनत्वादशुच्युद्भवत्वादशुभपरिणामपाकानुबन्धादशक्यप्रतीकारत्वाच्चेति । तत्राद्युत्तरकारणाशुचित्वात्तावच्छरीरस्याद्यं कारणं शुक्रं शोणितं च तदुभयमत्यन्ताशुचीति उत्तरमाहारपरिणामादि । तद्यथा । क्वलाहारो हि ग्रस्तमात्र एव श्लेष्माशयं प्राप्य श्लेष्मणा द्रवीकृतोऽत्यन्ताशुचिर्भवाति । ततः पित्ताशयं प्राप्य पच्यमानोऽम्लीकृतोऽशुचिरेव भवाति । पको वाय्वाशयं प्राप्य वायुना विभज्यते पृथक् खलुः पृथग् रसः । खलान्मूत्रपुरीषादयो मलाः प्रादुर्भवन्ति रसाच्छोणितं परिणमति शोणितान्मांसम् मांसान्मेदः मेदसोऽस्थीनि अस्थिभ्यो मज्जा मज्जाभ्यः शुक्रमिति । सर्वं चैतत् श्लेष्मादिशुक्रान्तमशुचिर्भवति तस्मादाद्युत्तरकारणाशुचित्वादशुचि शरीरमिति ॥ किं चान्यत् अशुचिभाजनत्वात् अशुचीनां खल्वपि भाजनं शरीरं कर्णनासाक्षिदन्तमलस्वेदश्लेष्मापित्तमूत्रपुरीषादीनामवस्करभूतं तस्मादशुचीति ॥ किं चान्यत् । अशुच्युद्भवत्वात् एषामेव कर्णमलादीनामुद्भवः शरीरं तत उद्भवन्तीति । अशुचौ च गर्भे संभवतीति अशुचि शरीरम् ॥ किं चान्यत् । अशुभपरिणामपाकानुबन्धादार्तवे विन्दोराधानात्प्रभृति खल्वपि शरीरं कललार्बुदपेशीघनव्यूहसंपूर्णगर्भकौमारयौवनस्थविरभावजनकेनाशुभपरिणामपाके-

१ स्थूलभागः ।

नानुबद्धं दुर्गन्धि पूतिस्वभावं दुरन्तं तस्मादशुचि ॥ किं चान्यत् । अशक्यप्रतीकारत्वात् अशक्यप्रतीकारं खल्वपि शरीरस्याशुचित्वमुद्घर्तनरूपक्षणात्तानुलेपनधूपप्रघर्षवासयुक्तिमाल्यादिभिरप्यस्य न शक्यमशुचित्वमपनेतुमशुच्यात्मकत्वाच्छुच्युपघातकत्वाच्चेति । तस्मादशुचि शरीरमिति । एवं ह्यस्य चिन्तयतः शरीरे निर्वेदो भवति । निर्विण्णश्च शरीरप्रहाणाय घटत इति अशुचित्वानुपेक्षा ॥

आस्रवानिहामुत्रापाययुक्तान्महानदीस्रोतोवेगतीक्ष्णानकुशलागमकुशलनिर्गमद्वारभूतानिन्द्रियादीनवर्धयति चिन्तयेत् । तद्यथा । स्पर्शनेन्द्रियप्रसक्तचित्तः सिद्धोऽनेकविद्याबलसंपन्नोऽप्याकाशगोऽष्टाङ्गमहानिमित्तपारगो गार्ग्यः सत्यकिर्निधनमाजगाम । तथा प्रभूतयवसोदकप्रमाथावगाहादिगुणसंपन्नवनविचारिणश्च मदोत्कटा बलवन्तोऽपि हस्तिनो हस्तिबन्धकीषु स्पर्शनेन्द्रियसक्तचित्ताग्रहणमुपगच्छन्ति । ततो बन्धवधदमनवाहनाङ्कुशपार्ष्णिप्रतोदाभिघातादिजनितानि तीव्राणि दुःखान्यनुभवन्ति । नित्यमेव स्वयूथस्य स्वच्छन्दप्रचारसुखस्य वनवासस्यानुस्मरन्ति तथा मैथुनसुखप्रसङ्गादाहितगर्भाश्वतरी प्रसवकाले प्रसवितुमशक्नुवन्ती तीव्रदुःखाभिहतावशा मरणमभ्युपैति । एवं सर्वे एव स्पर्शनेन्द्रियप्रसक्ता इहामुत्र च विनिपातमृच्छन्तीति ॥ तथा जिह्वेन्द्रियप्रसक्ता मृतहस्तिशरीरस्थस्रोतोवेगोर्ढवायसवत् हैमनैर्घृतकुम्भप्रविष्टमूषिकवत् गोष्ठप्रसक्तहृदवासिकूर्मवत् मांसपेशीलुब्धश्येनवत् बडिर्शामिषगृद्धपत्स्यवच्चेति ॥ तथा घ्राणेन्द्रियप्रसक्ता ओषधिगन्धलुब्धपन्नगवत् पललगन्धानुसारिमूषिकव-

१ अवद्यतः खण्डयतः—जीवस्यापकारिणः ।

२ वेगेनोढो दूरं नीतो वायसः ।

३ हैमनं हेमन्तोद्भवत्वाच्छीतेन घनीभूतम् ।

४ मत्स्यवेधयन्त्रस्थमांसलुब्धमत्स्यवत् ।

चेति ॥ तथा चक्षुरिन्द्रियप्रसक्ताः स्त्रीदर्शनप्रसङ्गादर्जुनकचोरवत्
दीपालोकलोलपतङ्गवद्विनिपातमृच्छन्तीति चिन्तयेत् । तथा श्रोत्रेन्द्रि-
यप्रसक्तास्तित्तिरकपोतकपिञ्जलवत् गीतसंगीतध्वनिलोलमृगवद्विनि-
पातमृच्छन्तीति चिन्तयेत् । एवं हि चिन्तयन्नास्रवनिरोधाय घटत
इति आस्रवानुपेक्षा ॥

संवरांश्च महाव्रतादिगुण्यादिपरिपालनाद्गुणतश्चिन्तयेत् सर्वे
हेते यथोक्तास्रवदोषाः संवृतात्मनो न भवन्तीति चिन्तयेत् । एवं
ह्यस्य चिन्तयतो मतिः संवरायैव घटत इति संवरानुपेक्षा ॥

निर्जरा वेदना विपाक इत्यनर्थान्तरम् । स द्विविधोऽबुद्धि-
पूर्वः कुशलमूलश्च । तत्र नरकादिषु कर्मफलविपाको योऽबुद्धिपूर्वक-
स्तमुद्यतोऽनुचिन्तयेदकुशलानुबन्ध इति । तपः परीषहजयकृतः कुशल-
मूलः । तं गुणतोऽनुचिन्तयेत् । शुभानुबन्धो निरनुबन्धो वेति ।
एवमनुचिन्तयन् कर्मनिर्जरणायैव घटत इति निर्जरानुपेक्षा ॥

पञ्चास्तिकायात्मकं विविधपरिणाममुत्पत्तिस्थित्यन्यतानुग्रह-
प्रलययुक्तं लोकं चित्रस्वभावमनुचिन्तयेत् । एवं ह्यस्य चिन्तय-
तस्तत्त्वज्ञानविशुद्धिर्भवतीति लोकानुपेक्षा ॥

अनादौ संसारे नरकादिषु तेषु भवग्रहणेष्वनन्तकृत्वः परि-
वर्तमानस्य जन्तोर्विविधदुःखाभिहतस्य मिथ्यादर्शनाद्युपहतमतेर्ज्ञान-
दर्शनावरणमोहान्तरायोदयाभिभूतस्य सम्यग्दर्शनादिविशुद्धो बोधि-
दुर्लभो भवतीत्यनुचिन्तयेत् । एवं ह्यस्य बोधिदुर्लभत्वमनुचिन्तयतो
बोधिं प्राप्य प्रमादो न भवतीति बोधिदुर्लभत्वानुपेक्षा ॥

सम्यग्दर्शनद्वारः पञ्चमहाव्रतसाधनो द्वादशाङ्गोपादिष्टतत्त्वो
गुण्यादिविशुद्धव्यवस्थानः संसारनिर्वाहको निःश्रेयसप्रापको भग-

१ अर्जुनचौरकथा आचाराङ्गीकृतोऽवसेया ।

२ सम्यक्त्वाधिगमः जिनप्रणीतधर्मप्राप्तिरित्यर्थः ।

वता परमर्षिणार्हताहो व्याख्यातो धर्म इत्येवमनुचिन्तयेत् । एवं
ह्यस्य धर्मस्वाख्याततत्त्वमनुचिन्तयतो मार्गाच्यवने तदनुष्ठाने च
व्यवस्थानं भवतीति धर्मस्वाख्याततत्त्वानुचिन्तनानुपेक्षा ॥७॥

उक्ता अनुपेक्षाः । परीषहान्वक्ष्यामः ।

मार्गाच्यवननिर्जरार्थं परिषोढव्याः परीषहाः ॥ ८ ॥

सम्यग्दर्शनादेर्मोक्षमार्गादच्यवनार्थं कर्मनिर्जरार्थं च परि-
षोढव्याः परीषहा इति ॥८॥

तद्यथा ।

क्षुत्पिपासाशीतोष्णदंशमशकनाग्न्यारतिस्त्रीचर्यानिषद्याश-
य्याक्रोशवधयाचनालाभरोगतृणस्पर्शमलसत्कारपुरस्कारप्र-
ज्ञानादर्शनानि ॥ ९ ॥

क्षुत्परीषहः पिपासा शीतं उष्णं दंशमशकं नाग्न्यं अरतिः
स्त्रीपरीषहः चर्यापरीषहः निषद्या शय्या आक्रोशः वधः याचनं
अलाभः रोगः तृणस्पर्शः मलं सत्कारपुरस्कारः प्रज्ञाने अदर्शनप-
रीषह इत्येते द्वाविंशतिर्धर्मविघ्नहेतवो यथोक्तं प्रयोजनमभिसंधाय
रागद्वेषौ निहत्य परीषहाः परिषोढव्या भवन्ति ।

१ अहो इत्याश्चर्यं ।

२ परीति समन्तात् स्वहेतुभिरुदीरिता मार्गाच्यवननिर्जरार्थं साध्यादिभिः
सह्यन्ते इति परीषहाः । ते च द्वाविंशतिसंख्याकाः—१ दिगिच्छापरीषहः (बुभुक्षा-
परीषहः) बुभुक्षा अत्यन्तव्याकुलत्वहेतुरप्यसंयमभीरुतया आहारपरिपाकादिवाञ्छा-
विनिवर्तनेन परीति सर्वप्रकारं सह्यत इति परीषहः दिगिच्छापरीषहः । २
एवं पिपासापि । ३ शीतं शिशिरः स्पर्शः तदेव परीषहः शीतपरीषहः ।
४ एवं उष्णपरीषहः । ५ दंशमशकपरीषहः । ६ अचेलं चेलाभावो जिनकल्पिकादीनाम्,
अन्येषां तु भिन्नमल्पमूल्यं च चेलमप्यचेलमेव अवस्त्राशीलादिवत्, तदेव परीषहो
अचेलपरीषहः । ७ रमणं रतिः संयमविषया धृतिः, तद्विपरीता त्वरतिः सैव परीषहः

पञ्चानामेव कर्मप्रकृतीनामुदयादेते परीषहाः प्रादुर्भवन्ति ।
तद्यथा।ज्ञानावरणवेदनीयदर्शनचारित्रमोहनीयान्तरायाणामिति ॥९॥

सूक्ष्मसंपरायच्छद्मस्थवीतरागयोश्चतुर्दश ॥ १० ॥

सूक्ष्मसंपरायसंयते छद्मस्थवीतरागसंयते च चतुर्दश परीषहा
भवन्ति क्षुत्पिपासाशीतोष्णदंशमशकचर्याप्रज्ञाज्ञानालाभशय्यावधरोग-
तृणस्पर्शमलानि ॥१०॥

एकादश जिने ॥ ११ ॥

एकादश परीषहाः संभवन्ति जिने वेदनीयाश्रयाः । तद्यथा ।
क्षुत्पिपासाशीतोष्णदंशमशकचर्याशय्यावधरोगतृणस्पर्शमलपरी-
षहाः ॥ ११ ॥

बादरसंपराये सर्वे ॥ १२ ॥

बादरसंपरायसंयते सर्वे द्वाविंशतिरपि परीषहाः संभवन्ति ॥ १२ ॥

अरतिपरीषहः । ८ स्त्रीपरीषहः । ९ चरणं चर्या ग्रामानुग्रामं विहरणात्मिका सैव परी-
षहः चर्यापरीषहः । १० निषेधनं निषेधः पापकर्मणां गमनादिक्रियायाश्च सप्रयोजन-
मस्या नैषेधिकी-स्मशानादिका स्वाध्यायादिभूमिः, निषेधेति यावत् सैव परीषहो नैषे-
धिकीपरीषहः । ११ शय्यापरीषहः । १२ आक्रोशनमाक्रोशः असत्यभाषात्मकः, स
एव परीषहः आक्रोशपरीषहः । १३ वधपरीषहः । १४ याञ्चापरीषहः ।
१५ अलाभपरीषहः । १६ रोगपरीषहः । १७ तृणस्पर्शपरीषहः । १८ जल (मल)
परीषहः । १९ सत्कारपुरस्कारपरीषहः । २० प्रज्ञापरीषहः । २१ अज्ञानपरीषहः ।
२२ दर्शनं सम्यग्दर्शनं तदेव क्रियादिवादिना विचित्रमतश्रवणेऽपि सम्यक्परिषह्यमाणं
निश्चलचित्ततया धार्यमाणं परीषहो दर्शनपरीषहः । यद्वा-दर्शनशब्देन दर्शनव्यामोह-
हेतुरैहिकामुष्मिकफलानुपलम्भादिरिह गृह्यते, ततः स एव परीषहो दर्शनपरीषहः ।

१ सूक्ष्मसंपरायसंयतगुणस्थानस्य लक्षणम्-अतिसूक्ष्मसंज्वलनलोभकषायसत्त्व-
विषयकत्वम्, गुणश्रेणिसमारोहणे सति दशमगुणस्थानवर्तिरूपत्वं वा सूक्ष्मसंपराय-
चारित्रस्य लक्षणम् ।

२ छद्म आवरणं, तत्र स्थिताः छद्मस्थाः सावरणज्ञाना इत्यर्थः । वीतोऽपेतो
रागः सकलमोहोपशमात् समस्तमोहक्षयाच्च यस्यासौ वीतरागः क्रमेणैकादशगुणस्थान-
वर्ती द्वादशस्थानवर्ती च संयतौ ग्राह्यौ ।

३ बादराः अकिट्टीकृताः सम्परायाः-सञ्ज्वलनकोधादयो यस्मिन् स तथा ।

ज्ञानावरणे प्रज्ञाज्ञाने ॥ १३ ॥

ज्ञानावरणोदये प्रज्ञाज्ञानपरीषहौ भवतः ॥ १३ ॥

दर्शनमोहान्तराययोरदर्शनालाभौ ॥ १४ ॥

दर्शनमोहान्तराययोरदर्शनालाभौ यथासङ्ख्यं दर्शनमोहादयेऽ-
दर्शनपरीषहः लाभान्तरायोदयेऽलाभपरीषहः ॥ १४ ॥

चारित्रमोहे नाग्न्यारतिस्त्रीनिषद्याक्रोशयाचनासत्कारपु-
रस्काराः ॥ १५ ॥

चारित्रमोहोदये एते नाग्न्यादयः सप्त परीषहा भवन्ति ॥१५॥

वेदनीये शेषाः ॥ १६ ॥

वेदनीयोदये शेषा एकादश परीषहा भवन्ति ये जिने संभव-
न्तीत्युक्तम् । कुतः शेषा । एभ्यः प्रज्ञाज्ञानादर्शनालाभनाग्न्यारतिस्त्री-
निषद्याक्रोशयाचनासत्कारपुरस्कारेभ्य इति ॥ १६ ॥

एकादयो भाज्या युगपदेकोनविंशतेः ॥ १७ ॥

एषां द्वाविंशतेः परीषहाणामेकादयो भजनीया युगपदेकस्मिन्
जीवे आ एकोनविंशतेः । अत्र शीतोष्णपरीषहौ युगपन्न भवतः ।
अत्यन्तविरोधित्वात् । तथा चर्याशय्यानिषद्यापरीषहाणामेकस्य संभवे
द्वयोरभावः ॥१७॥

सामायिकच्छेदोपस्थाप्यपरिहारविशुद्धिसूक्ष्मसंपराययथा-
ख्यातानि चारित्रम् ॥ १८ ॥

सामायिकसंयमः छेदोपस्थाप्यसंयमः परिहारविशुद्धिसंयमः
सूक्ष्मसंपरायसंयमः यथाख्यातसंयम इति पञ्चविधं चारित्रम् । तत्पु-
लाकादिषु विस्तरेण वक्ष्यामः ॥१८॥

अनशनावमौदर्यवृत्तिपरिसंख्यानरसपरित्यागविविक्त-
शय्यासनकायक्लेशा बाह्यं तपः ॥ १९ ॥

अनशनं अवमौदर्यवृत्तिपरिसंख्यानं रसपरित्यागः विविक्त-
शय्यासनता कायक्लेश इत्येतत्षड्विधं बाह्यं तपः सम्यग्योगनिग्रहो
गुप्तिरित्यतः प्रभृति सम्यगित्यनुवर्तते । संयमरक्षणार्थं कर्मनिर्जरार्थं
च चतुर्थषष्ठाष्टमादि सम्यगनशनं तपः ॥

अवमौदर्यम् अवममित्यूननाम । अवममुदरमस्य अवमोदरः
अवमोदरस्य भावः अवमौदर्यम् । उत्कृष्टावकृष्टौ वर्जयित्वा मध्य-
मेन कवलेन त्रिविधमवमौदर्यं भवति । तद्यथा । अल्पाहारावमौदर्य-
मुपार्धावमौदर्यं प्रमाणप्राप्तात्किंचिदूनावमौदर्यमिति कवलपरिसंख्यानं
च प्राग्द्वात्रिंशद्भ्यः कवलेभ्यः ॥

वृत्तिपरिसंख्यानमनेकविधम् । तद्यथा । उत्क्षिप्तान्तप्रान्तच-
र्यादीनां सक्तुकुल्माषौदनादीनां चान्यतममभिगृह्यावशेषस्य
प्रत्याख्यानम् ॥

रसपरित्यागोऽनेकविधः । तद्यथा । मद्यमांसमधुनवनीता-
दीनां रसविकृतीनां प्रत्याख्यानविरसरूक्षाद्यभिग्रहश्च ॥

विविक्तशय्यासनता नाम एकान्तेऽनावाधेऽसंसक्ते स्त्रीपशु-
षण्डकविवर्जिते शून्यागारदेवकुलसभापर्वतगुहादीनामन्यतमे समा-
ध्यर्थं संलीनता ॥

कायक्लेशोऽनेकविधः । तद्यथा । स्थानवीरांसनोर्त्कटुकासनैक-
पार्श्वदण्डायतशयनातापनाप्रावृतादीनि सम्यक्प्रयुक्तानि बाह्यं तपः ।
अस्मात्षड्विधादपि बाह्यात्तपसः सङ्गत्यागशरीरलाघवेन्द्रियविजयसं-
यमरक्षणकर्मनिर्जरा भवन्ति ॥ १९ ॥

१ जानुप्रमाणासनसंनिविष्टस्याधस्तात् समाकृष्यते च तदासनं निवेष्टा च तद-
वस्थ एवास्ते ।

२ विनासनेन भूमौ प्रातस्त्रिफलयस्य भवति ।

प्रायश्चित्ताविनयवैयावृत्त्यस्वाध्यायव्युत्सर्गध्याना-
न्युत्तरम् ॥ २० ॥

सूत्रक्रमप्रामाण्यादुत्तरमित्यभ्यन्तरमाह । प्रायश्चित्तं विनयो
वैयावृत्त्यं स्वाध्यायो व्युत्सर्गो ध्यानमित्येतत्षड्विधमाभ्यन्तरं
तपः ॥ २० ॥

नवचतुर्दशपंचाद्विभेदं यथाक्रमं प्राग्ध्यानात् ॥ २१ ॥

तदाभ्यन्तरं तपः नवचतुर्दशपञ्चद्विभेदं भवति यथाक्रमं
प्राग्ध्यानात् ॥ २१ ॥

इत उत्तरं यद्वक्ष्यामः । तद्यथा ।

आलोचनप्रतिक्रमणतदुभयविवेकव्युत्सर्गतपश्छेद-
परिहारोपस्थापनानि ॥ २२ ॥

प्रायश्चित्तं नवभेदम् । तद्यथा । आलोचनं प्रतिक्रमणं आलो-
चनप्रतिक्रमणे विवेकः व्युत्सर्गः तपः छेदः परिहारः उपस्थापन-
मिति ॥

आलोचनं प्रकटनं प्रकाशनमाख्यानं प्रादुष्करणमित्यनर्था-
न्तरम् । प्रतिक्रमणं मिथ्यादुष्कृतसंप्रयुक्तः प्रत्यवमर्शः प्रत्याख्यानं
कायोत्सर्गकरणं च । एतदुभयमालोचनप्रतिक्रमणे । विवेको
विवेचनं विशोधनं प्रत्युपेक्षणामित्यनर्थान्तरम् । स एष संसक्तान्न-
पानोपकरणादिषु भवति । व्युत्सर्गः प्रतिष्ठापनमित्यनर्थान्तरम् । ए-
षोऽप्यनेषणीयान्नपानोपकरणादिष्वशङ्कनीयविवेकेषु च भवति । तपो
बाह्यमनशनादि प्रकीर्णं चानेकविधं चन्द्रप्रतिमादि । छेदोऽपवर्तनम-
पहार इत्यनर्थान्तरम् । स प्रव्रज्यादिवसपक्षमाससंवत्सराणामन्यत-

मानाम् भवति । परिहारो मासिकादिः । उपस्थापनं पुनर्दीक्षणं पुनश्चरणं पुनर्त्रतारोपणमित्यनर्थान्तरम् । तदेतन्नवविधं प्रायश्चित्तं देशं कालं शक्तिं संहननं संयमविराधनां च कायेन्द्रियजातिगुणोत्कर्षकृतां च प्राप्य विशुद्धचर्चं यथार्हं दीयते चाचर्यते च । चिती संज्ञानविशुद्धयोर्धातुः तस्य चित्तमिति भवति निष्ठान्तमौणादिकं च ॥

एवमेभिरालोचनादिभिः कृच्छ्रैस्तपोविशेषैर्जनिताप्रमादः तं व्यतिक्रमं प्रायश्चेतयति चेतयंश्च न पुनराचरतीति । ततः प्रायश्चित्तम् । अपराधो वा प्रायस्तेन विशुध्यत इति । अतश्च प्रायश्चित्तमिति ॥२२॥

ज्ञानदर्शनचारित्रोपचाराः ॥ २३ ॥

विनयश्चतुर्भेदः । तद्यथा । ज्ञानविनयः दर्शनविनयः चारित्रविनयः उपचारविनयः । तत्र ज्ञानविनयः पञ्चविधः मतिज्ञानादिः । दर्शनविनयः एकविध एव सम्यग्दर्शनविनयः । चारित्रविनयः पञ्चविधः सामायिकविनयादिः । औपचारिकविनयोऽनेकविधः सम्यग्दर्शनज्ञानचारित्राधिगुणाधिकेष्वभ्युत्थानासनप्रदानवन्दनानुगमादिः विनीयते तेन तस्मिन्वा विनयः ॥ २३ ॥

आचार्योपाध्यायतपस्विशैक्षकग्लानगणकुलसङ्घसाधुसमनोज्ञानाम् ॥ २४ ॥

वैयावृत्त्यं दशविधं । तद्यथा । आचार्यवैयावृत्त्यं उपध्यायवैयावृत्त्यं तपस्विवैयावृत्त्यं शैक्षकवैयावृत्त्यं ग्लानवैयावृत्त्यं कुलवैयावृत्त्यं गणवैयावृत्त्यं संघवैयावृत्त्यं साधुवैयावृत्त्यं समनोज्ञवैयावृत्त्यमिति । व्यावृत्तभावो वैयावृत्त्यं व्यावृत्तकर्म च । तत्राचार्यः पूर्वोक्तः पञ्चविधः । आचारगोचरविनयं स्वाध्यायं वाचार्यादनु तस्मादुपाधीयत इत्युपाध्यायः । संग्रहोपग्रहानुग्रहार्थं चोपाधीयते संग्रहादीन् । वास्योपाधीत इत्युपाध्यायः । द्विसंग्रहो निर्ग्रन्थ आचार्योपाध्यायसं-

ग्रहः । त्रिसंग्रहा निर्ग्रन्थी आचार्योपाध्यायप्रवर्तिनीसंग्रहा । प्रवर्तिनी दिगाचार्येण व्याख्याता । हिताय प्रवर्तते प्रवर्तयति चेति प्रवर्तिनी । विकृष्टोग्रतपोयुक्तस्तपस्वी । अचिरप्रव्रजितः शिक्षयितव्यः शिक्षः शिक्षामर्हतीति शैक्षो वा । ग्लानः प्रतीतः । गणः स्थविरसन्ततिसंस्थितिः । कुलमाचार्यसंततिसंस्थितिः । संघश्चतुर्विधः श्रमणादिः । साधवः संयताः । संभोगयुक्ताः समनोज्ञाः । एषामन्नपानवस्त्रपात्रप्रतिश्रयपीठफलकसंस्तारादिभिर्धर्मसाधनैरुपग्रहः शुश्रूषा भेषजक्रिया कान्तारविषमदुर्गोपसर्गेष्वभ्युपपत्तिरित्येतदादि वैयावृत्त्यम् ॥ २४ ॥

वाचनाप्रच्छनानुप्रेक्षाम्नायधर्मोपदेशाः ॥ २५ ॥

स्वाध्यायः पञ्चविधः । तद्यथा । वाचना प्रच्छनं अनुप्रेक्षा आम्नायः धर्मोपदेश इति । तत्र वाचनं शिष्याध्यापनम् । प्रच्छनं ग्रन्थार्थयोः । अनुप्रेक्षा ग्रन्थार्थयोरेव मनसाभ्यासः । आम्नायो धोषविशुद्धं परिवर्तनं गुणनं रूपदानमित्यर्थः । अर्थोपदेशो व्याख्यानमनुयोगवर्णनं धर्मोपदेश इत्यनर्थान्तरम् ॥ २५ ॥

बाह्याभ्यन्तरोपधयोः ॥ २६ ॥

व्युत्सर्गो द्विविधः बाह्य आभ्यन्तरश्च । तत्र बाह्यो द्वादशरूपकस्योपधेः । आभ्यन्तरः शरीरस्य कषायाणां चेति ॥ २६ ॥

उत्तमसंहननस्यैकाग्रचिन्तानिरोधो ध्यानम् ॥ २७ ॥

उत्तमसंहननं वज्रर्षभमर्धवज्रनाराचं च । तद्युक्तस्यैकाग्रचिन्तानिरोधश्च ध्यानम् ॥ २७ ॥

आमुहूर्तात् ॥ २८ ॥

तद्ध्यानमामुहूर्ताद्भवति परतो न भवति दुर्ध्यानत्वात् ॥२८॥

आर्तारौद्रधर्मशुक्लानि ॥ २९ ॥

तच्चतुर्विधं भवति । तद्यथा । आर्तं रौद्रं धर्मं शुक्लमिति तेषाम् ॥ २९ ॥

परे मोक्षहेतू ॥ ३० ॥

तेषां चतुर्णां ध्यानानां परे धर्मशुक्ले मोक्षहेतू भवतः । पूर्वे त्वार्तरौद्रे संसारहेतू इति ॥ ३० ॥

अत्राह । किमेषां लक्षणमिति । अत्रोच्यते—

आर्तममनोज्ञानां सम्प्रयोगे तद्विप्रयोगाय स्मृति-
समन्वाहारः ॥ ३१ ॥

अमनोज्ञानां विषयाणां सम्प्रयोगे तेषां विप्रयोगार्थं यः स्मृति-
समन्वाहारो भवति तदार्तध्यानमित्याचक्षते ॥ ३१ ॥

किं चान्यत्—

वेदनायाश्च ॥ ३२ ॥

वेदनायाश्चामनोज्ञायाः सम्प्रयोगे तद्विप्रयोगाय स्मृतिसमन्वा-
हार आर्तमिति ॥ ३२ ॥

किं चान्यत्—

विपरीतं मनोज्ञानाम् ॥ ३३ ॥

मनोज्ञानां विषयाणां मनोज्ञायाश्च वेदनाया विप्रयोगे तत्सं-
प्रयोगाय स्मृतिसमन्वाहार आर्तम् ॥ ३३ ॥

किं चान्यत्—

१ शोकाक्रन्दनविलपनादिरूपत्वम् ।

२ क्रूरपरिणामादिरूपत्वम् ।

३ जिनप्रणीतभावश्रद्धानादिनिमित्तकत्वम् ।

४ अवाध्यासंमोहादिकरणरूपत्वम् ।

५ अमनोज्ञः—अप्रियः ।

निदानं च ॥ ३४ ॥

कामोपहतचित्तानां पुनर्भवविषयसुखगृहानां निदानमार्त-
ध्यानं भवति ॥ ३४ ॥

तदविरतदेशविरतप्रमत्तसंयतानाम् ॥ ३५ ॥

तदेतदार्तध्यानमविरतदेशविरतप्रमत्तसंयतानामेव भवति ॥ ३५ ॥

हिंसानृतस्तेयविषयसंरक्षणेभ्यो रौद्रमविरतदेशविरतयोः ३६ ॥

हिंसार्थमनृतवचनार्थं स्तेयार्थं विषयसंरक्षणार्थं च स्मृतिसम-
न्वाहारो रौद्रध्यानं तदविरतदेशविरतयोरेव भवति ॥ ३६ ॥

आज्ञापायविपाकसंस्थानविचयाय धर्ममप्रमत्तसंयतस्या ॥ ३७ ॥

आज्ञाविचयाय अपायविचयाय विपाकविचयाय संस्थानविच-
याय च स्मृतिसमन्वाहारो धर्मध्यानम् । तदप्रमत्तसंयतस्य भवति ॥ ३७ ॥

किं चान्यत्—

उपशान्तक्षीणकषाययोश्च ॥ ३८ ॥

उपशान्तकषायस्य च धर्मं ध्यानं भवति ॥ ३८ ॥

किं चान्यत्—

शुक्ले चाद्ये पूर्वविदः ॥ ३९ ॥

शुक्ले चाद्ये ध्याने पृथक्त्ववितर्कैकत्ववितर्के चोपशान्तक्षीण-
कषाययोर्भवतः आद्ये शुक्ले ध्याने पृथक्त्ववितर्कैकत्ववितर्के पूर्वविदो
भवतः ॥ ३९ ॥

१ 'पूर्वविदः' इति पदमस्य सूत्रस्यैकदेशः इति हरिभद्रसिद्धसेनगणिटीकाभ्यां
विज्ञायते । अतोऽस्माभिस्तथैव मुद्रापितम् । रायचन्द्रजैनशास्त्रमालामुद्रितपुस्तके 'पूर्व-
विदः' इति पदस्यानुल्लेखः स चिन्त्यः । भाष्ये पूर्वविदो भवत इत्युल्लेखात् । अस्माभिः
भाण्डारकर ओरिएण्टल रिसर्च इंस्टिट्यूट सङ्ग्रहीतलिखितपुस्तके पूर्वविदः इति
पृथक्तया निर्दिष्टं सूत्रमुपलब्धं टीकाकारवैमत्यात्तथा न मुद्रितम् ।

परे केवलिनः ॥ ४० ॥

परे द्वे शुक्लध्याने केवलिन एव भवतः न छद्मस्थस्य ॥४०॥

पृथक्त्वैकत्ववितर्कसूक्ष्मक्रियाप्रतिपातिव्युपरत-

क्रियानिवृत्तीनि ॥ ४१ ॥

पृथक्त्ववितर्क एकत्ववितर्क काययोगानां सूक्ष्मक्रियाप्रति-
पाति व्युपरतक्रियानिवृत्तीति चतुर्विधं शुक्लध्यानम् ॥ ४१ ॥

तत्र्येककाययोगायोगानाम् ॥ ४२ ॥

तदेतच्चतुर्विधं शुक्लध्यानं त्रियोगस्यान्यतमयोगस्य काय-
योगस्यायोगस्य च यथासङ्ख्यं भवति । तत्र त्रियोगानां पृथक्त्व-
वितर्कमैकान्यतमयोगानामेकत्ववितर्क काययोगानां सूक्ष्मक्रियम-
प्रतिपात्ययोगानां व्युपरतक्रियमनिवृत्तीति ॥ ४२ ॥

एकाश्रये सवितर्के पूर्वे ॥ ४३ ॥

एकद्रव्याश्रये सवितर्के पूर्वे ध्याने प्रथमद्वितीये ॥ ४३ ॥
तत्र सविचारं प्रथमम् ।

अविचारं द्वितीयम् ॥ ४४ ॥

अविचारं सवितर्क द्वितीयं ध्यानं भवति ॥ ४४ ॥

अत्राह । वितर्कविचारयोः कः प्रतिविशेष इति । अत्रोच्यते—

वितर्कः श्रुतम् ॥ ४५ ॥

यथोक्तं श्रुतज्ञानं वितर्को भवति ॥ ४५ ॥

विचारोऽर्थव्यञ्जनयोगसंक्रान्तिः ॥ ४६ ॥

अर्थव्यञ्जनयोगसंक्रान्तिर्विचार इति ॥

तदाभ्यन्तरं तपः संवरत्वाद्भिनवकर्मोपचयप्रतिषेधकं निर्ज-

१ अविचारं द्वितीयमिति वचनादर्थलभ्यं सविचारं प्रथममिति । श्रीहारीभद्रस्तु
अविचारं द्वितीयमिति सूत्रमालोच्य सविचारं प्रथममिति भाष्यं ग्रथितं इति वदति ।

रणफलत्वात्कर्मनिर्जरकम् । अभिनवकर्मोपचयप्रतिषेधकत्वात्पूर्वोप-
चितकर्मनिर्जरकत्वाच्च निर्वाणप्रापकमिति ॥ ४६ ॥

अत्राह । उक्तं भवता परीषहजयात्तपसोऽनुभावतश्च कर्मनि-
र्जरा भवतीति । तत्किं सर्वे सम्यग्दृष्टयः समनिर्जरा आहोस्विदस्ति
कश्चित्प्रतिविशेष इति । अत्रोच्यते ।

सम्यग्दृष्टिश्रावकविरतानन्तवियोजकदर्शनमोहक्ष-
पकोपशमकोपशान्तमोहक्षपकक्षीणमोहजिनाः क्रमशोऽसं-
ख्येयगुणनिर्जराः ॥ ४७ ॥

सम्यग्दृष्टिः श्रावकः विरतः अनन्तानुबन्धिवियोजकः दर्शन-
मोहक्षपकः मोहोपशमकः उपशान्तमोहः मोहक्षपकः क्षीणमोहः जिर्णं
इत्येते दश क्रमशोऽसङ्ख्येयगुणनिर्जरा भवन्ति । तद्यथा । सम्य-
ग्दृष्टेः श्रावकोऽसङ्ख्येयगुणनिर्जरः श्रावकाद्विरतः विरतादनन्ता-
नुबन्धिवियोजक इत्येवं शेषाः ॥ ४७ ॥

१ सम्यग्दृष्टिभाक् ।

२ आचार्यप्रभृतीन् पर्युपासीनः प्रवचनसारं शृणोतीति श्रावकः । श्रुष्वंश्च
सकलचरणकरणाक्षमो गृहस्थयोग्यमनुगुणशिक्षाव्रतलक्षणधर्ममनुतिष्ठति यथाशक्ति वा ।
द्वादशप्रकारस्य धर्मस्यैकदेशानुष्ठाय्यपि श्रावक एव ।

३ साधुधर्मानुष्ठायी सर्वस्मात्प्राणातिपाताद्यावज्जीवं विरतः ।

४ अनन्तः संसारस्तदनुबन्धिनोऽनन्ताः क्रोधादयः । तान् वियोजयत्युप-
शमयति ।

५ दर्शनमोहोऽनन्तानुबन्धिनश्चत्वारः सम्याग्मिथ्यात्वतदुभयानि च । अस्य
सप्तविधस्य दर्शनमोहस्य क्षपकः ।

६ तथास्यैवोपशमकः ।

७ मोहोऽष्टाविंशतिभेदः षोडश कषायाः सम्यक्त्वमिथ्यात्वसम्याग्मिथ्यात्वहास्य-
रत्यरतिभयशोकजुगुप्सास्त्रीपुंनपुंसकवेदाश्च । अस्योपशमनादुपशान्तमोहः ।

८ अस्यैव सकलस्य क्षपणात् ।

९ क्षपितनिरवशेषमोहः ।

१० चतुर्विधघातिकर्मजयनात् ।

पुलाकबकुशकुशीलनिर्ग्रन्थस्नातका निर्ग्रन्थाः ॥ ४८ ॥

पुलाको बकुशः कुशीलो निर्ग्रन्थः स्नातक इत्येते पञ्चनिर्ग्रन्थ-
विशेषा भवन्ति । तत्र सततमप्रतिपातिनो जिनोक्तादागमान्निर्ग्रन्थ-
पुलाकाः । नैर्ग्रन्थं प्रति प्रस्थिताः शरीरोपकरणविभूषानुवर्तिन
ऋद्धियशस्कामाः सार्तगौरवाश्रिता अविचिक्तपरिचाराश्छेदशबल्यु-
क्ता निर्ग्रन्था बकुशाः । कुशीला द्विविधाः प्रतिसेवनाकुशीलाः कषा-
यकुशीलाश्च । तत्र प्रतिसेवनाकुशीलाः नैर्ग्रन्थं प्रति प्रस्थिता अनि-
यतेन्द्रियाः कथंचित्किंचिदुत्तरगुणेषु विराधयन्तश्चरन्ति ते प्रतिसेव-
नाकुशीलाः । येषां तु संयतानां सतां कथंचित्संज्वलनकषाया
उदीर्यन्ते ते कषायकुशीलाः । ये वीतरागच्छद्ब्रस्था ईर्यापथप्राप्ता-
स्ते निर्ग्रन्थाः । ईर्या योगः पन्थाः संयमः योगसंयमप्राप्ता इत्यर्थः ।
संयोगाः शैलेशीप्रतिपन्नाश्च केवलिनः स्नातका इति ॥ ४८ ॥

संयमश्रुतप्रतिसेवनातीर्थलिङ्गलेश्योपपातस्थानविकल्पतः
साध्या ॥४९॥

एते पुलाकादयः पञ्च निर्ग्रन्थविशेषा एभिः संयमादिभिरनु-
थोगविकल्पैः साध्या भवन्ति । तद्यथा ।

- १ धर्मोपकरणादृते परित्यक्तब्राह्मण्यन्तरोपघयो निर्ग्रन्थाः ।
- २ सुखशीलता-सातगौरवम् । तदाश्रिताः । गौरवशब्द आदरार्थः ।
- ३ असंयमात्पृथग्भूता घृष्टजंघास्तैलादिकृतशरीरमुजाः कर्तारिकाकल्पितकेशा एवं-
विषः परिवारो येषां ।
- ४ सर्वदेशछेदाहातीचारजनितशबलेन वैचित्र्येण युक्ताः ।
- ५ अष्टादशसहस्रभेदं शीलं तत उत्तरगुणभगेन केनचित्कषायोदयेन वा कुत्सितं
येषां ते कुशीलाः ।
- ६ प्रतिसेवनेत्यासेवनं ज्ञानाद्यतिचाराणां भजनं तेन कुत्सितं शीलं येषां ते
प्रतिसेवनाकुशीलाः ।
- ७ कषायाः संज्वलनाख्यास्तदुदयात्कुत्सितं शीलं येषाम् ।

संयमः । कः कस्मिन्संयमे भवतीति । उच्यते । पुलाकबकुश-
प्रतिसेवनाकुशीला द्वयोः संयमयोः सामायिके छेदोपस्थाप्ये च ।
कषायकुशीलो द्वयोः परिहारविशुद्धौ सूक्ष्मसंपराये च । निर्ग्रन्थस्ना-
तकावेकस्मिन्यथाख्यातसंयमे ॥

श्रुतम् । पुलाकबकुशप्रतिसेवनाकुशीला उत्कृष्टेनाभिन्नाक्षर-
दशपूर्वधराः । कषायकुशीलनिर्ग्रन्थौ चतुर्दशपूर्वधरौ । जघन्येन
पुलाकस्य श्रुतमाचारवस्तु । बकुशकुशीलनिर्ग्रन्थानां श्रुतमष्टौ प्रव-
चनमातरः । श्रुतापगतः केवली स्नातक इति ॥

१ समो रागद्वेषविरहरूप आयो लामः । अथवा आयो गमनं सकल-
क्रियोपलक्षणमेतत् । सर्वा च क्रिया साधो रागद्वेषवियुक्तस्य निर्जराफला । तादृश-
समस्यायः समायः । तदेव सामायिकम् ।

२ प्रथमापेक्षया विशुद्धतरसर्वसावद्योगविरतावस्थानरूपत्वं विविक्ततरमहा-
व्रतारोपणरूपत्वं पूर्वपर्यायछेदपूर्वकपर्यायान्तरे उपस्थापनरूपत्वं वा छेदोपस्थापनीयस्य
लक्षणम् ।

३ सावद्योगविरतिरूपत्वे सति तपोविशेषेण विशुद्धरूपत्वं यस्मिन् सति तपो-
विशेषेण सावद्योगविरतस्य विशुद्धता भवति तद्रूपत्वं वा परिहारविशुद्धचारित्र्यस्य
लक्षणम् ।

४ अतिसूक्ष्मसंज्वलनलोभकषायसत्त्वविषयकत्वं गुणश्रेणिसमारोहणे सति
दशमगुणस्थानवर्तिरूपत्वं वा सूक्ष्मसंपरायचारित्र्यस्य लक्षणम् ।

५ प्रक्षालितसकलघातिकर्ममलपटलः ।

६ अभिन्नमन्यूनम् । एकेनायक्षरेणान्यूनानि दश पूर्वाणि ग्रन्थविशेषान्
धारयति ।

७ चतुर्दशपूर्वान् ग्रन्थविशेषान् धारयतः ।

८ आचाराङ्गं प्रथमम् ।

९ पञ्च समितयः । तिस्रो गुप्तयः ।

प्रतिसेवना । पञ्चानां मूलगुणानां रात्रिभोजनविरतिषष्ठानां पराभियोगाद्बलात्कारेणान्यतमं प्रतिसेवमानः पुलाको भवति । मैथुनामित्येके । वकुशो द्विविधः उपकरणवकुशः शरीरवकुशश्च । तत्रोपकरणाभिष्वक्तचित्तो विविधविचित्रमहाधनोपकरणपरिग्रहयुक्तो बहुविशेषोपकरणकांक्षायुक्तो नित्यं तत्प्रतिसंस्कारसेवी भिक्षुरूप-करणवकुशो भवति । शरीराभिष्वक्तचित्तो विभूषार्थं तत्प्रतिसंस्कार-सेवी शरीरवकुशः । प्रतिसेवनाकुशीलो मूलगुणानविराधयन्नुत्तर-गुणेषु कांचिद्विराधनां प्रतिसेवते । कषायकुशीलनिर्ग्रन्थस्नातकानां प्रतिसेवना नास्ति ॥

तीर्थम् । सर्वे सर्वेषां तीर्थकराणां तीर्थेषु भवन्ति । एके त्वाचार्या मन्यन्ते पुलाकवकुशप्रतिसेवनाकुशीलास्तीर्थे नित्यं भवन्ति शेषास्तीर्थे वातीर्थे वा ॥

लिङ्गम् । लिङ्गं द्विविधम् । द्रव्यलिङ्गं भावलिङ्गं च । भावलिङ्गं प्रतीत्य सर्वे पञ्च निर्ग्रन्था भावलिङ्गे भवन्ति द्रव्यलिङ्गं प्रतीत्य भार्ज्याः ॥

लेश्याः । पुलाकस्योत्तरास्तिस्त्रो लेश्या भवन्ति । वकुशप्रति-सेवनाकुशीलयोः सर्वाः षडपि । कषायकुशीलस्य परिहारविशुद्धे-स्तिस्त्र उत्तराः । सूक्ष्मसंपरायस्य निर्ग्रन्थस्नातकयोश्च शुक्लैव केवला भवति । अयोगः शैलेशीप्रतिपन्नोऽलेश्यो भवति ॥


- १ १ प्राणातिपातः । २ मृषावादः । ३ अदत्तादानम् । ४ मैथुनम् ।
५ परिग्रहः इति पञ्च मूलगुणाः षष्ठी च रात्रिभोजनाविरतिः ।
२ तरन्त्यनेनेति तीर्थं वचनं प्रथमगणधरो वा ।
३ कदाचिदतीर्थेऽपि मरुदेवीप्रभृतयः श्रूयन्ते । मरुदेवी प्रथमतीर्थकरस्य श्रीऋषभदेवस्य माता ।
४ रजोहरणमुखवास्त्रिकादि ।
५ ज्ञानदर्शनचारित्र्याणि ।
६ कदाचिद् द्रव्यलिङ्गं न निमित्तं यथा मरुदेव्याम् ।

उपपातः । पुलाकस्योत्कृष्टस्थितिषु देवेषु सहस्रारे । वकुश-प्रतिसेवनाकुशीलयोर्द्वाविंशतिसागरोपमस्थितिष्वारणाच्युतकल्पयोः । कषायकुशीलनिर्ग्रन्थयोस्त्रयस्त्रिंशत्सागरोपमस्थितिषु देवेषु सर्वार्थ-सिद्धे । सर्वेषामपि जघन्या पल्योपमपृथक्त्वस्थितिषु सौधर्मे । स्नात-कस्य निर्वाणमिति ॥

स्थानम् । असङ्गचेयानि संयमस्थानानि कषायनिमित्तानि भवन्ति । तत्र सर्वजघन्यानि लब्धिस्थानानि पुलाककषायकुशीलयोः तौ युगपदसङ्गचेयानि स्थानानि गच्छतः । ततः पुलाको व्युच्छि-द्यते कषायकुशीलस्त्वसङ्गचेयानि स्थानान्येकाकी गच्छति । ततः कषायकुशीलप्रतिसेवनाकुशीलवकुशा युगपदसङ्गचेयानि संयमस्था-नानि गच्छन्ति । ततो वकुशो व्युच्छिद्यते । ततोऽसङ्गचेयानि स्थानानि गत्वा प्रतिसेवनाकुशीलो व्युच्छिद्यते । ततोऽसङ्गचेयानि स्थानानि गत्वा कषायकुशीलो व्युच्छिद्यते । अत ऊर्ध्वमेकषाय-स्थानानि निर्ग्रन्थः प्रतिपद्यते । सोऽप्यसङ्गचेयानि स्थानानि गत्वा व्युच्छिद्यते । अत ऊर्ध्वमेकमेव स्थानं गत्वा निर्ग्रन्थस्नातको निर्वाणं प्राप्नोतीति एषां संयमलब्धिरनन्तानन्तगुणा भवतीति ॥

इति तत्त्वार्थाधिगमेऽअर्हत्प्रवचनसंग्रहे
नवमोऽध्यायः समाप्तः ॥ ९ ॥

अथ दशमोऽध्यायः ।



मोहक्षयाज्ज्ञानदर्शनावरणान्तरायक्षयाच्च केवलम् ॥ १ ॥

मोहनीये क्षीणे ज्ञानावरणदर्शनावरणान्तरायेषु क्षीणेषु च केवलज्ञानदर्शनमुत्पद्यते । आसां चतसृणां कर्मप्रकृतीनां क्षयः केवलस्य हेतुरिति । तत्क्षयादुत्पद्यत इति हेतौ पञ्चमीनिर्देशः । मोहक्षयादिति पृथक्करणं क्रमप्रसिद्धयर्थं यथा गम्येत पूर्वं मोहनीयं कृत्स्नं क्षीयते ततोऽन्तमुहूर्तं छद्मस्थवीतरागो भवति । ततोऽस्य ज्ञानदर्शनावरणान्तरायप्रकृतीनां तिसृणां युगपत्क्षयो भवति । ततः केवलमुत्पद्यते ॥ १ ॥

अत्राह । उक्तं मोहक्षयाज्ज्ञानदर्शनावरणान्तरायक्षयाच्च केवलमिति । अथ मोहनीयादीनां क्षयः कथं भवतीति । अत्रोच्यते—

बन्धहेत्वभावनिर्जराभ्याम् ॥ २ ॥

मिथ्यादर्शनादयो बन्धहेत्वौऽभिहिताः । तेषामपि तदाव-
रणीयस्य कर्मणः क्षयाद्भावो भवति सम्यग्दर्शनादीनां चोत्पत्तिः ।
'तत्त्वार्थश्रद्धानं सम्यग्दर्शनम्' 'तन्निर्सर्गादधिगमा-
द्वा' इत्युक्तम् । एवं संवरसंवृतस्य महात्मनः सम्यग्ख्यायामस्या-
भिनवस्य कर्मण उपचयो न भवति पूर्वोपचितस्य च यथोक्तैर्निर्ज-
राहेतुभिरत्यन्तक्षयः । ततः सर्वद्रव्यपर्यायविषयं परमैश्वर्यमनन्तं

१ कर्मस्वभावानाम् ।

२ अ. ८ सू. १.

३ अ. १ सू. २.

४ अ. १ सू. ३.

अंतिम तिर्थंकर

॥ श्री महावीरस्वामी ॥



वीरः सर्व सुरा सुरेन्द्र महितो वीरं बुधा संश्रिता ।
वीरेणाभितः स्वकर्मनिचयो वीराय नित्यं नमः ॥

१८९

दशमोऽध्यायः ।

केवलं ज्ञानदर्शनं प्राप्य शुद्धो बुद्धः सर्वज्ञः सर्वदर्शी जिनः केवली
भवति । ततः प्रतनुशुभचतुःकर्मावशेष आयुःकर्मसंस्कारवशा-
द्विहरति ।

ततोऽस्य—

कृत्स्नकर्मक्षयो मोक्षः ॥ ३ ॥

कृत्स्नकर्मक्षयलक्षणो मोक्षो भवति । पूर्वं क्षीणानि चत्वारि
कर्माणि पश्चाद्वेदनीयनामगोत्रायुष्कक्षयो भवति । तत्क्षयसमकालमे-
वौदारिकशरीरवियुक्तस्यास्य जन्मनः प्रहाणम् । हेत्वभावाच्चोत्तर-
स्याप्रादुर्भावः । एषावस्था कृत्स्नकर्मक्षयो मोक्ष इत्युच्यते ॥ ३ ॥

किं चान्यत् ।

औपशमिकादिभव्यत्वाभावाच्चान्यत्र केवलसम्य-
क्त्वज्ञानदर्शनसिद्धत्वेभ्यः ॥ ४ ॥

औपशमिकक्षायिकक्षायौपशमिकौदयिकपारिणामिकानां भा-
वानां भव्यत्वस्य चाभावान्मोक्षो भवति अन्यत्र केवलसम्यक्त्व-
केवलज्ञानकेवलदर्शनसिद्धत्वेभ्यः । एते ह्यस्य क्षायिका नित्यास्तु
मुक्तस्यापि भवन्ति ॥ ४ ॥

तदनन्तरमूर्ध्वं गच्छत्यालोकान्तात् ॥ ५ ॥

तदनन्तरमिति कृत्स्नकर्मक्षयानन्तरमौपशमिकाद्यभावानन्तरं
चेत्यर्थः । मुक्त ऊर्ध्वं गच्छत्यालोकान्तात् । कर्मक्षये देहवियोग-
सिध्यमानगतिलोकान्तप्राप्तयोऽस्य युगपदेकसमयेन भवन्ति । तद्यथा ।
प्रयोगपरिणामादिसमुत्थस्य गतिकर्मण उत्पत्तिकार्यारम्भविनाशा
युगपदेकसमयेन भवन्ति तद्वत् ॥ ५ ॥

अत्राह । प्रहीणकर्मणो निरास्रवस्य कथं गतिर्भवतीति ।
अत्रोच्यते—

पूर्वप्रयोगादसङ्गत्वाद्बन्धच्छेदात्तथागतिपरिणामाच्च तद्गतिः ६

पूर्वप्रयोगात् । यथा हस्तदण्डचक्रसंयुक्तसंयोगात्पुरुषप्रयत्न-
तश्चाविद्धं कुलालचक्रमुपरतेष्वपि पुरुषप्रयत्नहस्तदण्डचक्रसंयोगेषु
पूर्वप्रयोगाद्ब्रह्मत्येवासंस्कारपरिक्षयात् एवं यः पूर्वमस्य कर्मणा
प्रयोगो जनितः स क्षीणेऽपि कर्मणि गतिहेतुर्भवति । तत्कृता गतिः ।

किं चान्यत् ॥

असङ्गत्वात् । पुद्गलानां जीवानां च गतिमत्त्वमुक्तं नान्येषां
द्रव्याणाम् । तत्राधो गौरवधर्माणः पुद्गला ऊर्ध्वगौरवधर्माणो जीवाः ।
एष स्वभावः । अतोऽन्यासङ्गादिजनिता गतिर्भवति । यथा सत्स्वपि
प्रयोगादिषु गतिकारणेषु जातिनियमेनाधास्तिर्यगूर्ध्वं च स्वाभाविक्यो
लोष्टत्रायवृत्तीनां गतयो दृष्टाः तथा सङ्गाविनिर्मुक्तस्योर्ध्वगौरवादूर्ध्व-
मेव सिध्यमानगतिर्भवति । संसारिणस्तु ॥ कर्मसङ्गादधास्तिर्यगूर्ध्वं च ॥

किं चान्यत् ।

बन्धच्छेदात् । यथा रज्जुबन्धच्छेदात्पेडाया वीजकोशबन्धन-
च्छेदाच्चैरण्डवीजानां गतिर्दृष्टा तथा कर्मबन्धनच्छेदात्सिध्यमानगतिः ।

किं चान्यत् ।

तथागतिपरिणामाच्च । ऊर्ध्वगौरवात्पूर्वप्रयोगादिभ्यश्च हेतुभ्यः
तथास्य गतिपरिणाम उत्पद्यते येन सिध्यमानगतिर्भवति । ऊर्ध्वमेव
भवति नाधास्तिर्यग्वा गौरवप्रयोगपरिणामासङ्गयोगाभावात् । तद्यथा ।

१ यथा रज्ज्वा गाढं बद्धायाः कीचकविदलघटितायाः रज्जुबन्धच्छेदादुपरित-
नपुटस्यागमनमूर्ध्वं दृष्टं यथा वा बीजीकोशः फलं फली वा तस्या बन्धनं गाढसंपुटता
तस्याः सवितुकिरणतापशोषितायाः परिणतिकाले संपुटोद्भेदलक्षणश्छेदः । तस्मात्
बन्धच्छेदात् एरंडादिफलभेदे बीजानां गतिः । यथाबीजान्युड्डीय दूरे पतन्ति तथा कर्म-
बन्धोऽत्रफलादिस्थानीयः । तस्य छेदात्तद्विघटनानन्तरमेवोर्ध्वं गच्छत्यालोकान्तात् ।
पेडाशब्दो वेणीवाचको देशीभाषाप्रसिद्धया ।

गुणवद्भूमिभागारोपितमृतुकालजातं बीजोद्भेदादङ्कुरप्रवालपर्णपुष्प-
फलकालेष्वविमानितसेकदौर्हदादिपोषणकर्मपरिणतं कालच्छिन्नं
शुष्कमलाव्वप्सु न निमज्जति तदेव गुरुकृष्णमृत्तिकालेपैर्धनैर्बहुभिरा-
लिप्तं घनमृत्तिकालेपवेष्टनजनितागन्तुकगौरवमप्सु प्रक्षिप्तं तज्जल-
प्रतिष्ठं भवति यदा त्वस्याद्भिः क्लिन्नो मृत्तिकालेपो व्यपगतो भवति
तदा मृत्तिकालेपसङ्गाविनिर्मुक्तं मोक्षानन्तरमेवोर्ध्वं गच्छति आसलि-
लोर्ध्वतलात् एवमूर्ध्वगौरवगतिधर्मा जीवोऽप्यष्टकर्ममृत्तिकालेपवे-
ष्टितः तत्सङ्गात्संसारमहार्णवे भवसलिले निमग्नो भवासक्तोऽ-
धास्तिर्यगूर्ध्वं च गच्छति सम्यग्दर्शनादिसलिलच्छेदात्प्रहीणाष्टवि-
धकर्ममृत्तिकालेप ऊर्ध्वगौरवादूर्ध्वमेव गच्छत्यालोकान्तात् ॥

स्यादेतत् लोकान्तादप्यूर्ध्वं मुक्तस्य गतिः किमर्थं न भवतीति ।
अत्रोच्यते । धर्मास्तिकायाभावात् । धर्मास्तिकायो हि जीवपुद्गलानां
गत्युपग्रहेणोपकुरुते । स तत्र नास्ति । तस्माद्रत्युपग्रहकारणाभावा-
त्परतो गतिर्न भवत्यप्सु अलावुवत् । नाधो न तिर्यगित्युक्तम् ।
तत्रैवानुश्रेणिगतिलोकान्तेऽवातिष्ठते मुक्तो निःक्रियः इति ॥

क्षेत्रकालगतिलिङ्गतीर्थचारित्रप्रत्येकबुद्धबोधितज्ञानावगाह-
नान्तरसंख्याल्पबहुत्वतः साध्याः ॥ ७ ॥

क्षेत्रं कालः गतिः लिङ्गं तीर्थं चारित्रं प्रत्येकबुद्धबोधितः
ज्ञानमवगाहना अन्तरं संख्या अल्पबहुत्वमित्येतानि द्वादशानुयोग-
द्वाराणि सिद्धस्य भवन्ति । एभिः सिद्धः साध्योऽनुगम्यश्चिन्त्यो
व्याख्येय इत्येकार्थत्वम् । तत्र पूर्वभावप्रज्ञापनीयः प्रत्युत्पन्नभावप्र-
ज्ञापनीयश्च द्वौ नयौ भवतः । तत्कृतोऽनुयोगविशेषः । तद्यथा ।

१ पूर्वः—अतीतः ।

२ प्रत्युत्पन्नः—वर्तमानः ।

क्षेत्रम् । कस्मिन् क्षेत्रे सिद्धयतीति । प्रत्युत्पन्नभावप्रज्ञापनीयं प्रति सिद्धिक्षेत्रे सिद्धयति । पूर्वभावप्रज्ञापनीयस्य जन्म प्रतिपञ्चदशसु कर्मभूमिषु जातः सिद्धयति । संहरणं प्रति मानुषक्षेत्रे सिद्धयति । तत्र प्रमत्तसंयताः संयतासंयताश्च संहियन्ते । श्रमण्यपगतवेदः परिहारविशुद्धिसंयतः पुलाकोऽप्रमत्तश्चतुर्दशपूर्वा आहारकशरीरीति न संहियन्ते । ऋजुसूत्रनयः शब्दादयश्च त्रयः प्रत्युत्पन्नभावप्रज्ञापनीयाः शेषा नया उभयभावं प्रज्ञापयन्तीति ॥

कालः । अत्रापि नयद्वयम् । कस्मिन्काले सिद्धयतीति । प्रत्युत्पन्नभावप्रज्ञापनीयस्य अकाले सिद्धयति । पूर्वभावप्रज्ञापनीयस्य जन्मतः संहरणतश्च । जन्मतोऽवसर्पिण्यामुत्सर्पिण्यामनवसर्पिण्युत्सर्पिण्यां च जातः सिद्धयति । एवं तावद्विशेषतः । विशेषतोऽप्यवसर्पिण्यां सुषमदुःषमायां संख्येयेषु सर्वेषु शेषेषु जातः सिद्धयति । दुःषमसुषमायां सर्वस्यां सिद्धयति दुःषमसुषमायां जातो दुःषमायां सिध्यति न तु दुःषमायां जातः सिध्यति अन्यत्र नैव सिध्यति । संहरणं प्रति सर्वकालेष्ववसर्पिण्यामुत्सर्पिण्यामनवसर्पिण्युत्सर्पिण्यां च सिध्यति ॥

गतिः । प्रत्युत्पन्नभावप्रज्ञापनीयस्य सिद्धिगत्यां सिध्यति । शेषास्तु नया द्विविधा अनन्तरपश्चात्कृतगतिकश्च एकान्तरपश्चात्कृतगतिकश्च । अनन्तरपश्चात्कृतगतिकस्य मनुष्यगत्यां सिध्यति । एकान्तरपश्चात्कृतगतिकस्याविशेषेण सर्वगतिभ्यः सिध्यति ॥

लिङ्गं स्त्रीपुंनपुंसकानि । प्रत्युत्पन्नभावप्रज्ञापनीयस्यावेदः सिध्यति । पूर्वभावप्रज्ञापनीयस्यानन्तरपश्चात्कृतगतिकस्य परम्परपश्चात्कृतगतिकस्य च त्रिभ्यो लिङ्गेभ्यः सिध्यति ।

तीर्थम् । सन्ति तीर्थकरसिद्धाः तीर्थकरतीर्थे नोतीर्थकरसिद्धाः

तीर्थकरतीर्थेऽतीर्थकरसिद्धाः तीर्थकरतीर्थे । एवं तीर्थकरतीर्थे सिद्धा अपि ॥

लिङ्गे पुनरन्यो विकल्प उच्यते । द्रव्यलिङ्गभावलिङ्गमलिङ्गमिति प्रत्युत्पन्नभावप्रज्ञापनीयस्यालिङ्गः सिध्यति । पूर्वभावप्रज्ञापनीयस्य भावलिङ्गं प्रति स्वालिङ्गे सिध्यति । द्रव्यलिङ्गं त्रिविधं स्वालिङ्गमन्यलिङ्गं गृहिलिङ्गमिति तत्प्रतिभाज्यम् । सर्वस्तु भावलिङ्गं प्राप्तः सिध्यति ॥

चारित्रम् । प्रत्युत्पन्नभावप्रज्ञापनीयस्य नोचारित्री नोऽचारित्री सिध्यति । पूर्वभावप्रज्ञापनीयो द्विविधः अनन्तरपश्चात्कृतिकश्च परम्परपश्चात्कृतिकश्च । अनन्तरपश्चात्कृतिकस्य यथाख्यातसंयतः सिध्यति । परम्परपश्चात्कृतिकस्य व्यञ्जितेऽव्यञ्जिते च । अव्यञ्जिते त्रिचारित्रपश्चात्कृतश्चतुश्चारित्रपश्चात्कृतः पञ्चचारित्रपश्चात्कृतश्च । व्यञ्जिते सामायिकसूक्ष्मसांपरायिकयथाख्यातपश्चात्कृतसिद्धाः छेदोपस्थाप्यसूक्ष्मसम्पराययथाख्यातपश्चात्कृतसिद्धाः सामायिकच्छेदोपस्थाप्यसूक्ष्मसम्पराययथाख्यातपश्चात्कृतसिद्धाः छेदोपस्थाप्यपरिहारविशुद्धिसूक्ष्मसम्पराययथाख्यातपश्चात्कृतसिद्धाः सामायिकच्छेदोपस्थाप्यपरिहारविशुद्धिसूक्ष्मसम्पराययथाख्यातपश्चात्कृतसिद्धाः ॥

प्रत्येकबुद्धबोधितः । अस्य व्याख्याविकल्पश्चतुर्विधः । तद्यथा ।

१ तीर्थकरीतीर्थेऽप्येत एव विकल्पाः । यत आह ' एवं तित्थं करी तित्थे ' इति (सिद्धप्राभृतगाथा ३०) विशेषस्तु तीर्थकरीतीर्थाभिलाष इति महिस्वामिनी (एकोनविंशतितमस्तथिङ्करः) प्रभृतीनाम् ।

२ भौतपरिज्जाकादिवेषः ।

३ गृहे लिङ्गं दीर्घकेशकच्छवन्धादि ।

४ कदाचित्सलिङ्गः कदाचिदलिङ्ग इति ।

५ समस्तचारित्रमोहस्योपशमक्षयान्यतररूपत्वे सति शुद्धात्मस्वभावावस्थानापेक्षारूपत्वं यथाख्यातचारित्रस्य लक्षणम् ।

अस्ति स्वयंबुद्धसिद्धः । स द्विविधः अर्हश्च तीर्थकरः प्रत्येकंबुद्धसिद्धश्च । बुद्धबोधितसिद्धाः त्रिचतुर्थो विकल्पः परबोधकसिद्धाः स्वेष्टकारिसिद्धाः ॥

ज्ञानम् । अत्र प्रत्युत्पन्नभावप्रज्ञापनीयस्य केवली सिद्धयति । पूर्वभावप्रज्ञापनीयो द्विविधः अनन्तरपश्चात्कृतिकश्च परम्परपश्चात्कृतिकश्च अव्यञ्जिते च व्यञ्जिते च । अव्यञ्जिते द्वाभ्यां ज्ञानाभ्यां सिध्यति । त्रिभिश्चतुर्भिरिति । व्यञ्जिते द्वाभ्यां मतिश्रुताभ्याम् । त्रिभिर्मतिश्रुतावधिभिर्मतिश्रुतमनःपर्यायैर्वा । चतुर्भिर्मतिश्रुतावधिमनःपर्यायैरिति ॥

अवगाहना । कः कस्यां शरीरावगाहनायां वर्तमानः सिध्यति । अवगाहना द्विविधा उत्कृष्टा जघन्या च । उत्कृष्टा पञ्चधनुःशतानि धनुःपृथक्त्वेनाभ्यधिकानि । जघन्या सप्तरत्नयोऽङ्गुलपृथक्त्वे हीनाः । एतासु शरीरावगाहनासु सिध्यति । पूर्वभावप्रज्ञापनीयस्य प्रत्युत्पन्नभावप्रज्ञापनीयस्य तु एतास्वेव यथास्वं त्रिभागहीनासु सिध्यति ॥

अन्तरम् । सिध्यमानानां किमन्तरम् । अनन्तरं च सिध्यन्ति

१ स्वयमेव बुद्धो नान्येन बोधितः ।

२ प्रत्येकमेकमात्मानं प्रति केनचिन्निमित्तेन संजातिस्मरणाद्वल्कलथीरिप्रभृतयः करकण्डादयश्च प्रत्येकबुद्धाः ।

३ बुद्धेन ज्ञातसिद्धान्तेन विदितसंस्कारस्वभावेन बोधितो बुद्धबोधितः परबोधितः ।

४ स्वस्मै इष्टं हितं तत्करणशीलः स्वेष्टकारी न परस्मै उपदिशति किञ्चित् ॥ एते चत्वारोऽपि विकल्पद्वयमनुप्रविशन्ति ।

५ तृतीयार्थं प्रत्युत्पन्नभावप्रज्ञापनीयेनेत्यर्थः ।

६ आत्मनः शरीरेऽवगाहोऽनुप्रवेशः । संकोचविकासधर्मत्वादात्मनः ।

७ उत्कृष्टं देहमानं मरुदेवीप्रभृतीनाम् ।

८ द्विप्रभृत्यानवभ्यः पृथक्त्वसंज्ञा ।

९ सिद्धिगमनशून्यकालः अन्तरं, अन्तरालमित्यर्थः ।

सान्तरं च सिध्यन्ति । तत्रानन्तरं जघन्येन द्वौ समयौ उत्कृष्टेनाष्टौ समयान् । सान्तरं जघन्येनैकं समयं उत्कृष्टेन षण्मासा इति ॥

सङ्ख्या । कत्येकसमये सिध्यन्ति । जघन्येनैक उत्कृष्टेनाष्टशतम् ॥ १०८ ॥

अल्पबहुत्वम् । एषां क्षेत्रादीनामेकादशानामनुयोगद्वाराणामल्पबहुत्वं वाच्यम् । तद्यथा ।

क्षेत्रसिद्धानां जन्मतः संहरणतश्च कर्मभूमिसिद्धाश्चकर्मभूमिसिद्धाश्च सर्वस्तोकाः संहरणसिद्धाः जन्मतोऽसङ्ख्येयगुणाः । संहरणं द्विविधम् परकृतं स्वयंकृतं च । परकृतं देवकर्मणा चारणविद्याधरैश्च । स्वयंकृतं चारणविद्याधराणामेव । एषां च क्षेत्राणां विभागः कर्मभूमिरकर्मभूमिः समुद्रा द्वीपा ऊर्ध्वमधस्तिर्यगिति लोकत्रयम् । तत्र सर्वस्तोका ऊर्ध्वलोकसिद्धाः अधोलोकसिद्धाः सङ्ख्येयगुणाः तिर्यग्लोकसिद्धाः सङ्ख्येयगुणाः सर्वस्तोकाः समुद्रसिद्धाः द्वीपसिद्धाः सङ्ख्येयगुणाः । एवं तावदव्यञ्जिते व्यञ्जितेऽपि सर्वस्तोका लवणसिद्धाः कालोदासिद्धाः सङ्ख्येयगुणा जम्बूद्वीपसिद्धाः सङ्ख्येयगुणा धातकीखण्डसिद्धाः सङ्ख्येयगुणाः पुष्करार्धसिद्धाः सङ्ख्येयगुणा इति ॥

काल इति त्रिविधो विभागो भवति । अवसर्पिणी उत्सर्पिणी अनवसर्पिण्युत्सर्पिणीति । अत्र सिद्धानां (व्यञ्जितानां) व्यञ्जिताव्यञ्जितविशेषयुक्तोऽल्पबहुत्वानुगमः कर्तव्यः । पूर्वभावप्रज्ञापनीयस्य सर्वस्तोका उत्सर्पिणीसिद्धा अवसर्पिणीसिद्धा विशेषाधिका अनवसर्पिण्युत्सर्पिणीसिद्धाः सङ्ख्येयगुणा इति । प्रत्युत्पन्नभावप्रज्ञापनीयस्याकाले सिध्यति । नास्त्यल्पबहुत्वम् ।

१ व्यवच्छेदः कदाचिदेकस्मिन् समये द्वयोस्त्रिषु चेत्यादि यावत् षण्मासाः ।

२ अष्टोत्तरशतम् ।

गतिः । प्रत्युत्पन्नभावप्रज्ञापनीयस्य सिद्धिगतौ सिध्यति । नास्त्यल्पबहुत्वम् । पूर्वभावप्रज्ञापनीयस्यानन्तरपश्चात्कृतिकस्य मनुष्यगतौ सिध्यति । नास्त्यल्पबहुत्वम् । परम्परपश्चात्कृतिकस्यानन्तरा गतिश्चिन्त्यते । तद्यथा । सर्वस्तोकास्तिर्यग्योन्यनन्तरगतिसिद्धा मनुष्येभ्योऽनन्तरगतिसिद्धाः सङ्ख्येयगुणा नारकेभ्योऽनन्तरगतिसिद्धाः सङ्ख्येयगुणा देवेभ्योऽनन्तरगतिसिद्धाः सङ्ख्येयगुणा इति ।

लिङ्गम् । प्रत्युत्पन्नभावप्रज्ञापनीयस्य व्यपगतवेदः सिध्यति । नास्त्यल्पबहुत्वम् । पूर्वभावप्रज्ञापनीयस्य सर्वस्तोका नपुंसकलिङ्गसिद्धाः स्त्रीलिङ्गसिद्धाः सङ्ख्येयगुणाःपुलिङ्गसिद्धाःसंख्येयगुणा इति॥

तीर्थम् । सर्वस्तोकाः तीर्थकरसिद्धाः तीर्थकरतीर्थे नोतीर्थकरसिद्धाः संख्येयगुणा इति । तीर्थकरतीर्थसिद्धा नपुंसकाः संख्येयगुणाः । तीर्थकरतीर्थसिद्धाः स्त्रियः संख्येयगुणाः । तीर्थकरतीर्थसिद्धाः पुमांसः संख्येयगुणा इति ॥

चारित्रम् । अत्रापि नयौ द्वौ प्रत्युत्पन्नभावप्रज्ञापनीयश्च पूर्वभावप्रज्ञापनीयश्च । प्रत्युत्पन्नभावप्रज्ञापनीयस्य नोचारित्री नोअचारित्री सिध्यति । नास्त्यल्पबहुत्वम् । पूर्वभावप्रज्ञापनीयस्य व्यञ्जिते चाव्यञ्जिते च । अव्यञ्जिते सर्वस्तोकाः पञ्चचारित्रसिद्धाश्चतुश्चारित्रसिद्धाः संख्येयगुणास्त्रिचारित्रसिद्धाः संख्येयगुणाः । व्यञ्जिते सर्वस्तोकाः सामायिकच्छेदोपस्थाप्यपरिहारविशुद्धिसूक्ष्मसम्पराययथाख्यातचारित्रसिद्धाः छेदोपस्थाप्यपरिहारविशुद्धिसूक्ष्मसम्पराययथाख्यातचारित्रसिद्धाः संख्येयगुणाः सामायिकच्छेदोपस्थाप्यसूक्ष्मसम्पराययथाख्यातचारित्रसिद्धाः संख्येयगुणाः सामायिकपरिहारविशुद्धि-

१ अतीर्थकराः सन्तः सिद्धाः । तीर्थकरसिद्धेभ्यः संख्येयगुणास्तेन नपुंसकादयोऽपि सर्वे संख्येयगुणाः ।

सूक्ष्मसम्पराययथाख्यातासिद्धाः संख्येयगुणाः सामायिकसूक्ष्मसम्पराययथाख्यातचारित्रसिद्धाः संख्येयगुणाः छेदोपस्थाप्यसूक्ष्मसम्पराययथाख्यातचारित्रसिद्धाः संख्येयगुणाः ।

प्रत्येकबुद्धबोधितः । सर्वस्तोकाः प्रत्येकबुद्धसिद्धाः । बुद्धबोधितसिद्धा नपुंसकाः संख्येयगुणाः । बुद्धबोधितसिद्धाः स्त्रियः संख्येयगुणाः । बुद्धबोधितसिद्धाः पुमांसः संख्येयगुणा इति ।

ज्ञानम् । कः केन ज्ञानेन युक्तः सिध्यति । प्रत्युत्पन्नभावप्रज्ञापनीयस्य सर्वः केवली सिध्यति । नास्त्यल्पबहुत्वम् । पूर्वभावप्रज्ञापनीयस्य सर्वस्तोका द्विज्ञानसिद्धाः चतुर्ज्ञानसिद्धाः संख्येयगुणाः त्रिज्ञानसिद्धाः संख्येयगुणाः । एवं तावदव्यञ्जिते व्यञ्जितेऽपि सर्वस्तोका मतिश्रुतज्ञानसिद्धाः मतिश्रुतावधिमनःपर्यायज्ञानसिद्धाः संख्येयगुणाः मतिश्रुतावधिज्ञानसिद्धाः संख्येयगुणाः ॥

अवगाहना । सर्वस्तोका जघन्यावगाहनासिद्धाः उत्कृष्टावगाहनासिद्धास्ततोऽसंख्येयगुणाः यवमध्यसिद्धा असङ्ख्येयगुणाः यवमध्योपारिसिद्धा असङ्ख्येयगुणाः यवमध्याधस्तात्सिद्धा विशेषाधिकाः सर्वे विशेषाधिकाः ॥

अन्तरम् । सर्वस्तोका अष्टसमयान्तरसिद्धाः सप्तसमयान्तरसिद्धाः षट्समयान्तरसिद्धा इत्येवं यावद् द्विसमयान्तरसिद्धा इति सङ्ख्येयगुणाः । एवं तावदन्तरेषु सान्तरेष्वपि सर्वस्तोकाः । षण्मासान्तरसिद्धाः एकसमयान्तरसिद्धाः सङ्ख्येयगुणाः यवमध्यान्तरसिद्धाः सङ्ख्येयगुणाः अधस्ताद्यवमध्यान्तरसिद्धा असङ्ख्येयगुणाः उपारियवमध्यान्तरसिद्धा विशेषाधिकाः सर्वे विशेषाधिकाः ॥

संख्या । सर्वस्तोका अष्टोत्तरशतासिद्धाः विपरीतक्रमात्सप्तोत्तरशतासिद्धादयो यावत्पञ्चाशत् इत्यनन्तगुणाः । एकोनपञ्चाशदादयो यावत्पञ्चविंशतिरित्यसङ्ख्येयगुणाः । चतुर्विंशत्यादयो यावदेक इति संख्येयगुणाः । विपरीतहानिर्यथा । सर्वस्तोका अनन्त-

गुणहानिसिद्धा असंख्येयगुणहानिसिद्धा अनन्तगुणाः संख्येय-
गुणहानिसिद्धा संख्येयगुणा इति ॥

एवं निसर्गाधिगमयोरन्यतरजं तत्त्वार्थश्रद्धानात्मकं शङ्काद्य-
तिचारवियुक्तं प्रशमसंवेगनिर्वेदानुकम्पास्तिक्याभिव्यक्तिलक्षणं वि-
शुद्धं सम्यग्दर्शनमवाप्य सम्यग्दर्शनोपलम्भाशुद्धं च ज्ञानमधिगम्य नि-
क्षेपप्रमाणनयनिर्देशसत्संख्यादिभिरभ्युपायैर्जीवादीनां तत्त्वानां पा-
रिणामिकौदयिकौपशमिकक्षायोपशमिकक्षायिकानां भावानां स्वतत्त्वं
विदित्वादिमत्पारिणामिकौदयिकानां च भावानामुत्पत्तिस्थित्यन्यता-
नुग्रहप्रलयतत्त्वज्ञो विरक्तो निस्तृष्णास्त्रिगुप्तः पञ्चसमितो दशलक्ष-
णधर्मानुष्ठानात्फलदर्शनाच्च निर्वाणप्राप्तियतनयाभिर्वर्धितश्रद्धासंवेगो
भावनाभिर्भावितात्मानुपेक्षाभिः स्थिरीकृतात्मानभिष्वङ्गः संवृतत्वा-
न्निरास्रवत्त्वाद्द्विरक्तत्वात्निस्तृष्णत्वाच्च व्यपगताभिनवकर्मोपचयः परी-
षहजयाद्वाह्याभ्यन्तरतपोनुष्ठानादनुभावतश्च सम्यग्दृष्टिविरतादीनां
च जिनपर्यन्तानां परिणामाध्यवसायविशुद्धिस्थानान्तराणामसङ्घे-
यगुणोत्कर्षप्राप्त्या पूर्वोपचितकर्म निर्जरयन् सामायिकादीनां च
सूक्ष्मसम्परायान्तानां संयमविशुद्धिस्थानानामुत्तरोत्तरोपलम्भात्पुला-
कादीनां च निर्घन्थानां संयमानुपालनविशुद्धिस्थानविशेषाणामुत्तरो-
त्तरप्रतिपत्त्या घटमानोऽत्यन्तप्रहीणार्तरौद्रध्यानो धर्मध्यानविजयाद-
वाप्तसमाधिबलः शुक्लध्यानयोश्च पृथक्त्वैकत्ववितर्कयोरन्यतरास्मिन्व-
र्तमानो नानाविधानृद्धिविशेषान्प्राप्नोति । तद्यथा ।

आमशौषधित्वं विप्रुडौषधित्वं सर्वौषधित्वं शापानुग्रहसाम-
र्थ्यजननीमभिव्याहारसिद्धिमीशित्वं वाशित्वमवधिज्ञानं शारीरविक-

१ स्वहस्तपादावयवस्पर्शमात्रेणैव सर्वरोगापनयनसामर्थ्यमामशौषधित्वम् ।

२ तदीय मूत्रपुरीषावयवसंपक्वाच्छरीरनैरुज्यं विप्रुडौषधित्वम् ।

३ सर्व एव तदीयावयवा दुःखार्तानामोषधी भवन्तीति सर्वौषधित्वम् ।

रणाङ्गप्राप्तितामणिमानं लघिमानं महिमानमणुत्वम् । आणिमा विस-
च्छिद्रमपि प्रविश्यासीत् । लघुत्वं नाम लघिमा वायोरपि लघुतरः
स्यात् । महत्त्वं महिमा मेरोरपि महत्तरं शरीरं विकुर्वीत् । प्राप्तिर्भू-
मिष्ठोऽङ्गुल्यग्रेण मेरुशिखरभास्करादीनपि स्पृशेत् । प्राकाम्यमप्सु
भूमाविव गच्छेत् भूमावप्स्विव निमज्जेदुन्मज्जेच्च । जङ्घाचारणत्वं
येनाग्निशिखाधूमनीहारावश्यायमेघवारिधारामर्कटतन्तुज्योतिष्कर-
श्मिवायूनामन्यतममप्युपादाय वियति गच्छेत् । वियद्गतिचारणत्वं
येन वियति भूमाविव गच्छेत् शकुनिवच्च प्रडीनां वडीनगमनानि
कुर्यात् । अप्रतिघातित्वं पर्वतमध्येन वियतीव गच्छेत् । अन्तर्धा-
नमदृश्यो भवेत् । कामरूपित्वं नानाश्रयानेकरूपधारणं युगपदापि
कुर्यात् । तेजोनिर्गसामर्थ्यमित्येतदादि ॥ इति इन्द्रियेषु मतिज्ञान-
विशुद्धिविशेषाद्दूरात्स्पर्शनास्वादनघ्राणदर्शनश्रवणानि विषयाणां
कुर्यात् । संभिन्नज्ञानत्वं युगपदनेकविषयपरिज्ञानमित्येतदादि ॥
मानसं कोष्ठवृद्धित्वं बीजवृद्धित्वं पदप्रकरणोद्देशाध्यायप्राभृतवस्तु-
पूर्वाङ्गानुसारित्वमजुमतित्वं विपुलमतित्वं परचित्तज्ञानमभिलषितार्थ-
प्राप्तिमनिष्ठानवाप्तीत्येतदादि । वाचिकं क्षीरास्रवित्वं मध्वास्रवित्वं
वादिर्त्वं सर्वसरुतज्ञत्वं सर्वसत्त्वावबोधनमित्येतदादि । तथा विद्याधर-
त्वमाशीविषत्वं भिन्नाभिन्नाक्षरचतुर्दशपूर्वधरत्वमिति ॥

१ प्रडीनादयास्तिर्यगादिगतिविशेषाः ।

२ यत्किञ्चित्पदवाक्यादि गृहीतं तन्न कदाचिन्नश्यतीति कोष्ठप्राक्षितधान्यवत् ।

३ स्वल्पमपि दर्शितं वस्तु अनेकप्रकारेण गमयति । यथोक्तं बीजं विपुलधान्य-
रूपेण ।

४ श्रुण्वतस्तदीयं वचनं क्षीरमिव स्वदते ।

५ मधुवद् स्वदते ।

६ विद्वत्संसन्मध्येष्वपराजितत्वम् ।

७ महाविद्याः सर्वा एव तदा तस्य स्वयमेवोपतिष्ठन्ते ।

८ कर्मजातिभेदादनेकप्रकारम् ।

९ भिन्नाक्षराणि किञ्चिन्न्यूनाक्षराणि चतुर्दश पूर्वानि संपूर्णाणि वा तद्वारणत्वम् ।

ततोऽस्य निस्तृष्णत्वात्तेष्वनभिष्वक्तस्य मोहक्षपकपरिणामा-
वस्थस्याष्टाविंशतिविधं मोहनीयं निरवशेषतः प्रहीयते । ततश्छद्मस्थ-
वीतरागत्वं प्राप्तस्यान्तर्मुहूर्तेन ज्ञानावरणदर्शनावरणान्तरायाणि
युगपदशेषतः प्रहीयन्ते । ततः संसारबीजबन्धनिर्मुक्तः फलबन्धन-
मोक्षापेक्षो यथाख्यातसंयतो जिनः केवली सर्वज्ञः सर्वदर्शी शुद्धो
बुद्धः कृतकृत्यः स्नातको भवति । ततो वेदनीयनामगोत्रायुष्कक्षया-
त्फलबन्धननिर्मुक्तो निर्दग्धपूर्वोपात्तेन्धनो निरुपादान इवाग्निः
पूर्वोपात्तभववियोगाद्धेतुभावाच्चोत्तरस्याप्रादुर्भावाच्छान्तः संसार-
सुखमतीत्यात्यन्तिकमैकान्तिकं निरुपमं निरतिशयं नित्यं निर्वाणसुख-
मवाप्नोतीति ॥

एवं तत्त्वपरिज्ञानाद्विरक्तस्यात्मनो भृशम् ।

निरास्रवत्वाच्छिन्नायां नवायां कर्मसन्ततौ ॥ १ ॥

पूर्वाजितं क्षयतो यथोक्तैः क्षयहेतुभिः ।

संसारबीजं कात्स्न्येन मोहनीयं प्रहीयते ॥ २ ॥

ततोऽन्तरायज्ञानघ्नदर्शनघ्नान्यनन्तरम् ।

प्रहीयन्तेऽस्य युगपत् त्रीणि कर्माण्यशेषतः ॥ ३ ॥

गर्भसूच्यां विनष्टायां यथा तालो विनश्यति ।

तथा कर्मक्षयं याति मोहनीये क्षयं गते ॥ ४ ॥

ततः क्षीणचतुष्कर्मा प्राप्तोऽथाख्यातसंयमम् ।

बीजबन्धननिर्मुक्तः स्नातकः परमेश्वरः ॥ ५ ॥

शेषकर्मफलापेक्षः शुद्धो बुद्धो निरामयः ।

सर्वज्ञः सर्वदर्शी च जिनो भवति केवली ॥ ६ ॥

कृत्स्नकर्मक्षयाद्धूर्ध्वं निर्वाणमधिगच्छति ।

यथा दग्धेन्धनो वह्निर्निरुपादानसन्तातिः ॥ ७ ॥

१ एनमेवार्थं संक्षेपेणोपहरति श्लोकैः ।

२ मस्तकसूच्यां ध्वस्तायां सर्वात्मना विनाशमुपयाति सकलस्तालतरुः । एवं
मोहनीये क्षीणे सर्वे शेषकर्म क्षयमेति ।

दग्धे बीजे यथात्यन्तं प्रादुर्भवति नाङ्कुरः ।

कर्मबीजे तथा दग्धे नारोहति भवाङ्कुरः ॥ ८ ॥

तदनन्तरमेवोर्ध्वमालोकान्तात्स गच्छति ।

पूर्वप्रयोगासंगत्वबन्धच्छेदोर्ध्वगौरवैः ॥ ९ ॥

कुलालचक्रे दोलायामिषौ चापि यथेष्यते ।

पूर्वप्रयोगात्कर्मैह तथा सिद्धगतिः स्मृता ॥ १० ॥

मृष्टेपसंगानिर्मोक्षाद्यथा दृष्टास्वलाबुनः ।

कर्मसंगाविनिर्मोक्षात्तथा सिद्धगतिः स्मृता ॥ ११ ॥

एरण्डयन्त्रपेडासु बन्धच्छेदाद्यथा गतिः ।

कर्मबन्धनविच्छेदात्सिद्धस्यापि तथेष्यते ॥ १२ ॥

ऊर्ध्वगौरवधर्माणो जीवा इति जिनोत्तमैः ।

अधोगौरवधर्माणः पुद्गला इति चोदितम् ॥ १३ ॥

यथाधास्तिर्यगूर्ध्वं च लोष्ट्वाय्वग्निवीतयः ।

स्वभावतः प्रवर्तन्ते तथोर्ध्वं गतिरात्मनाम् ॥ १४ ॥

अतस्तु गतिवैकृत्यमेषां यदुपलभ्यते ।

कर्मणः प्रतिघाताच्च प्रयोगाच्च तदिष्यते ॥ १५ ॥

अधस्तिर्यगतोर्ध्वं च जीवानां कर्मजा गतिः ।

ऊर्ध्वमेव तु तद्धर्मा भवति क्षीणकर्मणाम् ॥ १६ ॥

द्रव्यस्य कर्मणो यद्द्रुत्पत्त्यारम्भवीतयः ।

समं तथैव सिद्धस्य गतिमोक्षभवक्षयाः ॥ १७ ॥

उत्पात्तिश्च विनाशश्च प्रकाशतमसोरिह ।

युगपद्भवतो यद्द्रुत् तथा निर्वाणकर्मणोः ॥ १८ ॥

तन्वी मनोज्ञा सुरभिः पुण्या परमभास्वरा ।

प्राग्भारा नाम वसुधा लोकमूर्ध्नि व्यवस्थिता ॥ १९ ॥

नृलोकतुल्यविष्कम्भा सितच्छत्रनिभा शुभा ।
 ऊर्ध्वं तस्याः क्षितेः सिद्धा लोकान्ते समवस्थिताः ॥ २० ॥
 तादात्म्यादुपयुक्तास्ते केवलज्ञानदर्शनैः ।
 सम्यक्त्वसिद्धतावस्थाहेत्वभावाच्च निष्क्रियाः ॥ २१ ॥
 ततोऽप्यूर्ध्वं गतिस्तेषां कस्मान्नास्तीति चेन्मतिः ।
 धर्मास्तिकायस्याभावात्स हि हेतुर्गतेः परः ॥ २२ ॥
 संसारविषयातीतं मुक्तानामव्ययं सुखम् ।
 अव्याबाधमिति प्रोक्तं परमं परमर्षिभिः ॥ २३ ॥
 स्यादेतदशरीरस्य जन्तोर्नष्टाष्टकर्मणः ।
 कथं भवति मुक्तस्य सुखमित्यत्र मे शृणु ॥ २४ ॥
 लोके चतुर्ष्विहाथेषु सुखशब्दः प्रयुज्यते ।
 विषये वेदनाभावे विपाके मोक्ष एव च ॥ २५ ॥
 सुखो वह्निः सुखो वायुर्विषयेष्विह कथ्यते ।
 दुःखाभावे च पुरुषः सुखितोऽस्मीति मन्यते ॥ २६ ॥
 पुण्यकर्मविपाकाच्च सुखमिष्टेन्द्रियार्थजम् ।
 कर्मक्लेशविमोक्षाच्च मोक्षं सुखमनुत्तमम् ॥ २७ ॥
 सुस्वप्नसुप्तवत्केचिदिच्छन्ति परिनिर्वृतिम् ।
 तदयुक्तं क्रियावत्त्वात्सुखानुशयतस्तथा ॥ २८ ॥
 श्रमक्लमदव्याधिमदनेभ्यश्च सम्भवात् ।
 मोहोत्पत्तेर्विपाकाच्च दर्शनघ्नस्य कर्मणः ॥ २९ ॥
 लोके तत्सदृशो ह्यर्थः कृत्स्नेऽप्यन्यो न विद्यते ।
 उपगीयेत तद्येन तस्मान्निरुपमं सुखम् ॥ ३० ॥
 लिङ्गप्रसिद्धेः प्रामाण्यादनुमानोपमानयोः ।
 अत्यन्तं चाप्रसिद्धं तद्यत्तेनानुपमं स्मृतम् ॥ ३१ ॥
 प्रत्यक्षं तद्भगवतामर्हतां तैश्च भाषितम् ।
 गृह्यतेऽस्तीत्यतः प्राज्ञैर्न च्छब्दस्थपरीक्षया ॥ ३२ ॥
 यस्त्विदानीं सम्यग्दर्शनज्ञानचरणसंपन्नो भिक्षुर्मोक्षाय घट-
 मानः कालसंहननायुर्दोषादल्पशक्तिः कर्मणां चातिगुरुत्वादकृतार्थ

१ छद्मं—कपटं तत्स्थप्रत्यक्षादिभिः परीक्ष्यमाणं न जातुचिदुपलभ्यते ।

एवोपरमति स सौधर्मादीनां सर्वार्थसिद्धान्तानां कल्पविमानविशेषा-
 णामन्यतमे देवतयोपपद्यते । तत्र सुकृतकर्मफलमनुभूय स्थितिक्षया-
 त्प्रच्युतो देशजातिकुलशीलविद्याविनयविभवविषयविस्तरविभूतियु-
 क्तेषु मनुष्येषु प्रत्यायातिमवाप्य पुनः सम्यग्दर्शनादिविशुद्धबोधिम-
 वाप्नोति । अनेन सुखपरम्परायुक्तेन कुशलाभ्यासानुबन्धक्रमेण परं
 त्रिर्जनित्वा सिध्यतीति ॥

वाचकमुख्यस्य शिवश्रियः प्रकाशयशसः प्रशिष्येण ।
 शिष्येण घोषनन्दिक्षमणस्यैकादशाङ्गविदः ॥ १ ॥
 वाचनया च महावाचकक्षमणमुण्डपादशिष्यस्य ।
 शिष्येण वाचकाचार्यमूलनाम्नः प्रथितकीर्तिः ॥ २ ॥
 न्यग्रोधिकाप्रसूतेन विहरता पुरवरे कुसुमनाम्नि ।
 कौभीषणिना स्वातितनयेन वात्सीसुतेनार्घ्यम् ॥ ३ ॥
 अर्हद्वचनं सम्यग्गुरुक्रमेणागतं समुपधार्य ।
 दुःखार्त्तं च दुरागमविहतमतिं लोकमवलोक्य ॥ ४ ॥
 इदमुच्चैर्नागरवाचकेन सत्त्वानुकम्पया दृब्धम् ।
 तत्त्वार्थाधिगमाख्यं स्पष्टमुमास्वातिना शास्त्रम् ॥ ५ ॥
 यस्तत्त्वार्थाधिगमाख्यं ज्ञास्यति च करिष्यते च तत्रोक्तम् ।
 सोऽव्याबाधसुखाख्यं प्राप्स्यत्यचिरेण परमार्थम् ॥ ६ ॥

१ प्रत्यायाति—प्रत्यागमनम् ।

२ मनुष्यो देवः पुनर्मनुष्य इति त्रीणि जन्मानि समवाप्य सम्यक्त्वज्ञानलाभात्
 आहितसंवरस्तपसा क्षपितकर्मराशिः सिध्यति सिद्धिक्षेत्रे ।

३ स्वशाखावाचकम् ।

इति तत्त्वार्थाधिगमेऽर्हत्प्रवचनसङ्ग्रहे दशमोऽध्यायः
 समाप्तः ।

समाप्तश्चायं ग्रन्थः ॥

शुद्धिपत्रकम्.

अशुद्धम्	शुद्धम्	पृ.	पं.	अशुद्धम्	शुद्धम्	पृ.	पं.
नाकर्मणो	नामकर्मणो	२	१८	वक्रो	वक्रा	४८	१७
जग्धादिज्ञापकात्	जग्धादिज्ञापकात्	३	२४	विंगतो	विंगता	४८	२९
सघाता	संघाता	६	२३	संवृत्ता	संवृत्ता	५१	९
विको	विपाका	६	२४	तेजस	तेजस	५१	१६
तां	तां	७	१०	चाल	शाल	५६	२३
अन्यतमत्	अन्यतमम्	९	५	कृष्णः	कृष्णाद्यः	६०	१५
'य व' इ	'य'	९	६	देश	देह	६०	२२
पेक्षयाजीव	पेक्षया जीव	१०	२३	शरीदा	शरीरा	६५	२१
ग्रहण	ग्रहणे	११	१४	मुत्पद्यन्ते	त्पद्यन्ते	७१	१
द्रव्यात्मकः	द्रव्यात्मकः	१२	१५	मवि-	म-	७७	७
पञ्चस्तिकाय	पञ्चास्तिकाय	१४	१३	कारणा	करणा		
अर्थ	अर्थः—	१५	१५	कर	कार	७७	११
तद्देतं	तद्देतं	१७	२१	यन्मुल	यन्मुळ	७७	१९
मित्यर्थः	मित्यर्थः ।	१९	१५	मध्ये	मध्ये	७९	१६
श्रेव	श्रेह	१९	२६	एतश्चा	एतच्चा	८१	१७
चैक सामयिकः	चैकसामयिकः	२०	११	पल्यामा	पल्यापमा	८१	१
गृह्णाति	वगृह्णाति	२०	२८	त्रय	यत्र	८२	७
चिर	चिरे	२१	५	जन्मलब्धा	जन्म लब्धा	८२	१८
तथाह्यर्थ	तथाह्यर्थ०	२१	११	नामा	नाम	८३	११
मङ्गवाह्य	मङ्गवाह्य	२३	३	आनि	अनी	८५	१३
प्रकर्षेणनामादि	प्रकर्षेण नामादि	२३	७	सुन	सान	८६	१७
पुरुष	पुरुष	२३	१८	भात्र	भा	८७	१३
प्रावेष्टम्	प्रविष्टम् ।	२३	२२	रुपा	रूपा	८९	१२
विशेषा	वशेषा	२०	२०	वर्जिऽ-	वर्जि-	८९	२१
तीति	न्तीति	३१	८	ऋषि	ऋषि	९०	१४
सः	स	३२	१९	द्वात्रिंश	द्वात्रिंश	९२	२४
स्वयं परि	स्वयंपरि	३९	१६	सूर्या	चन्द्रा	९२	२४
च	सम्यक्त्वचारित्रे च	४०	२	सवन	सावन	९४	१२
लभलाञ्छि	लभलाञ्छि	४०	९	चान्द्रा	चान्द्रा	९४	२३
माया	मायालोभ	४१	१३	वर्ति	वर्ति	९५	१७
पारिणामिक	पारिणामिका	४२	८	दयार्था	दयार्थाः	९६	१७
वाष्ट्रा	वाष्ट्रादशा	४२, ४३	७, १९	सानत्कु	सनत्कु	९६-९७	
सिद्धायु	सिद्धयु	४७	२०				

अशुद्धम्	शुद्धम्	पृ.	पं.	अशुद्धम्	शुद्धम्	पृ.	पं.
कष्णराज्योर्मध्य	कृष्णराज्योर्मध्य	१०१	२१	चिचुबक	चिवुक	१५९	२
शवन	शयन	१०६	१८	हयं	हयं	१६०	१४
तस्मात्क	तस्मात्क	१०८	११	रायःवीर्या	रायः वीर्या	१६१	३
पूरा	पूर	१०८	१५	ज्ञान	ज्ञाना	१६१	७
स्त्वमेषां	स्त्वमेषां	१०८	२३	ऽध्याय	ऽध्यायः	१६७	हेडिंग
वाङ्	वाङ्	१११	१०	धर्म	धर्म	१६८	७
धर्म अपर	धर्मोऽपर	१३३	८	बाह्या	बाह्या	१६८	८
पुद्गला	पुद्गला	११३	१३	दारि	दारि	१६८	१४
कुम्भा	कुम्भा	११५	१६	अष्ट	नव	१६९- १७५	हेडिंग
अणवः स्कन्धा	अणवः स्कन्धा	११६	६	द्रुण	द्रुण	१७२	६
रानित्य	रानित्य	११६	२३	क्रोधा	क्रोधा	१७४	२८
ध्रौव्य	ध्रौव्य	११७	११	शेषा	शेषाः	१७५	११
उत्पादद	उत्पाद	११७	१४	उपध्याय	उपाध्याय	१७८	१८
वध्य	बध्य	१२२	८	वितकै	वितकै	१८१	१८
चक्षन्ते	चक्षते	१२३	१६	च	क्षीणकषायस्य च	१८१	१९
प्रत्येतव्या	प्रत्येतव्या	१२७	१	श्रृ	श्रृ	१८३	१५
पुरु	परु	१२७	९	साध्या	साध्याः	१८४	१४
शरिर	शरीर	१३०	१९	योग	योग	१८४	१६
मयात	मया त	१३२	१७	येषांन	येषां न	१८४	२०
भयोःसमा	भयोः समा	१३५	१९	प्रथम	प्रथम	१८६	२३
संलेखनां	संलेखना	१४३	१५	मुहूर्त	मुहूर्त	१८८	७
विच्छेद	छविच्छेद	१४५	९	ऽत्रकला	ऽत्र फला	१९०	२४
सचित्त	सचित्ता	१४८	२०	पुद्गला	पुद्गला	१९१, १२, १३	
तपः संप	तपःसंप	१४९	१६	बहु	बहु	१९१	१९
स्वत अज	स्वतोऽज	१५०	२०	सिद्धाः	सिद्धाः	१९३	१३
दलीक	दलिक	१५२	२०	स्यय	स्वयं	१९५	९
सम्यक्त्व	सम्यक्त्व	१५४	१०	गुणः	गुणाः	१९७	६
पश्यत्य	पश्यत्य	१५४	१४	वियद्नति	वियद्नति	१९९	७
तद्द्वार	तद्द्वार	१५४	१५	श्रुण्वत	श्रुण्वत	१९९	२३
प्रयोगे	प्रयोग	१५५	२१	संपूर्णाणि	संपूर्णानि	१९९	२८

You are free:



to **Share** — to copy, distribute and transmit the work



to **Remix** — to adapt the work

Under the following conditions:



Attribution — You must attribute the work in the manner specified by the author or licensor (but not in any way that suggests that they endorse you or your use of the work).



Noncommercial — You may not use this work for commercial purposes.



Share Alike — If you alter, transform, or build upon this work, you may distribute the resulting work only under the same or similar license to this one.

With the understanding that:

Waiver — Any of the above conditions can be **waived** if you get permission from the copyright holder.

Public Domain — Where the work or any of its elements is in the **public domain** under applicable law, that status is in no way affected by the license.

Other Rights — In no way are any of the following rights affected by the license:

- Your fair dealing or **fair use** rights, or other applicable copyright exceptions and limitations;
- The author's **moral** rights;
- Rights other persons may have either in the work itself or in how the work is used, such as **publicity** or privacy rights.

Notice — For any reuse or distribution, you must make clear to others the license terms of this work. The best way to do this is with a link to this web page.